

ማኑዋል ሉቃስ 10 - ተልእኾ ከምቲ የሱስ ዝሃቦ ሕድርን ዘርአዮ ሞዴልን

ንእሽቶ ሓገዝ ብብጻየይ

ናይ መንግስቲ ኣምላኽ ግሎባዊ ገስጋስ ንልዕሊ ዓሰርተ ዓመት ዝኣክል መዝጊቦ ዓለኹ። ብርግጽ መጽሓፍ ግብሪ ሃዋርያት ሕጂ ውን ህያው ኢዩ! ይኹን እንበር እዚ ዝኸውን ኣብ ዘንጸባርቕ መድረኽ ናይ ኣብያተ ክርስትያናትን፡ ኣብ ናይ ንግዲ ናይ ክርስትና ኮንፈረንሳትን ወይ ኣብ ናይ ቱሪስትስ ናይ ምንቅቃሕ መገሻታት ኣይኮነን። እታ መንግስቲ፡ ተራ ሰዓብቲ የሱስ ክጽልዩን፡ ካብ ናይ ምሽት ገዝኣም ወጺኦም ንምስክርነት የሱስ ኣብ ጎደቦታት ኣብ ኣባይቲ ክበልዑን ክሰትዩን ክባዝሑን ክለዉ ኢያ ትገሃድ። እዚ ዓለት ኣብ ሉቃስ 10 ከምኡ ውን ኣብ ግብሪ ሃዋርያት ንረኽቦ ዲናሚክስ። እታ ቀዳመይቲ ማሕበር ብከምዚ ፈሊማ ኢያ ነታ ጥንታዊት ዓለም ዝበጽሓታ። ክሳብ ሎሚ ውን እታ መንግስቲ ብከምዚ ኢያ ትግስግስ።

ስቲቭ ሂል ንብዙሓ ዓመታት ዓርካይን መሓዛይን ኢዩ። ንሱን ማርሊንን ንህይወቶም ንደቂ-ሰላምን ንናይ ኣባይቲ ማሕበራትን ኣብ ሰሜን ኣሜሪካ፡ ኣውሮጳን ማእከላይ ኤስያን ወፍዮማ ኢዮም። ኣብዚ ጽሑፍ ኣካፊሉና ዘሎ ድማ ክልሰ-ሓሳብ ዘይኮነስ ተመኩሮ ኢዩ።

ማርክ ቫን ዱር ወድ፥ ኣሕታሚን መራሒ ጋንታን

ማንዋል ሉቃስ 10 ብስቲሽ ሂል ምንባብ አዝዩ አነቃቃሒን አባራታዊን አደ። ንብዙሕ እምነትን ተግባራትን ልምምድን ናይ ካራዝማቲካዊ ዓንኬል /ሃዋርያዊ-ነቢዮታዊ/ ዘድሊ ግቡእ መኣረምታን ምምዕርራይን አምጺኡ ኣሎ። ዝበዝሐ ካብቲ ብመገዲ ቲሺን ሚድያን ካብ ምዕራብ ዝፍኖ መልእኽትታት ዘይጥዑይን ቁናንን እተባላሸወን ኢዩ። ናይ ምዕራብ ጽልዋ ሚድያ እንተ ንጽቡቕ ወይስ ንኽፉእ አዝዩ ዝተጋነነ ኢዩ። ኩሉ ናይ ምዕራብ ዘበለ ወንጌልዩ ማለት ኣይኮነን። ገለ ካብኡ መርዚ ኢዩ። ዝኾነ ዝምርዝ ሞነተ ብዘይብሉ አገባብ፡ እቲ ክበሃል ዘለዎ ከቢድ ነገር ክብሎ ብምኽኣሉ፡ ነቲ ሃዋርያዊ ተልእኾኣዊ አተሓሳስባ ዘለዎ ስቲሽ አዝዩ የድንቆ። ናብቲ ክርስቶስ ዘማእከለ ናይ ሓቂ ናይ ሓዲሽ ኪዳን ወንጌል ክንምለስ ንጹር ጸውዒት ኢዩ ዘስምዕ ዘሎ። ኣብቲ ስቲሽ ሂብዎ ዘሎ መግናሕቲን መምርሕን እንተጠቢቕና ካብ ንሱን ኣብ ሓዲጋን ስሕተትን ዘውድቅ ኣዕናዊ ምድንጋርን ምትላልን ሓራ ወጺእና ነቲ ናይ ጎይታ ምስክርነት ብዝግባእ ክንሕዞ ኢና። እቲ ግድን ክበሃል ዝነበሮ ነገር፡ ስቲሽ ክብሎ ብምኽኣሉ አዝዩ ባህ ኢሉኒ።

ስቴፈን ክሮስቤይ፡ ካብ ኣገልግሎት ስቲፋኖስ

ወፊያ

አብዚ ሓቂዚ ንዝክብሩ፡ አብ ማእከላይ ኤስያ ዘለዉ ብጾተይ ይውፍያ። ንስኻትኩም ናትና
ጀጋኑ ኢኹም!!

ማንዋል ሉቃስ 10

(ተልእኾ ከምቲ የሱስ ዝሃበ ሕድርን ዘርአዮ ሞዴልን)

ትሕዝቶ

መቅድም

መኣተዊ (ንምዕራባውያን አዕሩኽ)

መኣተዊ (ንምብራቃውያን አዕሩኽ)

1) ጸገም ብዛዕባ ዓየይቲ

ሀ) ናይ ልቢ ጸገም

ለ) ናይ ታዕሊም ጸገም

ሐ) ናይ ራኢ ሽግር፡ ወይ ውን ነቲ ግራት ምንቃፍ

2) ዝባኸነ ጸሎትን ናይ ጄግራፊ ጸገምን

ሀ) ዝባኸነ ጸሎት

ለ) ጎይታ እኽሊ

ሐ) አዝዩ ዉሱን ጸሎትን ናይ ጄግራፊ ጸገምን

3) እቲ ኣብ ቅድሚት ዘሎ ሓደጋ

ሀ) ምእካብ ምህርቲ ሓደገኛ ዕዮ እዩ

ለ) ኣብ ስቓይ ኢዩ ባህሪ የሱስ ዝግለጽ

ሐ) ንበረኽት ከንከውን ኢና ዝተባረኸና

4) ማሕፉዳ፣ ለቕታን፣ ኣሳእንን፣ ሰላምታን

ሀ) ማሕፉዳን ተልእኾን

ለ) ለቕታን ባህልን

ሐ) ኣሳእን ኣገባብን ብሩሻኮን

መ) ዛንታ ጉዕዞ ገመል

ሰ) ሰላምታን ዓላማን

5) ሰላምኩምን ወዲ ሰላምን

ሀ) ሰላም ንዓኹም ይኹን

ለ) ንወዲ-ሰላም ምድላይ

ሐ) ኣብ ከተማታትን ምዕራባዊ ዓለምከ ከመይ እዩ?

6) መምርሒ ብልዕን መስተን

ሀ) ዝምድናዊ ጭውነት

ለ) ምብላዕን ምስታይን፥ ተቐባልነትን፥ ምቅርራብ እምነትን

ሐ) ንዓስቢ ብቐዕ መኳንን ካልእ ሓላፍነታትን

7) መንግስቲ ኣምላኽ ምእዋጁን ምግላጻን

ሀ) ሕመማት ኣሕውዩ፥ መንግስቲ ኣምላኽ ድማ ኣውጁ

ለ) ኣዋጅን ሞዴልን መንግስቲ ኣምላኽ

ሐ) መንዩ እቲ ሓላፊ ወይ መራሒ?

መ) ኩሉ ግዜ ኣገልጋሊ እንበር ጎይታ ኣይኮንካን፥ ጉዳይ ሽማግሌታትኩ?

ሰ) የሱስ እቲ ሓቀኛ ርእሲ ደኣ እንበር ንስሙ ርእሲ ኣይኮነን

8) ዘይምቅባልን፥ ምቅባልን፥ ፍጹም ተመሳሳልነትን

9) ብዝምድና ምሕጻስ

ሀ) ኩሉ ስልጣን

ለ) ዝምድና እዩ እቲ ዝለዓለ

ሐ) ኣእሩሽይ ኢለኩም ኣለኹ

መ) ሓላፍነታትን ሓርነትን ኣዕሩኽ

ጥብቆ # 1) ሃዋርያት፥ ባሮት ክርስቶስ

ጥብቆ # 2) ማሕበር ናይ ኣባይቲ ኣብ ሓድሻ ኪዳን

ጥብቆ # 3) ትእዛዛት ናይ ``ኣብ ሓድሕድኩም``

ጥብቆ # 4) ናይ ምሉእ ግዜ ኣገልግሎትን ፊናንስን ኣብ ሓድሻ ኪዳን

መቅደም

ምስክርነት ጸጋ**

(** ገለ አስማት ብጽጥታዊ ምክንያት ተቀባይ አይደለም)

(ንጥፍቲ ሓዳሽ አገልጋሊት)

ንአምላክ ከፍቅርን ከገልግሎን ከክብርን ብምክክላይ ስሙ ይባረክለደ።

አምላክ በዛ ዓመት ንዝገበሮ ከካፈሎ ስለ ዝመረጸኒ፡ ብሓገስ ነቢዮ። ህይወተይ ንጎይታ ካብ ዝህብ ነዊሕ ዓመታት ሓሊፉ፡ አዲነተይ ናብቲ ዓቢ ሓቂ ናይ የሱስ ክኸፈታ ግን ሎሚ ዓመት ኢዩ። ኣነ ፍቅርቲ ውሉድ አምላክ ኢዩ። ኣነ ከዓዮ እተዋህበኒ አገልግሎት አሎኒ። ዝሓለፈ ዓመት ካብ አምላክ ደገፍ ስለ ዝደለኹ ናብ ጎይታ ይበኪ ነይረ። ዝሕልሕል ኢለ ሓገሰይ ጠፊኡኒ። ዝኾነ መንፈሳዊ ሓገዝ ስኢኒ። ኣብዚ ግዜ እዚ ንነዊሕ እዋን ዝፈልግ ሩት እተባህለት ሓብቲ ረኺበ። ቅድሚ ንስራሕ ንካዛኪስታንን ንሩስያን ምኻደይ፡ ምስኣ ብሓባር ኣብ ናይ ኮንግሪገሽን ማሕበር ኢና ንመላለስ ኔርና። ኣብ ሩስያ ተጠሚቀ ኣብኡ ኣብ ናይ ኮንግሪገሽን ማሕበር ምምልላስ ቀጸለ። ንሩት ምስ ረኣኹዎ ቅሩብ ተደኒቀ ምክንያቱ ንዓይ ጠንካራ መንፈሳዊት መሲላ ኢያ ተራእያትኒ። ኣብኣ ገለ ሙቀትን ፍቅርን ተሰሚዑኒ። ፓስተር ዲቪ ኮንኪ ኢለ ድማ ሓቲተያ። አይፋለይን ኣብ ምንቅስቃስ ናይ አባዩቲ ማሕበራት ኢየ ዘሎኹ፡ ኣብ ገለ እዋን ድማ ኪኖ ዶባት ከተማና ኣብ ዘሎ ቦታታት ይዛወር ኢየ ኢላትኒ። ሓቂ ንምዝራብ ንዓመት መመላእታ ዝኸውን ኣብ ምውልዋል ኢየ ነይረ። ሰንበት ከይተኣከብካን ናይቲ አምላክ ዝቀበኣ ፓስተር ስብከት ከይሰማዕካንሲ ከመይ ኣቢሉ ኢየ ክኸውን? ፍሉይ መንፈሳዊ ትምህርቲ ዘይብሉ ሰብ ብኸመይ ንመጽሓፍ ቅዱስ ብዝግባእ ተረዲኡ፡ ሓደሽቲ ማሕበራት ክምስርት ዝኸእል?

ሻቡ ኣብ ኣኼባታቶም ከሳተፍ ምስ ጀመርኩ፡ ካብ ግዜ ናብ ግዜ ኣብኡ እተዓዘብክዎ ነገር እንተ ደኣ ነይሩ፡ ህይወት ኢዩ ነይሩ።

ነፍሲ ወከፍ ሰብ ዝረኽቦ ምግላጽ ከካፍል ከሎን፡ ክምስክር ከሎን ብሓርነት ኢዩ ዝገብሮ። ሰብከት ዝበሃል ነገር የልቦን፤ ነፍሲ ወከፍ ሰብ ኢዩ ንኣባላት ስድርኡ (ማለት ነታ ስድራ) ዘገልግል። ናብ ኣብ ገጠራት ዘለዉ ሰባት ብምኻድ ውን ደሃዮምን ኣብ ዕለታዊ ናብርኣም ዘድሊ ሓልዮትን ይግበር። ኩሉ ዝብልዎ ብቃል አምላክ ኢዩ ዝረጋገጽ።

ክጽሊ ጀሚረ ምክንያቱ ኩሉ ግዜ ኣብ መንጎኡም ኮይነ ነቲ ሓቀኛ ወንጌል ዝካፈሎ ሰባት ጎይታ ክህበኒ ናይ ኩሉ ግዜ ሃረርታይ ኢዩ ነይሩ። በዚ ምስክርነት፡ ኣብዛ ዓመት ደጊመ ሓይሊ ናይቲ ንፋስ ከስተማቕሮን ድምጺ ናይ ሰማያት ከዳምጽን በቂዑ። ካብ ኩሉ ቅሬታ ሓርነት ረኺበ፤ ምስታ ጥቓ ሞት ዝነበረት ሓብተይ ውን ምጽላይ ኪኢለ። ጎይታ ፈዊስዎ!

ዝረኽብክዎ ብርሃን አምላክ ንኻልኣት ከካፍሎ ጸሎተይ ኢዩ ነይሩ። እግዚኣብሄር ድማ ምህለላይ ሰሚዕዎ። ኣብዚ እዋን ንብዙሓት ሰባት የገልግል ኣለኹ። አምላክ ብዙሓት ዝሰምዓ አባይቲ ከፊቱለይ። ኣብ እተፈላለዩ ቤተሰብን ኣዕሩኽን ድማ ይበጽሕ ኣለኹ።

ኩሉ ግዜ ኣብ ንእከበሉ፡ እግዚኣብሄር እቲ ሓቂ ዝቀጻጸለሉ ናይ ሰላም አባይቲ ምግላጽ ስለ ዝሃበና ነመስግኖ። ንብጻትና ስቲቭን ማርሊን ድማ ንጽልየሎም።

አምላክ ኩሉ ግዜ ብኹሉ ይባርክኩም!

መጻውዊ

(ንምዕራባውያን አዕሩክ)

እዚ ማንዋል እዚ ንኣብ ማእከላይ ኤስያ ዘለዎ ጋንታታትና እተጻሕፈ ኢዩ። ዓላማ ናይዚ ጽሑፍ ትምህርታዊ ዘይኮነስ ግብራዊ ኢዩ። ከምቲ ኣብ ላዕሊ ዝርእናዮ ምስክርነት ብዙሕ ኢዩ ዘድልየና። ግደ ሓቂ ከምዚ ዓይነት ማንዋል ኣብ ምዕራብ ክሕተም ፍጹም ትጽቢት ኣይነበረናን። ኮይኑ ድማ፡ ብዙሓት ነዛ ማንዋል ዘንበብዎ አዕሩክ፡ እዛ መጽሓፍ ንምብራቃውያን እተጻሕፈት እንተኾይና ንምንታይ ኢኹም ኣብ ምዕራባዊ ትካላውነትን ካሪዝማቲካዊ መግለጺ ናይ ማሕበር ህይወትን ብዙሕ ግዜ እተጥፍኡ ኢሎም ኢዮም ዝሓቱ። እቲ መልሲ ብቀሊሉ፡ ምዕራባዊ ካሪዝማቲካዊ መግለጺ ኣብ ኩሉ እዩ ዝርከብ፡ ዝብል ኢዩ።

ኣብ ቢሽኪክ (ዋና ከተማ ካይረታይስታን)፡ ብናጻ ሳተላይት 20 ዝኸውን ቻነላት ቀያይርካ ምስ ትዕዘብ፡ ኩለን ናይ አሜሪካ ናይ ብልጽግና ወንጌል ዝሰብካን ናይ መሪሕነት ሓለፋን ስልጣንን ዘርእያ (ሞዴል ዝገብራን) ሙኽነን ዘየደንጹ ኣይኮነን።

ካብተን ኣብ ቴስዓታት ኣብ ግዝአት ሕብረት ሶቬት ነበር ዝዓንበባ ሓራ ካሪዝማቲካውያን ማሕበራት፡ ሎሚ ዝበዝሓ ካብኣን የለዋን። ስለምንታይ? ዝበዝሓ ካብዘን ማሕበራት ሞዴል መሪሕነትን ምስቲ ኣብ ዓለም ፖለቲካን ገበንን ዘሎ ዓይነት መሪሕነት ብዝመሳሰል መገዲ፡ ኣብ ናይ ሓይሊን ሓለፋን ቅዲ ሞዴል ዝምስረት ኢዩ።

ቅድም ኢላ ኣብ ሓንቲ ከተማ ናይ ዩክሬን፡ መሊሰ ድማ ናብ ኣርመኒያ ከይደ ነይረ። ኣብ ክልቲኡ ከተማታት፡ መንእሰያት ብለይቲ ፈቀዶ ኣንጎሎታትን ጎደናታትን ፓርክታትን ተገቲሮም ይርኣዩ። እቲ ኣፓርታማታት ንእሽቶን እተጨቃጨቀን ኢዩ። ንክለባትን ካፌታትን ዝኸውን ገንዘብ የብሎምን። ምሉእ ለይቲ ፈቀድኡ ዘወን ከብሉ ይሓድሩ።

ኣብ ክልቲኡ ከተማታት ሓደ ሕቶ ኢዩ ሓቲተ። ነዞም ንኣሸቱ መንእሰያት ብኸመይ ኣብታ መንግስቲ ከነሰልፎም ንኸእል? ኣብ ፈቀዶ ዕዳጋታት ተገቲሮም ኢዮም ዝውዕሉ። ኣብ ክልቲኡ ከተማታት እቲ እተቀበለኒ ሓደ መልሲ ኢዩ ሂቡኒ። ንሱ ድማ “ብዙሕ ዝከኣል ኣይመስለኒን” ዝብል’ዩ ነይሩ። ዝበዝሓ ካብዞም መንእሰያት ቀዲሞም ኣብ ኣብያተ ክርስትያናት ነይሮም ኢዮም፡ ብሕጓ ወጺኦም ድማ ተመርቂፎም።

ብዙሓት ሰባት ኣብ ቴስዓታት ኣብ ዩክሬን ምንቅቃሕ ነይሩ ይብሉ። ኣብ 1998 ኢና ኣብቲ ቦታ ጽዑቅ ዕዮ ጀሚርና። ብዙሕ ናይ ወንጌል ኣኼባታት ተኻይዱ፡ ብዙሓት ውሳኔታት ሓሊፎም። ገለ ሰባት ከም ዝብልዎ እቲ ብኹሎም ኣገልገልቲ ዝሓልፍ ዝነበረ ውሳኔታት ተደሚሩ ሓሙሽተ ዕጽፊ ናይቲ ህዝቢ ኢዩ ዝኸውን። ሓደ ሰብ ከም ዝበለኒ ኣብ ሃገረ ናሲያ ዝሓለፈ ውሳኔታት ከንዲ ብዝሒ ህዝባ ኢዩ ዝኸውን። ልክዕነት ናይዚ ቁጽሪ ከረጋግጾ ኣይከኣልኩን። ብዝኾነ ግን ብዙሕ ውሳኔታት ኢዩ ዝሓልፍ ዝነበረ። ኮይኑ ግን የሱስ ናይ ውሳኔ ወረቃቅቲ ከንቆጽር ኣይጸውዓናን። ንሱስ ደቀ-መዛሙርቲ ከንገብር ኢዩ ዝኣዘዘ።

ብርግጽ መንእሰያት ናብቲ ኣኼባታት ይመጹ ኢዮም። ጉባኤ ምስታፍ ግን ንሓደ ሰብ ወደ-መዝሙር ኣይገብርን ኢዩ። እዞም መንእሰያት ኣብ ጉባኤ ኣብ ዝሳተፉሉ ግዜ፡ ነገራት ከመይ ይዓዩ ይዕዘቡ። ኣብ መንጎ እተወደበ ሃይማኖትን እተወደበ ገበንን ንኡስ ፍልልይ ጥራይ ከም ዘሎ ድማ የስተውዕሉ። እቲ ንኸትህቡትም ሃብ ዝብል ወንጌል፡ ነቶም መራሕቲ ጥራይ ኢዩ ዝሰርሓሎ። ጽቡቕ ኣባይትን ክቡራት መኻይንን ድማ ይውንኑ። ኣዝዩ ውቁብ ህንጻ ቤት-ክርስትያንን ምሉእ መሳርሒ ዝዓጠቀ ቤት ጽሕፈትን ይሃንጹ። ነገር ግን እዚ ናይ ‘ሃብ-ክትህቡትም’ ወንጌል ነቶም ዝህቡ ሰባት ኣይሰርሓሎምን። ገና ብድኸነት ኢዮም ዘለዉ።

ኣብ ንኣሸቱ ድኻታት ገጠራት ምስ ትኸይድ ኤሌትሪክ ጌታርን ድራምን ዝሓዙ ጉጅለ ዝምርሓ ናይ ኣምልኽ ጋንታታት ክትረክብ ዳርጋ ንቡር ኢዩ። ከምዚ ኣብ ቡልጋሪያ ኣብ ናይ ጅፕሲ ሻውላት ተሞኪረ ኣለኹ። ርእሶም ምዕንጋል ዘይከሓሉ ሰባት፡ ንመሳርሒ ሙዚቃን ናይ ኤሌትሪክ ጌታርን ገንዘብም እናሃቡ፡ 12 ዝኣባላታ ናይ ቅዲ ሮክ ናይ ኣምልኽ ጉጅለ ኣቁሞም። ንምንታይ ከምዚ ትገብሩ? ክብል ሓቲተዮም። መልሶም፡ “ኣብ ቲቪ ካብ ኣሜሪካ ንርእዮ ከምኡ ኢዩ” ዝብል ነበረ። ዝበዝሕ ካብ ምዕራባዊ ካሪዝማቲካዊ መግለጺ መንግስቲ ኣምላኽ፡ ማለት እቲ ዝያዳ እናተቀድሐ ፈቀድኡ ተበቲኑ ዘሎ፤ ሕውስዋስ ናይ መሪሕነትን ኣምልኽ ውልቀ ሰባትን ፍቕሪ ገንዘብን ኢዩ። ሓዲ ዓላማ ናይ ማንዋል ሉቃስ 10፡ ነዞም ጣኦታት እዚኦም ካብ ኣገባብ መግለጺ መንግስቲ ኣምላኽ ቀዲድካ ምድርባዮም ኢዩ። ተልእኾና ከምቲ ብዩሱስ እተኣዘዘን ሞዴል ዝኾነን ክኸውን ይግባእ። ከምቲ የሱስ ዝኣዘዘ ናይ ደቂ መዝሙር ኮማት ክንገብር ይግባእ። እታ ንፈልጣ ማሕበር፡ ነታ የሱስ ዝደልያን ዝሃነጻን ማሕበር መገዲ ክትህባ ይግባእ።

ልክዕ ግልባጥ ናይ ሓዲ ነገር፡ ማለት ምስ ሃቀናን መደብን ናይ መቐላዊ መስራቲኡ ዝጻረር ነገር ትደሊ እንተ ሃሊኻ፡ ካብ ትካላዊት ማሕበር ምግባር ሓሊፍካ ትገብሮ ነገር ኣይክህሉን ኢዩ። ጥምረት ናይ ኣሕዋትን ኣዕሩኽን ክኸውን እተሓሰበ ነገር፡ ቢሮክራሲያዊ ኣርከን ኮይኑ ተሪፉ?

መጽሐፍ

(ንምብራቻውያን አዕሩኽ)

ነዚ ጽሑፍ ከቅርበልኩም ከለኹ ባህታ ኢዩ ዝስመዓኒ። ሓሳባይ ንምጅማር ከጠቐሶ ዝደለ ነገር እንተሎ፡ መጽሓፍ ቅዱስ ብባህላዊ አተሓሳስብኡ ምብራቻዊ መጽሓፍ ኢዩ፡ የሱስ ውን ምብራቻዊ ሰብአይ ኢዩ። ባህላዊ ድሕረ-ባይትኡ እብራዊ እንበር ግሪኽ ኣይኮነን። ጀኦግራፊያዊ ድሕረ-ባይትኡ ድማ ማእከላይ ምብራቕ ደኣ እንበር ሰሜን ኣሜሪካ ኣይኮነን። ስለዚ ንስኹም ከም ደቂ ምብራቕ ንምህሮ የሱስ ዝያዳይ (ዝያዳ ምዕራባዊ ሰብ) ክትርድእዎ ትኸእሉ ኢኹም። ይኹን እንበር ከም ምዕራባዊ ሰብ ሓደ ነገር ኣጥቢቐ ክነግረኩም ሓላፍነት ኣሎኒ፡ “ከምቲ ንሕና ኣብ ምዕራብ ንኣማኢት ዓመታት ዝገበርናዮ ብኸምኡ ማሕበር ኣይትግበሩ”። እዚ ንዓና ብዝግባእ ኣይሰርሓልናን። ብኸመይ ደኣ ንኸልኦት ክሰርሓሎም ይኸእል?

ካብ ታሪኽ ምስ ንምልክቶ ማሕበር ክንገብር ከሎና ኣብ ባህልናን ልምድናን ተሞርኪስና ኢና ገይርናዮ (መራሒ፡ ኮንግሪገሽን፡ ህንጻ፡ ሰሙናዊ ናይ ስብከት መደብ፡ ንኣሸቱ ናይ ደገፍን ናይ ጸሎትን ጉጅለታት . . . ወዘተ)። ኣብቲ ዝፈለምናዮ ልምምድ ናይ ማሕበር ተሞርኪስና ድማ ናይ ሚስዮናውነት ምርዳእ ኣማዕቢልና።

ፍሉይ ነገር ዝግበረሉ ፍሉይ ግዜን ቦታን ምህላው፡ ነዚ ምግባር ድማ ፍሉይ ዝኸፈል ሰብ ዝድለየሉ ልምምድ፡ ሕላገት ናይ ኩለን ሃይማኖታት ዓለም ኢዩ ክበሃል ይከኣል። በዚ ኢና ብሃይማኖታዊ ባህሊ እተበገስና። ብኸምዚ ድሕረ-ባይታ፡ ማሕበር ምግባር ምስ ጀመርና፡ ናይ ሚስዮን ኣረዳድኣና ድማ ሰባት ብኸመይ ናብ ጉባኤና ነምጽእ፡ ብምምጽኣምከ መደባት ማሕበር ኣብ ምሕያል ብኸመይ ይድግፉና፡ ብኸመይ ኣብ ናይ ፍታው ሽቅለትን ፊናንሳዊ ተግባርን ነሳትፎም ኢና ንሓስብ። እዚ ሚስዮናውነት ወይ ተልእኾ ተባሂሉ ክጽዋዕ ዝኸእል ኣይኮነን።

እቲ ዝኸፍኦ መልክዑ ድማ ናብ ዕድገት ምስ ለወጥናዮ ኢዩ፡ ማለት ነቶም ድሮ ክርስትያናት ዝኾኑ ነፍሳት ዓላማ ጌርና ነታ ኣብ ጎደናኦም ዘላ ማሕበር ሓዲጎም ከመይ ናብ ማሕበርና ይመጹ ንሓስብ።

ብገለ መዳዩ ድማ፡ ገለ ሰባት ከምዚ ክገብሩ ከለዉ ብቅንዕናን ተወፋይነትን፡ ማለት ንሱ ኢዩ እቲ ኮማትና ንሕገዛሉ መገዲ ኢሎም ብምሕሳብ ኢዮም ዝገብርዎ።

ይኹን እንበር ኣብዚ ኩነት፡ ወደ-መዝሙርነት ማለት ናይታ ዘሎኻያ ዲኖሚኒሽን ዶግማን ናይ ስልጣናት ቅርጽን ንኣባላት ብዶክትሪን ምስራጽ ማለት ኢዩ ዝኸውን። በዚ ድማ ጽዑቕ ናይ ዶክትሪን ዕዮ ብምክያድ፡ ናትካ ምንቅስቃስ ካብ ናይ ካልኦት ዝበለጸን እተፈልየን ሙኳኑ ከተረጋግጽ ትፍትን። እዚ ነገር ድማ ተኣሚንሉ ኢዩ ዝትግበር፡ ምኽንያቱ ቅነዕ ኢዩ፡ ወይ እንተወሓደ ካብ ናይ ካልኦት ይበልጽ ኢዩ። ይኹን እንበር እዚ ኩነት እዚ ንየሱስን ንሰዓብቱን ከም ሓደ ኣካል ኣብ መንግስቱ ጌርካ ክትርእዮም ፍጹም ኣየኸእለካን ኢዩ።

ነዚ ሓሳብ ብፍሩያት ቃላት ምስ ነቐምጦ፡ ቅድም ብስነ-ኣቕላስያ ንጅምር (ከመይ ቤት ክርስትያን ትሃንጽ)፡ እዚ ድማ ንስነ-ሚስዮናውነት ይቅልሶ፡ ብመገዲ እዝን ካልእን ድማ ከም ገለ ብዛዕባ ስነ-ክርስቶስ ይርድኣና። ኣልበርት ኣይንቫይን ካብቲ ዝተዛረበ ፍሉጥ ኣባሃህላ ሓደ፡ “ዕብዳን ማለት ሓደ ነገር ደጋጊምካ ብሓደ ኣገባብ እናገበርካዮ፡ እተፈልየ ውጽኢት ክትረከብ ክትጽበ ከሎኻ ኢዩ”። ካልእ ኣነ ዝጥቀመሉ ኣባሃህላ ድማ “ኩሉ ግዜ እቲ ኩሉ ግዜ ንገብሮ ምስ ንገብሮ እቲ ኹሉ ግዜ ንረኽቦ ውጽኢት ኢና ንረክብ”። ዝተፈልየ ውጽኢት ክንረክብ እናጸለና፡ ነቲ ኩሉ ግዜ ንገብሮ ብዘይለውጢ ብዕብዳን ኢና ንደጋግሞ።

እንታይ አለዎ ብየሱስ እንተጀመርና? እንታይ አለዎ የሱስ ንሚስቶናውነትና ክመርታ እንተገበርና? እንታይ አለዎ ንየሱስ ባዕሉ ማሕበሩ ከሃንጻ እንተ አፍቀድናሉ? እንታይ አለዎ እቲ መስርዕ በቲ ትኸከለኛ ቀደም ተኸተል እንተ አቀመጥና? ቅድም ስነ-ክርስቶስ ደሓር ስነ-ሚስቶናውነት ደሓር ድማ ስነ-አቅላስያ?

የሱስ ንሚስቶናውነት ኣብ እተፈላለየ ባህሊ ብእተፈላለየ መገዲ እንተገበሮ፡ እታ ዝሃንጻ ማሕበሩ ድማ ካብ ባህሊ ናብ ባህሊ ፍሉይነት ዘለዎ እንተ መሰለት ከ እንታይ አለዎ ድዩ?

ዓላማ ናይዛ መጽሓፍ፡ ነዚ ጉዳይ እዚ ብመንጽር ቃል ኣምላኽ ኣብ ሉቃስ 10 ምርኣዩ ኢዩ። ንቃላት የሱስ ብመንጽር እቲ ንነዊሕ ዓመታት ዝገበርናዮ ናይ ገንዘብን ኣርከንን ቤተ ክርስትያን ምህናጽ እንተ ርኢናዮ፡ ቃላቱ ኣብዚ ቅርጺ'ዚ ብልክዕ ኢና ንስኽዶም። ኮይኑ ግን ቃላቱ ነቲ ድሮ ንገብሮ ዘለና ልማድ ንምድጋፍ ኢና ንጥቀመሉ። እዚ ድማ ከምቲ ንፈልጦ ኣብታ ማሕበር ትበሃል ቅርጺ ተፈናጢሩ ዘሎ።

እታ የሱስ ዝደልዩ ማሕበር እንታይ ኢያ ትመስል? ንማሕበር ብዓይኒ ቃላትን ኣብነትን የሱስ ክንሪኣ እንተንፍትን ከመይ ምኹነ?

ምናልባት ከምቲ ዝኣዘዘና እናገበርና ደቀ-መዛሙርቲ እንተገበርና (የሱስ ንኹሎም ኣህዛብ ከምቲ ዝኣዘዘኩም ክገብሩ መሃርዎም ኢዩ ዝበለና)፥ ንሱ ድማ ከምቲ ዝኣተወልና ተስፋ፡ ናይ ምሳሌ ርእሲ ዘይኮነ ናይ ብሓቂ ርእሲ ማሕበሩ ኮይኑ፡ ንነፍሲ ወከፍ ኣባል ኣካሉ ብግሊ መሪሕነት እናሃበ ንማሕበሩ ምሃነጻ ነይሩ?

ንሚስቶናውነትና ወይ ተልእኾና ከምቲ የሱስ ዝገበሮን ዝኣዘዘን እንተ ተለምናዮ ከመይ ምኹነ?

ናብቲ የሱስ ኣብ ሉቃስ 10 ዝሃበ ትእዛዝን ትርጉም ናይቲ ቃልን፡ ምሳና ሓቢርኩም ክትጓዓዙ ብኸብሪ ንዕድመኩም።

ምዕራፍ ሓዲ

ጸገም ብዛዕባ ዓየይቲ

“በሎም ከአ፡ እኸሊ ብዙሕ እዩ፡ ዓየይቲ ግና ሓደት እዮም” ሉቃ 10፡2

ሀ) ናይ ልቢ ጸገም

የሱስ፡ ብዝሒ ናይ እኸሊ ምስ ዋሕዲ ናይ ዓየይቲ እንዳናጸጸረ ከዛረብ ከሎ፡ ስለምንታይ ኢዮም እቶም ዓየይቲ ሓደት ኮይኖም ምኽንያቱ ኣይሓበረናን። ይኹን እምበር ካብ ተመኩሮ ከም ንዕዘበ ናይ ዓየይቲ ጸዕቂ ኣብቲ ወንጌል ዝኣተዎ ክፍሊ ዓለም ብብዝሒ ክርእ ከሎ፡ ኣብቲ ዋሕዲ ኣመንቲ ዘልዎ ቦታ ድማ ዋሕዲ ዓየይቲ ይርእ።

ናይዚ ምኽንያት ምናልባት ምስቲ ምስ ውሕስነት፡ መዓርግ፡ ደሞዝን ምቕትን ዘሎና ባህጊ ዝተሓሓዘ ክኸውን ይኸእል። ዘይኣመንቲ ነዚ እተጠቐሰ ብቐሊሉ ዘማልኡና ኣይኮኑን። ብዙሕ ግዜ ዓጺድ ብዋጋ ሂወትካ ዝካየድ ከቢድን ሓደገኛን ዕዮ እዩ።

እዚ፡ ጸገም ናይ ልቢ ዘመልከት ኢዩ። ከም ዝመስለኒ ንእግዚኣብሄር ሃሰው ኣብ ምባል ጥራይ ኢና ኣመና ተጓዲዝና ዘሎና። ፍቕሩ ንምስትምቓር፡ ምሕረቱ ንምፍላጥ፡ ፈውሱ ንምምኳር ብሓጺሩ ጽቡቕ ንኸስምዓና ኣመና ኬድና ወይ ውን ተጓዲዝና ኣለና። ኮይኑ ግን ልቢ ኣምላኽ በሊዑና ነቲ ኣብ ኩሎም ርሱዓት ኣህዛብ ዘልዎ ሃረርታስ ከምዝግባእ ኣይሰጎምናሉን። ኣምላኽ ፍቕሪ እዩ። ግናኸ ምቹእ ወይ ጥዑም ማለት ኣይኮነን። ፍቕሩ ጠገለ ዘይብሉን፡ ሓደገኛን ደረት ኣልቦን፡ ፍርሒ ኣልቦን እዩ። ብዙሕ ግዜ ዓጺድ ከቢድ ዕዮ ጥራይ ኣይኮነን። ግዕዝምዕዘይን ሓደገኛን ውን እዩ። ልብና ካብዚ ኩሉ ዝዓቢ ክኸውን ኣለዎ። እዚ ዝከኣል ድማ ምስ ልቡ ኣብ ሓድነት ብምምጻእ ጥራይ እዩ።

ኩልና ብዛዕባ ናይ ሓደሽ ዘመን መንፈሳውነት (New Age Spirituality) ኣፍልጦ ክህልወና ጽቡቕ እዩ። ናይ መወዳእታ ባህጊ ናይ ሓደሽ ዘመን መንፈሳውነት ንመንፈሳዊ ተመኩሮ (ምልምማድ) ከም ናይ መጨረሻታ ዓላማ ይወስዶ። ከም ንድሌት ሰባት ብቐጥታ ዘዕግብ ኣቕሑ። እዚ ኣተሓሳስባ እዚ ምስ ዝስዕርር፡ መንፈሳዊነትን ንካልኣት ሰባት ዝኸውን ሓላፍነት ምውሳድን ኣዝዩ ከቢድ ኢዩ ዝኸውን። ነዚ ፍጹም ተመኩሮ ዘለዎ ሓቂ ካብ ምእዛዝ ውን ዘልሓጥሓጥ ይኸውን። ኣብ ሓደሽ ኪዳን እዞም ክልተ ፍጹም ዘይፈላለዩ እዮም። ማለት መንፈሳዊነትን ንኸልኣት ንምግልጋል ሓላፍነት (ተበግሶ) ምውሳድን። ናይ መንፈስ ቅዱስ ተመኩሮ ወይ ምልምማድ ማለት ብመገዲ ፍጹም ተማእዛዝነት ንየሱስ ትውፊ ሂወት ምህላው ማለት እዩ።

“መንፈስ ቅዱስ ናባኻትኩም ምስ ዚወርድ ግና፡ ሓይሊ ኸትቅበሉ፡ ኣብ የሩሳሌምን ኣብ ኩላ ይሁዳን ኣብ ሰማርያን ክሳብ ወሰን ምድሪ ምስክር ክትኩኑኒ ኢኹም፡ በሎም፡” ግብ 1፡8

ሓደሽ ኪዳን ብዝተፈላለዩ ድራማቲካዊ መንፈሳዊ ግጥማት እተመልእ እዩ። እዚ ግን ብድሌት እቶም ቀዳሞት ቅዱሳን ዘጋጠመ ኣይኮነን። ኣብ ሓደሽ ኪዳን፡ ሃዋርያት ንቕዱሳን፡ ብኸመይ ሳልሳይ ሰማይ ትኸይድ፡ ከመይ መልኣኸቲ ትመክር (ትላለ)፡ ከመይ ድምጺ ኣምላኽ ትሰምዕ . . . ወዘተ ዝብል ከምህርዎም ዝተሰነደ ታሪኽ የለን። ኣብ ምዕራባዊ ዓለም ነዚ እተጠቐሰ ምልምማድ ዝኸውን ዝፈላለየ ምህርታት ኣሎ፡ ኣብ ናይቲ ዝምህርም መራሒ ተመክሮ ምርኩስ ዝገበረ ድማ ኢዩ። ሳልሳይ ሰማይ ምኽድ ልክዕ ከም ናብ ሓዲ

ፊስቶራንት ከም ምኽድ ጌሮም እዮም ዘዕልልሉ። ይኹን እምበር እቲ ሓቂሲ እዞም ሰባት ኪኖ ናይ ገዛእ ርእሶም ቅጀላ ፍጹም ዘይሓልፍ ምዃኖም እዩ። እዚ ዝያዳ (extra) መጽሓፍ ቅዱሳዊ ምህሮ እዩ።

ኣብ ከምዚ ጉባኤታት ሰባት ገለ ነገር ይምኹሩ? እወ፡ ብዙሓት ይመኩሩ እዮም። ግናኸ እንታይ እዩ እቲ ዝምከርዎ ነገር? ናይ ጭፍራ ዳይናሚክስ ስነ ኣእምሮኣዊ እማመን ስምዒታዊ ጥበራን ነቲ ናይ ብሓቂ መንፈሳዊ ልምምድ ዝመስል ዓጀውጀው ክፈጥር ይኸእል እዩ። ናይ ሓዲሽ ኪዳን ውልቀ ሰባት ልዕለ-ተፈጥሮኣዊ ምልምማድ ስለ ዘለና ጥራይ፡ ነዞም ነገራት እዚአም (ዝያዳ መጽሓፍ ቅዱሳዊ ምህሮታት) ክንደልዮም ኣለና ማለት ኣይኮነን። ብዙሕ ናይ ካሪዝማቲክ ጉባኤታትን ናይ ተሌቪዥን ኣገልግሎታትን ኪኖ መጽሓፍ ቅዱሳዊ እዩ። ናይ መጽሓፍ ቅዱስ ጥቅስታት ብኸምቲ ኣብ ሓዲሽ ኪዳን እተጠቀሙሎም መገዲ ኣይኮኑን ዝቐርቡ። ነዚ ጌጋ እዚ እያ እታ ቀዳመይቲ ማሕበር እተቐለበሰት። ገለ ሰባት ፍሉይ መንፈሳዊ ተመኩሮን ፍልጠትን ተቐቢልና እናበሉ ከም ሓደ ኣገዳሲ ረጃቢ ኣብ ምድሓን ከምህርዎ ኣብ ዝጀመሩሉ፡ ቀዳመይቲ ማሕበር ተቐቢላ ሰባታትን። እዞም መማህራን እዚአቶም ግኖስቲስት (Gnostics) ይብሃሉ። ናይ ባዕሎም መንፈሳዊ ተመኩሮ ልዕሊ'ቲ ትኹል ቃል ክሰርዕዎ ይህቅኑ።

ዮሃንስ ንቐዳማይ መልእኽቲ ምዕራፍ 1፡1-14 ክጽሕፍ ከሎ፡ ነቶም ሓዲሽ ተመኩሮ ተቐቢልና ዝብሉ ግኖስቲስት ኣብ ኣእምሮኡ ጌሩ እዩ ዝጽሓፎ፡-

“እቲ ኻብ መጀመርታ ዝነበረ፡ ንሕና ዝሰማዕናዮ፡ እቲ በዓ ንትና ዝርኤናዮ፡ እቲ ዝጠመትናዮ፡ ኣእዳውናውን ዘረምሰሳሉ፡ ብዛዕባ እቲ ቃል ህይወት፡ ህይወት ድማ ተገልጸት፡ ነታ ምስ ኣቦ ዝነበረት ንኣና ኸኣ እተገልጸት ናይ ዘለኣለም ህይወት ርኢናያ ኢና እም፡ ንምስክር ንነግረኩምውን ኣሎና፡ ንሰኻትኩም ድማ ምሳና ሕብረት ምእንቲ ኺህልወኩም ኢልና፡ እቲ ዝርኤናዮን ዝሰማዕናዮን ንኣኻትኩም ንነግሮ ኣሎና። ሕብረትናውን ምስ ኣቦን ምስ ወዱ ዮሱስ ክርስቶስን እዩ። ሓጐስና ምእንቲ ኺምላእ ኢልና፡ እዚ ንጽሕፈልኩም ኣሎና” (1ዮሃ 1፡1-4)

እቲ ካብ መጀመርያ ዝነበረ ብኹሎም እተመኮረ ሓቕኛ ሕብረትን ሓጎስን ዘምጽእ ንሉ እዩ። እቲ ሓቕኛ ሕብረት ምስ ኣምላኽ ባዕሉ እዩ ቅኑዕ ዝኾነ ዝምድና ምስ ሰባት ዝፈጥር። ዮሃንስ ብንጹር ከም እተረድአ፡ ተግባራዊ ሓቕኛ ሕብረት ምስ ኣምላኽ ማለት ንሓድሕድ ምፍቓርን ምግልጋልን ማለት ምዃኑ እዩ።

ኣብ ሓዲሽ ኪዳን ኣብ ቀዳሞት ቅዱሳን ንኣምላኽ ምምክር ካብ ንኣምላኽ ምእዛዝ ተፈልዩ ዝርእ ኣይነበረን። ንጎይትኦም እናተኣዘዙ ብመከራን ስቅያትን ክሓልፉ ከለዉ ልዕሊ ባህርያዊ ግጥምን ናይ ኣምላኽ ትኣምራታዊ ጣልቃ ምእታውን ይምከሩ ነበሩ። ንኣብነት ኣነ ምስቲ ብዙሓት ዝሰማምዑሉ ሓሳባት ማለት ናይ ጳውሎስ ናይ ሳልሳይ ሰማይ ተመኩሮ፡ ኣብ ሌስጥራ ብእምኒ ጨፍጨፍዎ ዳርጋ ምዉት ጌሮም ምስ ገደፍዎ ዘጋጠመ እዩ ምስ ዝብል እስማማዕ እየ (ሃዋ 14፡ 19)። እቲ ቐዳማይ ነገር ምስ ኣምላኽ ብሓባር ዓይዩ ምዃኑ እዩ። ንሕና ንመንፈሳዊ ምልምማድ ወይ ተመኩሮ ጥራይ ሃለው ዝብሉ ሰባት ኣይኮንናን። ንሕና ንኣጥያትን ፍትወት ገዛእ ርእሰን ብክርስቶስ ዝሞትና ስለዚ ድማ ሓዲሽ ሰብነትና ንኣምላኽ ህያው መስዋእቲ ጌርና እነቐርብ ሰባት ምዃንና ንፈልጥ ክንክውን ይግባእ። ንሕና ንጎይታ ናብ ዘበሎ እናሰዓብናዮ ንነብር ሰባት ኢና። ናብታ ትስዕብ ገዛ ናብታ ትስዕብ ቁሽት ወይ ውን ናብታ ትስዕብ ሃገር። ምስኡ ኢና ንጉዓዝ!!

ለ) ናይ ታዕሊም ጸገም

ልምዳዊ ታዕሊም ውን ሽግር ክኸውን ይኸእል እዩ። ሰባት ዝያዳ ዓመታት ኣብ ናይ ስነ-መለኮት ስልጠና ብዘሕለፍሉ መጠን ንኻልኦት ሰባት ናብ ክርስቶስ ምምራሕ እንዳጎደለ ከም ዝኸይድ ዘየሻሙ ሓቂ እንዳኾነ

ይኸይድ አሎ። ግደ ሓቂ፡ ልምዳውያን ቤት ትምህርትታትን ኮሌጃት መጽሐፍ ቅዱስን ዓየይቲ አይኮናን ዘፍርያ። ንሳተን ዝዕልምኦም ኣብ ስነ-ጥበብ ምዕቃብን ምዕባይን ደረጃታት ሞያውያን ዝኾኑ ጥራይ እዮም። ኣብ ከምዚኣም ትካላት ዝተማህሩ ድሒሮም ግን ዕውታት ሰዓብቲ የሱስን መራሕቲ ነፍሳት ንድሕነትን ዝኾኑ ከም ዝመስከርዎ ዕውታት ሰዓብቲ የሱስን ኮስኮስቲ ነፍሳትን ንኸኾኑ ኩሉ እቲ ኣብዘን ትካላት እተማህርዎ ካብ ኣእምርኦም ክሓክዎ ነይርዎም። ካልእ ግሁድ ሓቂውን ሓደ ሰብ ንታዕሊም ተባሂሉ ካብ ዝነበሮ ኣከባቢ ኣዝዩ ብዝርሓቐ መጠን ናብቲ ዝነበሮ ኣከባቢ ተመሊሱ ናይ ምግልጋል ተኸእሎኡ እናጸበበ እዩ ዝኸይድ። እዚ ምናልባት ነቶም ኣብ ምዕራባዊ ባህሊ ዘለዉ ብዙሕ ዘይጸሉ ክኸውን ይኸእል እዩ። እንተ ነቶም ካብ ሳልሳይ ዓለም ናብ ምዕራባዊ ዓለም ከይዶም ዝምሃሩን፡ ነቶም ካብ ገጠራት ናይ ሳልሳይ ዓለም ናብ ዓበይቲ ከተማታት ተላኢኹም ዝምሃሩን ግን ኣዝዩ ዓቢ ኣርእስቲ እዩ። እዚ ስልጠና እዚ ሞያውያን ዘፍሪ ክሳብ ዝሃለወ ውን፡ ዓየይቲ ናይ ሞያውያን ደረጃ መነባብሮ ክጠልቡ እዮም። እዚ ታዕሊም እዚ ኣብቲ ጽንኩር ዕዮ ናይቲ ግራት ክውፈዩ ፍታዎም ዝኾነን፡ ናይቲ ግራት ቅዲ ዕዮ መነባብርኦም ዝገበሩን ዓየይቲ ዘፍሪ ኣይኮነን።

ዓየይቲ ኣብ ዕዮ ግራት ኣብ በረኻ እዮም ዝዕለሙ!!!

የሱስ ንዓየይቱ ኣብ ግራት እዩ ዓሊምዎም። ካልእ ካብዚ ዝበልጽ መገዲ ክንምህዝ ኣይንኸእልን! የሱስ ንገፈፍቲ ዓሳን ሓረስቶትን ገፈፍቲ ሰብ ንክኾኑ ኣብ ግራት እዩ ዓሊምዎም። ናይ ሃይማኖት ሰብ ሞያ ኣብ ምስልጣን ኣየድሃበን። ኣብ ግዚኡ ንዝነበሩ ናይ ሃይማኖት ሰብ ሞያ ገኒሖምን ነቂፍዎምን እዩ (ማቴ 23)። ሎሚ ውን እንተኾነ ልክዕ ከምኡ ምገበረ።

የሱስ ኣብ ዮሃ 7፡17 ብዛዕባ ግብራዊ ስልጠና ይዛረብ “ፍቓዱ ክገብር ዝደሊ እንተሎ ንሱ ብዛዕባ ትምህርተይ ካብ ኣምላኽ እንተኾይኑ ወይስ ካብ ርእሳይ እንተኾይኑ ዝዛረብ ዘለኹ ክፈልጥ እዩ” ብምትግባር ኢና ንፈልጥ ወይ ውን ንምሃር! ዲሲፕሊን፡ እምነትን፡ ገድልን ፍቓዱ ንምግባር ዘፍርዮ ነገር እንተሎ ኣብኡ ምውካልን ጥልቂ ትሕትናን እዩ። ወሓለ ሓበሬታ ጥራይ ምዃን፡ ኣብ ዶክትሬን ደቂቕ ፍልጠት ምህላው፡ ፍልጠት ኣብ መጽሓፍ ቅዱስን ስነ-መለኮትን ምህላው፡ ልክዕ ከምቲ ኣብ ዮሃ7፡49 ኣብ ፈሪሳውያን ዝተራእየ፡ ጥልቂ ብድዕን ትዕቢትን እዩ ዘምጽእ። “እዚ ሕጊ ዘይፈልጥ ህዝቢ እዚ ግን ርጉም እዩ”

የሱስ ብዛዕባ ስልጠና ኣብ ግራት (ሜዳ) ኣብ ማቴ28፡19-20 ንደቀ መዛምርቱ ብዛዕባ ንኹሎም ኣህዛብ ደቀ መዛሙርቲ ምግባር ክዛረቦም ከሎ “ዝኣዘዝኩኹም ኩሉ ክሕልዉ እናመሃርኩም” ይብሎም። ኣብ ትካላዊ ወደ መዝሙርነት እቲ ዝኸፍኡ ነገር፡ ምፍልላይ ኣብ ዶክትሬንን ናይ ስልጣን መሳርዕን ናይ ዲኖሚኒሽን እዩ። እዚ ምፍልላይ እዚ፡ ካብ መላእ ኣካል ክርስቶስ፡ ናትና ይበልጽ ዝብል ልዕልና እዩ ዝፈጥር (ብዘይ ጥርጥር ካብ ካልኣት ዲኖሚኒሽናት ናተይ ትበልጽ ዝብል ሓሳባት ክህልወካ ይገብር)።

በንጻሩ ትእዛዛት የሱስ ብመገዲ ምሕረት ምግባርን ካሕሳን፡ ንካልኣት ብጭውነት ምግልጋልን ኣቢሉ ዝምድናዊ ምሉእነት ዘካተተ እዩ። እቲ ሕምብርቲ፡ ዝተዘነነ ልብን ዝምድናን እምበር ቅኑዕነት ናይ ዶክትሬን ኣይኮነን። ሕማቕ ኣጋጣሚ ኮይኑ ዝበዝሕ ግዜ እቶም ትኩራትን ፍሉይ ውህበት ዘለዎምን ሰባት፡ ኣብ ጉዳይ ዝምድና ግና እቶም ዝደኸሙ እዮም። ዕውቀታዊ ትምክሕቲ፡ ጽቡቕ መሰረት ንፍቕሪ ዝመልኦ ዝምድና ክኸውን ኣይክእልን እዩ። ጳውሎስ ሓደ ካብቶም ናይ ግዚኡ ፈላጣት ኣብ 1ቐሮ 8፡1 ከምዚ ይብል፡- “ፍልጠት ይነፍሕ፡ ፍቕሪ ግን ይሃንጽ”

መን ክትከውን ኢኻ ትደሊ? ብዛዕባ ተኣምራት ዝዛረብ ሰብ ወይስ ተኣምራት ዝገብር ሰብ? ብዛዕባ ፍቕሪ ኣምላኽ ዝዛረብ ሰብ ወይስ ንሰባት ሓቕፋ ፍቕሪ ኣምላኽ ብተግባር ዘርኢ ሰብ?

ኣብ መንግስቲ የሱስ ንልለ ብፍሬና ኢና ደኣ እንበር፡ ማዕረ ከንደይ ናይ ሓበሬታ ወሓላሉ ኮይና ኣለና ኣይኮነን። ኣብ መናድቕ መንግስቲ ኣምላኽ ዝተንጠልጠሉ ዲፕሎማታት የለውን። የሱስ መንግስቱ “ንዘይተማህሩ ጭዋታት ሰባት” እዩ ሕድሪ ዝሃበ። ንምንታይ ኢና ካብ ናይ የሱስ ሜላ ዝበልጽ ሜላ ከም ዘለና ንሓሰብ?

“ትብዓት ጴጥሮስን ዮሃንስን ምስ ረአዩ ዘይተማህሩ ጭዋታት ሰባት ምዃኖም ከኣ ምስ ተረድኡ፡ ገረሞም፡ ምስ የሱስ ከም ዝነበሩ ድማ አለለይዎም” (ሃዋ 4:13)

ካልእ መርኣያ ጌጋ ናይ ካብ ቦታኻ ወጺኻ ታዕሊም (ስልጠና) ድማ፡ ዕዉት መራሒ ካሪዝማቲክ ዝበሃል፡ ናይ ኣገልገልቲ መስልጠኒ ቤት ትምህርቲ ወይ ትካል ዝኸፍት እዩ ዝብልዩ። እቲ ሕምብርቲ፡ ንተመሃሮ ከምቲ እቲ መራሒ ኣብ ግብራዊ ኣገልግሎቱ ዝገብሮ ንክገብሩ ምዕላም እዩ። ንኣብነት፡ ፈውሲ። እዚ ክትሰምዖ ሰናይ እዩ ዝመስል። ተመሃሮ ካብ ኩሉ ቦታታት ናብዚ እዚ ኣገልጋልን መሳርሕቱን ዝኸፈትዎ ቤት ትምህርቲ ይውሕዙ። ዝበዝሐ ግዜ እቶም ጽምዓት ዘለዎምን እቶም ብሉጻትን እዮም ዝኸፈል መስዋእቲ ከፊሎም ናብዘን ቤት ትምህርትታት ዝኣትዉ። እቲ ሃዋህወ ኣብዘን ቤት ትምህርትታትን ኣብ ማእከላይ ቤተ ክርስቲያናትን ኣዝዩ ደስ ዘብልን ቦዳህን፡ ንህይወት ዝቆጻጸርን ክኸውን ይኽእል። እቲ ጸገም ደኣ እንታይ እዩ?

እዚ የሱስ ዝገበርን ዝመሃርን ነገር ኣይኮነን። ንሕና ከምኡ ክንገብር ውን ኣይተሓተትናን። ስለዚ ጸገም ኣሎ ማለት እዩ። እቶም ብሉጻት ንስልጠና /ታዕሊም/ ይመጹ። እዚ ናይ ኣገልገልቲ ቤት ትምህርቲ እናዓበየ ኣብ ዝኸደሉ ጠለባቱ ብኡ መጠን ይዓቢ። ናይ ኣመሓደርቲ፡ መምሃራን፡ ኣማኸርትን ናይ ውልቂ ተሓጋገዝቲን ድሌት ይውስኹ። ብዙሓት ካብዘም ክስልጥኑ ዝተላእኩ ድማ፡ ጠለባት ናይቲ ትካል ንምምላስ ኣብቲ ቤት ትምህርቲ ከም ዝተርፉ ይግበር። እዞም ቤት ትምህርትታት እዚኣቶም፡ ነቶም ብሉጻት ኣወዳቶምን ኣዋልዶምን ልኢኹም ገለ ፍረ ዝጽበዩ ኮማት፡ ንዝሰልጡ ደቆም ናብ ዓዲ ብምምላስ ንበረኽት ክንዲ ዝኾንዎም፡ ንባዕሎም ምስኣም ኣብቲ ቤት ትምህርቲ እዮም ከትርፍዎም ዝጅምሩ። እንበኣር ናይ ዓድታት ናይ ዓጺድ ግራውቲ ብሰሪ እዘን ናይ ኣገልገልቲ ቤት ትምህርትታት ሒደት ዓየይቲ ሒዘን እየን ዝተርፉ። ማእከል እቲ ሚኒስትሪ ወይ ትካል ኣብ ዘዳልዎ ኮንፈረንሳት፡ ብዝተፈላለየ መንገዲ ማለት ብኣየር፡ ብመኪና፡ ብኣጋር. . . . ዝመጹ ፓስተራትን መራሕትን ኣባላትን ይሳተፉ። ኣብቲ ምንቅስቃስ “እገለ” (ማለት ኣገዳሲ ሰብ) ክትከውን እንተ ደሊኻ ኣብዚ ኮንፈረንስ ክትህሉ ኣለካ! እቲ ስብከትን ጸሎትን ብዛዕባ ምንቕስቃስን ዓጺድን እዩ። ዘደንቕ እዩ! ዘደንቕ? መራሕቲ ንኮንፈረንሳት ኣብ ዓመት ኣሸሓት ክፍስሱ ከለዉ ኣብ ማእከል ከተምእም ግን ኣዝዩ ውሑድ ወፍሪ ይገብሩ። ወይ ብፍጹም ኣይገብሩን። እቲ ኣብ ኮንፈረንስ ዝወፍር ግዜን ገንዘብን ኣብ ቤት ኣልቦን፡ ድኻታትን፡ ኣብ ኣብያተ ማሕበራት፡ ኣብ ውሽጢ ከተምእምን ኣብ ስደተኛታትን ወፊሩ እንተዝነበር እንታይ ምኾነ? እቲ ዝሰብክዎን ዝጽልይዎን ዘለዎ ዓጺድ ብጭቡጥ ክትግበር ተኽእሎ ምሃለዉ ይኸውን።

ኣብ ማእከላይ እስያ ካብ ዝተፈላለዩ ናይ ምስዮን ትካላት ክሳብ ሸሞንተ ዝኸውን ናይ መጽሓፍ ቅዱስ ስልጠና ዝወስዱ ውልቀ ሰባት ምርካብና ተገሪምና ኢና። ንምንታይ ግን ሓደ ሰብ ንሓደ ምህሮ እናደጋገመ ዝሰምዕ ንኹሉ ግዜ ተመሃራይ ኮይኑ ዝነበር? ንምንታይ እዮም ካብ ርሑቕ ማዕዶ ትምህርቲ ሃሰው ዝበሉ፤ ሓደ ሓደ ግዜ እዚ ስልጠና እዚ እብ ምሉእ ናውቲ ስልጠና ዝዓጠቐ (ዘማልኦ) ክፍሊ ስለ ዝካየድ፡ ንካብ ድኻ ሕብረተሰብን ኣከባብን ዝመጸ ፍሉይ መስሓቢ ክኸውን ይኽእልዩ። ኣብ ገለ ግዜ ውን፡ ናይ ስልጠና ተመኩሮ ምስ ናይ ሚስዮን ትካላት ዝምድና ኣብ ምምስራት ስለ ዝጠቐም፡ እዚ ድማ ፍሉይ ኣጋጣሚ ንጽቡቕ ክፍሊት ዘለዎ ቦታ ይኸውን ማለት እዩ። ካልእ ብርቱዕ መስሓቢ!

ዝበዝሐ ካብዘን ሚስዮናት ንደገፍተን (ናበይተን) ዝበዝሑ ካብ ተመሃሮ ናይ መጽሓፍ ቅዱስ ኮሌጃትን ንዝበዝሐ ኮርሳት ወዲኦምስ ኣብ ናይ ዲኖሚኒሽናት ቤት ትምህርትታት ዘየለ ካልእ ኮርሳት ውን ከም

ዝውድኡ ከም ዘይሕብርኡም፡ ብርግጽ ከትፈልጥ ዝከኣል እዩ። ርግጽኛ እዩ እቲ ዝውሃብ ሓበሬታ ወይ ጸብጸብ፡ ቁጽሪ ናይቶም ናይ መጻኢ መራሕቲ ሃገር ዝኾኑ ተመሃሮ/ሰልጠንቲ ጥራይ ምዃኑ። ንምንታይ ግን ከምኡ ይግበር? ንሳቶም ንባዕሎም ኣብ ናይ መጽሓፍ ቅዱስ ቤት ትምህርቲ እዮም ሰልጢኖም። እታ ዝኸለልዎ ድማ፡ ምምሕዳር ቤት ትምህርቲ መጽሓፍ ቅዱስ ጥራይ እያ። ኣብ ትካላዊ መቓን ቦታ ንዝሕዙ ሞያውያን ምስልጣን/ ምዕላም/ እዮም ዝኸእሉ። ኣብ ግራት ዝዓጽዱ ዓየይቲ ምዕላም ግን ኣይፈልጥዎን እዮም ወይ ውን ኣይከእልዎን። ዓወቶም ኣብ ቁጽሪ ዝሰልጠኑ እዩ ዝምርኮስ። ከንደይ ተመሃሮ በዚ ፕሮግራም ሓሊፎም፡ ዝተዓደለ ሰርቲፊኬታት እዮም ዝጽብጽቡ። ከንደይ ደቀ መዝሙርቲ ኮይኖም ኢልካ ምጽብጻብ ኣይከእልዎን እዮም።

ጽቡቕ ኣጋጣሚ ኮይኑ ገለ ተመሃሮ እዚ ሸንኮለል ተመንይዎም ንየሱስ ጥራይ ክስዕቡን ኣብ ዕዮ ክስለፉ ዝወሰኑ ኣለዉ። ገለ ዝተቐየረ ልምዳዊ ፕሮግራማት ከምዘሎ ውን ሰሚዑ ኣለኹ። ገለ ቤት ትምህርትታት ተማህሮኦን ግዳም ወጺኦም ዓሰርተ ክልተ ሰባት ክሳብ ዘጠምቑን፡ ከም ኣንቲ ናይ ሰዓብቲ ክርስቶስ ኮም ክሳብ ዘቁምዎምን ዝተኸልዎምን ዘየመርቓኦም ኣለዎ። እቲ ቀሊል ሓቂ እዚ እዩ። ዝኮነ ልዕሊ ከባብያዊ ማሕበር ዝወጸ ትካል ይኹን፡ ናይ ስልጣን መዋቕር እሞ ድማ ምስታ ማሕበር ምትእስሳር ዘይብሉ ምስ ዝኸውን ኣማስያኡ ጸላኢ ናይታ ከባብያዊት ማሕበር እዩ ዝኸውን።

እዘን ትካላት ፊናንሳዊን ሰብኣውን ጸጋታት እናመጸያ ርእሲ ከባብያዊት ማሕበር እየን ዝኾና (ኣብ ከንዲ ክርስቶስ ማለት እዩ)። እዘን መሰልጠንን መምሃርን ናይ መጻኢ መራሕቲ ማሕበራት ዝብሃሉ ትካላት እየን ምንጪ ናይ ትምህርቲ ስሕተት ዝኾና። እዚ መግለጺ ከውንነት ጸረ ክርስቶስ እዩ። ማለት ንቦታ ክርስቶስ ኣብ ማሕበሩ ከም ናይ ሓቂ ርእሲ ዘይምርእይን ምንእስን።

ዮሃንስ ኣብ 1ዮሃ2፡18-23 ከም ዝገለጸ ጸረ ክርስቶስ ሓደ ዝመጽእ ውልቀ ሰብ ዘይኮነስ ድሮ ኣብ ማሕበር ዝሰርሕ መንፈስ እዩ። ናይ ጸረ ክርስቶስ ዝዓበየ መፈለጥታ፡ የሱስ ንሱ ክርስቶስ ምዃኑ ዝኸሕድ እዩ። ይኹን እምበር ከም ናተይ እምነት፡ ዮሃንስ ዝዛረበ ዘሎ ክሕደት፡ ብቃላት ማለት የሱስ እቲ ክርስቶስ ኣይኮነን ኢልካ ብኣንደበትካ ምዝራብ ኣይኮነን። እንታይ ደኣ ተግባራዊ ክሕደት ጉይትነት የሱስ ኣብ ልዕሊ ማሕበሩ እዩ። ብኣፍና ንጉይትነቱ ንእመን፡ ኣብ ባይታ ንወስዶም ባዕላውያን ውሳኔታት ግና ንናይ ሓቂ ጉይትነቱ ኣብ ልዕሊ ማሕበሩ ዘነእስን፡ ንየሱስ ከም ምስለ-መራሒ (ንሸሙ መራሒ) ኣብ ልዕሊ ማሕበሩ ዝገብሩን እዮም።

ይኹን እምበር፡ ኣብ ዝሓለፉ 20 ዓመታት ኣብ መላእ ዓለም እተለዓለ ሓድሽ ምንቅስቓስ ምትካል ማሕበራት፡ ዓየይቲ ኣብ ግራት ዕዮ ክለዉ ንምስልጣኖም ብተወፋይነት ይሰርሕ ኣሎ። የሱስ ከምዚ እዩ ዝገብረ። ብዛዕባዚ David Garrison ኣብታ “church planting movements” ትብል ጽሑፍ ሰኒድዎ ይርከብ /www.churchplantingmovements.com/። ናይ ደቀ መዛሙርቲ ምግባር ምንቅስቓስ ኣብቲ ቅድሚ ሕጂ “ደረቕ ምድሪ” ዝብሃለሉ ዝነበረ ቦታታትን ሕብረተሰባትን ብሓይሊ እዩ ተባሪዑ ዘሎ። ሓደ ካብቲ ምኽንያታት ናይዚ ድማ ኣብ ዕዮ ክለኻ ዓየይቲ ምስልጣን እዩ።

ደቀ መዛሙርቲ እዮም ደቀ መዛሙርቲ ዝገብሩ ። ፕሮግራማትን ኣጋጣሚታትን ደቀ መዛሙርቲ ኣየፍርን እዩ። እዚ ዘፍርዮም ናይ ፕሮግራማትን ውራያት ወሓላሉ ጥራይ እዮም። የሱስ ንኹሎም እቶም ጭፍራ ህዝቢ ኣፋንዩ ህይወቱ ኣብቶም 12 ጥራይ እዩ ዘውፈራ/ ዘስረጸ። ናይ መንግስቲ ኣምላኽ ትሕተ መዋቕር፡ ዝምድናን ምትእስሳርን እዩ።

ሐ) ናይ ራኢ ሽግር፡ ወይ ውን ነቲ ግራት ምንቃፍ

ኣብ ወንጌል ዮሃንስ ምዕራፍ ኣርባዕተ ዛንታ ኣብቲ ዒላ ዝነበረት ሰበይቲ ኣሎ። ከም ንቡር ኣይሁድ ንሳምራውያን ከም ዘይጽሩያት ዓሌትን ከም መናፍቕን ስለ ዝንፀቓዎም ብዙርያ ሰማርያ ደኣ እምበር ብማእከላ ኣይጉዓዙን እዮም ዝነበሩ። ዮሃንስ ከም ዝሰነዶ ግን “የሱስ ብሰማርያ ክሓልፍ ግዲ ከም ዝኾኖ እዩ። ”እዚ ክስተት እዚ ድማ ምድሓን እዛ ሰበይትን”፡ ዘረባ የሱስ ብዛዕባ እታ “ድሮ ንዓጺድ ጻዕድያ ዘላ ምድርን” ኣኸቲሉ።

“ንስኻትኩምዶ፡ ቀውዒ ኸሳዕ ዚመጽእ ኣርባዕተ ወርሒ ኣሎ፡ ትብሉ ኣይከዎንኩምን? ኣዲ ንትኹም ቋሕ ኣብሉ እም ምድሪ ድሮ ንዓጺድ ከም ዝጻዕደወት ርኣዩ፡ እብላኩም ኣሎኹ” (ዮሃ 4:35)

የሱስን እቶም ደቀ መዛሙርቲን ሓንቲ ግራት /ምድሪ/ እዮም ዝዕዘቡ ነይሮም - ምድሪ ሰማርያ። ደቂ መዛሙርቲ ንዓጺድ ገና ኣርባዕተ ወርሒ ዝጽበ ምንም ዘይብሉ ምድሪ እዮም ርኣዮም። ኣብ ሰማርያ ናይ ምጽናሕ ባህጊ ውን የብሎምን። ምኽንያቱ ካብ ሰማርያ ገለ ሰናይ ክመጽእ እዩ ዝብል እምነት የብሎምን። የሱስ ፍቓድ ኣብኡ እናበልዐ ነቲ ድሮ ንዓጺድ ጻዕድዩ ዘሎ ምድሪ እናተዓዘበን፡ በዚ እምነት እዚ ብውህበት መንፈስ ቅዱስ እናዓየየ ኣብታ ምድሪ ምህርቱ ኣከበ። ክልቲኦም ማለት የሱስን ደቀ መዛሙርቲን ሓንቲ ምድሪ እዮም ዝርእዩ ዘለዉ። ነገር ግን “ርእየቶም” ልክዕ ከምቲ ኣብ ልቦም ዘሎ እዩ።

ንሓደ ምድሪ ከም ደረቕ መሬት ምግላጹ ማለት፡ ምፍጻሙ ዘይተርፍ ግጉይ ትንበያ ኣቀዲምካ ከም ምሃብ ማለት እዩ። ነቲ ዓጺድ ውን ክእከብ (ምህርቲ ክኸውን) ስለ ዘይከኣለ ምንቃፍ ማለት እዩ። ካብኡ ዝኸፍኦ ድማ ንኣምላኽ ምንቃፍ ኣሎ። - “ኣምላኽ ከምቲ ኣብ ካልኣት ህዝብታት ዝንቀሳቐስ ዘሎ፡ ኣብዚ ቦታ ኣይተንቀሳቐስን”። ናይ ራኢ ጸገም ናይ ልቢ ጸገም እዩ። ፈውሱ ድማ ናብ ልቢ ጎይታ ምጥማት እዩ።

ኣብ ሓንቲ ዕጽውቲ ናይ እስላም ሃገር ንዓመታት ዝኣክል ናይ ወንጌል መደብ ተፈንዩ። ኣርእስቱ ድማ “ናብ የሱስ ንዓ። ትጥመቐላን ወደ መዝሙር ትኾነላን ጽብቕቲ ማሕበር ከኣ ክትረክብ ኢኻ” ዝብል እዩ። ኣሸጋሪ መልእኽቲ እዩ። ምኽንያቱ ኣብዛ ሃገር ንዜጋታታ መኣከቢ ዝኸውን ፍሉጥ ህንጻ ቤተ ክርስትያን የለን። ስለዚ ድማ ለውጢ ናይ ኣተገባብራ ከም ዝተኣታቶ ተገይሩ። በዚ መሰረት፡ ኣሳታፊ መደብ መጽናዕቲ መጽሓፍ ቅዱስን፡ ጥምቀትን፡ ጸሎት ንሕመማትን ዘካተተ፡ ቀሊል ናይ ኣባይቲ ሕብረታት ክወዓዎዕ ጀሚሩ። እቲ ኣርእስቲ ድማ “ናብ የሱስ ንዓ። ናይ ደቀ መዝሙር ኮም ድማ ኣብ ገዛኻ ጀምር” ተባሂሉ ተተኪኡ። ሎሚ ኣብዛ ሃገር ከምዚኤን ዝኣመሰላ ኮማት ኣዝየን ሰሲነንሲ ብመሰረት ገለ ጸብጻባት ብሚእታዊት ክርኣ ከሎ ኣብዛ ሃገር ዘለዉ እተጠምቁ ኣመንቲ ልዕሊ ናይ ሃገረ ቤልጁምን ጃፓንን ኮይኖም ኣለዉ።

ተመሳሳሊ ቅዲ ኣገባብ ናይ ቀሊል ሕብረት ኣባይቲ ብመገዲ ዲቪዲን ኢንተርኔትን ኣብ ሃገር ኢራንውን ዓቢ ለውጢ የምጽእ ኣሎ። /www.222ministries.com/

ብተደጋጋሚ ዝሕተቱ

- 1) ኣብ ሓደ እተወሰነ ባህሊ ወይ ከባቢ ንዘሎ ሕጽረት ምህርቲ/ዓጺድ - ንልብን፡ ራእን፡ ኣከባብን ዓየይቲ ከም ቀንዲ ምኽንያት ወሲድካ ምውንጃል ቅሩብ ክብድ ዝበለ ይመስል። ገለ ባህልታት/ከባቢታት ዝያዳ ንየሱስ ክፋታትን ተቐበልትን ምኳኖም ሓቂዶ ኣይኮነን፤ ናይ ዘርእን ናይ ዓጺድን ወቕቲ ዝብሃልኻ የለን ድዩ?

ብርግጽ ናይ ዘርእን ናይ ዓጺድን ወቕቲ ኣሎ። ግናኽ ከምቲ ጳውሎስ ኣብ 2ቆሮ 3 ዝገለጸ እዞም ወቕታት ንኣድሕዶም ኣዝዮም እተላገቡ/እተቐረሩ ይመስሉ። ሰባት እቲ “ደረቕ ምድሪ” ዝብል ኣተሓሳስብኦም ኣወጊዶም ብቐሊሉ ንየሱስ ክእዘዙ ምስ ዝጅምሩ ኣብ ዝኾነ ይኹን ከባቢ ወይ ባህሊ ፍሉይ ናይ ዓጺድ ጁባታት /pockets/ ከም ዝረኽቡ መሲሉ ውን ይርእ እዩ። ዝበዝሐ ናይ ኣምላኽ ምትንካፍ/ድርጊት፡ ኣብ ድኻታትን ኣብ እተሰብሩን ኣብ ዜግነታዊ መሰሎም እተገፈን እዩ ዝጅምር።

- 2) ኣብ ሓደ ከባቢ/ባህሊ ዝሰርሐ ኣብ ካልእ ከባቢ/ባህሊ ከምዘይሰርሐ ሓቂ ድዩ?

ነዞም መትከላት/መምርሒታት/ ኣብ ምዕራባዊ ዓለም ከነካፍሎምን ከንዛረበሎምን ምስ ጀመርና፡ ገለ ሰባት እዚ ኣብ ምብራቕ እንበር ኣብዚ ኣይሰርሐን እዩ ኢሎምና። ኣብ ምብራቕዎ ዓለም ከነካፍሎም ምስ ጀመርና ድማ ገለ ሰባት እዚ ኣብ ምዕራባዊ ዓለም ደኣ'ምበር ኣብዚ ኣይሰርሐን እዩ ኢሎምና። ኩልና ምስምስ ንፈቱ ኢና። ዝኾነ ኾይኑ ብዛዕባ ትእዛዛት የሱስ ንዛረብ ክሳብ ዘለና ንሱ እቲ ዝዓበየ መራሕን እቲ ጥበበኛ ሰብን እዩ። ቃላቱ ኣብ ሓደ ባህሊ/ከባቢ ጥራይ ተሓጺሩ ዝተርፍ እንተድኣ ኾይኑ ኩላትና ኣብ ጸገም ኣቲና ማለት እዩ። ቃላቱ ኪኖ ደረት ናይ ባህልታት እዩ። ቃሉ መፍትሕ ናይ ኩሉ ዝተዓጸወ መዓጹ እዩ። ናይ መንግስቱ ባህሊ ንልብታትን ስድራቤታትን ከተማታትን ሃገራትን ዝመልእ እዩ።

- 3) እዚ ዝብሃል ዘሎ ንባዕሉ ካልእ ኣገባብን ሜላንዶ ኣይኮነን? ንሕናውን ኣብ ገለ ከባቢ ዝሰርሐ ሜላ ቀዲሕና ኣብዚ ከባቢ ክሰርሓልና ኢልና ዲና ተሰፋ ንገብር ዘለና?

ሰዓብቲ የሱስ ንኹን። ትእዛዙ ንዓና እቲ ዝእዘዞ ዘበለ ኩሉ ክሕልውዎ ምምሃር እዩ። ንሕና ናይ ማንም ካልእ ዋላውን ዕዉት ዝብሃል ሰብ ሰዓብቲ ኣይኮንናን። ልክዕ እዩ ንቁጽሪ ኣልቦ ሰባት ሰብ ዕዳ ኢና። ንሱ ድማ ነቲ ኣብ ሉቃስ 10 ዘሎ ቃላት የሱስ ንኸእዘዙን ናይ ምእዛዞም ፍረ ድማ ኣብቲ ብልምዲ “ንቐጽ ምድሪ” ዝብሃል ከባቢ ክርእዩን እዩ። እዚ ካልእ ሜላ ወይ ኣገባብ ኣይኮነን። እዚ ብሓጺሩ እቲ የሱስ ዝእዘዞ እዩ።

ዝበዝሐ ናይ ዕብዮት ማሕበር ስትራተጂታት ኣብ ናይ ቢዝነስን ዕዳጋን ሞዴል ዝተመስረተ እዩ። ስለዚ ዝበዝሐ ናይ መራሕቲ ጉባኤታት ኣብ ዝማዕበለ ዋኒነትካላዊ ጥበብ እተመርኮሰ እዩ። ሓድሽ ኪዳን ነቲ ዝቐረበ ሓሳባት ከም መረጋገጺ ጥራይ እዩ ዝቐርብ። እቲ መሰረት ግና ግዜ ዘምጽኦ ዘመናዊ ቅዲ ቢዝነስ እዩ። ዘመናውያን ቅድታት ይመጹን ይኸዱን፡ ኩሉ ሓቂ ግና ኣብ የሱስ እዩ ዘሎ። ነቲ ኣብ የሱስ ዘሎ ሓቂ ኢና እምበኣር ንደሊ ዘሎና። ስለዚ እዚ ካልእ ሜላ ዘይኮነስ ናይ የሱስ ሜላ እዩ። ኮይኑ ግን ብዙሓት መማህራን ቢዝነስ፡ ንናይ የሱስ ምህሮን ስትራተጂን ዝምድናዊ ጭውነትን ሓያል መዓድነትን፡ ከም ዝረዓምዎ ምፍላጥ ውን ኣገዳሲ እዩ።

4) ንትምህርትን ታዕሊምን ዘገልግሉ ትካላት ምህናጽ ንምንታይ ኣድለዩ?

ስለምንታይ ኢና ከምታ ናይ የሱስ ቅዱ ታዕሊም - ማለት ኣብ ግራት ዕዮ ምስልጣን ዘይንኸተል? ምናልባት እዚ ምስ ጽልዋን ሓይልን ምህላው፡ ምቁጽጸር (ቀይዲ ምግባር) ዝርእ ዓወት ከም ዘለካን ክስምዓካን. . . ወዘተ ዝተሓሳሰር ይኸውን። ምናልባት ድማ ነቲ ዓለም ትጥቀመሉ ኣገባብ ምቕዳሕ ይኸውን። ምናልባት ውን ምስ ወግዕን ልምድን ዝተሓሳሰር ይኸውን። ምናልባት ድማ ምስ መሰረታዊ ስምዒታት ዘይውሕስነት ዝተሓሳዘ ይኸውን። ምናልባት ውን ቃል ኣምላኽን መንፈስ ቅዱስን እኹላት ዓለምቲ እዮም ዝብል እኹል እምነት ካብ ዘይምህላው ይብገስ ይኸውን። ምናልባት ውን ነቲ የሱስ ዝበሎ ቃል- መሰኻኸረይ ንኸትኮኑ መንፈስ ቅዱስ ክትቅበሉን ብመንፈስ ክትምርሑን ዝበለና - ኣይኣመንናዮን ንኸውን። ምናልባት ውን ከምቲ የሱስ ምስ ደቀ መዛሙርቱ ዝገበሮ ገለ ውሑዳት ሽማግሌታት ማሕበር እዮም ምስቶም ሓደሽቲ ዘይዓበዩ ዝጉዓዙ ዝብል ኣተሓሳስባ ይህሉ? ምናልባት ከምቲ የሱስ ዝገብሮ ምስ ሰባት ብዝምድና ምጉዓዝ ጥራይ ኣብ ሂወት ሰባት ዘድሊ ለውጥን ዕብዮትን ስለ ዘየምጽእ ይኸውን? ፕሮግራማትን ምትሕልላፍ ሓበሬታን፡ ሰርቲፊኬታትን፡ ብሓጺሩ መተካእታ ናይ ዝምድና ክኾኑ ኣይክእሉን እዮም።

5) ኩሉ ናይ ኣገልገልቲ መሰልጠኒ ማእከላትን ቤት ትምህርቲ መጽሓፍ ቅዱስን ዝጀመረ ሰብ ግጉይ ድርኪት ኣለዎ ማለት ድዩ?

ኣይፋል፡ ከምኡ ማለተይ ኣይኮነን። ኩላትና ንኸምዚኣም ዝበሉ ፕሮግራማት ብጽቡቕ ድርኪት ብሰናይ ሃቕናን ኢና ንጅምሮም። ንምንታይ ናይ ስልጠና ማእከል ንኸፍት? ንምታይከ ነቋርጽ? ናይ ባዕልና ምክንያት ኣሎና። እቲ መሰረታዊ ጸገም እዚ እዩ። ንናይ የሱስ ቃላትን ኣብነትን ብግቡእ ምስ ዘይንስዕቦ ኩሉ ግዜ መወዳእትኡ ኣብ ግጉይ ሸነኽ ኢና ንዛዝም። ጸገም ናይ እተማእከለ መሰልጠኒ ቦታታት ኣዝዩ ንጹርን እተሰነደን እዩ። ኣብ ምጅማሩ ብግቡእ ድርኪት ዝጀመረ ትካል ስልጠና ኣብ ጉዕዞ እናዓበየ ብዝኸደ መጠን ናይ ገዛእ ርእሱ ትካላዊ ህይወት ስለ ዝጠልብ እቶም ኣካየድቱ ካብቲ ናይቲ መስራቲኡ ድርኪት ፍጹም እተቐየረ ሃቕናን ድርኪትን እዮም ዘማዕብሉ። እቲ መስራቲ ምናልባት ቱኸረቱ ኣብ ዓየይቲ ነይሩ ይኸውን። እቶም ድሕሪኡ ዝመጹ ግና ኣተኩሮኦም ኣብ ምንክብኻብን ምዕባይን እቲ ትካል ኣብ ምዕባይ ስልጣኖምን ኣታዊታቶምን ይኸውን።

እዚ ኣገባብ ገለ ጽቡቕ ነገር ይህልዎ ይኸውን፡ መወዳእቱ ግና ኩሎም ትካላት ጸረ ዓጺድ እዮም ዝኾኑ። እቲ የሱስ ናብ ዓጺድ ክልእኮ ዝደሊ ገንዘባዊ ጸዓትን ሰብኣዊ ጸጋታትን በሊዖም እዮም ዝጽንቅቑዎ። ንሓጺር መደብ ስልጠና ኣገልገልቲ ተባሂሉ ዝተጀመረ መደብ ናብ ናይ ሰለስተ ዓመት ትምህርቲ መጽሓፍ ቅዱስ ይዓቢ። ቤት ትምህርቲ መጽሓፍ ቅዱስ ተባሂሉ ዝጀመረ ናብ ናይ ኣርባዕተ ዓመት ሰሚናር ይቐየር። ሰሚናር ተባሂሉ ዝጀመረ ድማ ዩኒቨርስቲ ይኸውን። ናይ መስራቲ መቐላዊ ድርኪት ጠፊኡ ብትካላዊ ሞመንቱም ይትካእ።

ንሕና ሰዓብቲ የሱስ ክንከውን እዩ ዘድልየና። ንሱ ኣብ መስርሕ ኣብቲ ግራት ዕዮ እዩ ዘሰልጥን። ኣብ ሓደ ከባቢ ወደ መዝሙር ብምግባር ማሕበራት ናይ ምምስራት ምንቅስቃስ እናዓበየ ብዝኸደ፡ እቲ ቐንዲ ምልክቱ ታዕሊም ኣብ ዕዮ እዩ። እዚ ብብዙሕ ናይ ሓጺር ግዜ ስልጠናን ገለ ናይ ዕረፍቲ ግዜን ዝመልእ እዩ። ብኡ ድማ ደቀ መዝሙር ካብ ሽማግሌታት ማሕበር ገለ ጥበብን መልሰ ዕንጋለን ንኸረኽቡ ዕድል ይፈጥር።

ምዕራፍ ከልተ

ዝባኸነ ጸሎትን ናይ ጂኦግራፊ ጸገምን

“ስለዚ ነቲ ጎይታ እኹለ ንእኹሉ ዓየይቲ ከልእኹ ለምንም” (ሉቃ 10:21)

ሀ) ዝባኸነ ጸሎት

ኣካታዒ ሓሳባት ክኸውን ይኸእል እዩ፡ ግን የሱስ ስለ ጥፋኣት ክንጽሊ ኣይኣዘዘናን፡ እወ እቲ ሓቂ ንሱ እዩ፡ ስለቲ ዓጺድ ክንጽሊ ኣይሓተተናን፡ ብኸያት ናይ ረዳኢ ዘይብሎም ናይ እተገፍዑ ናይ ዝተሳቐዩ ናይ ብፍርሂ ዝተታሕዙ ናይ ሕሙማት ናይ ውሉፋት ናይ ጾታዊ ዓመጽ ዝወረደን ናይ ጥሙያት ናይ ጭኑቓትን ናይ ዝማሰኑን ኩሉ ግዜ ብዘይምቁራጽ ልቢ ኣምላኽ ምስ ተንከፈ እዩ፡ ብኸያት ናይቶም ጥፋኣት ብርቱዕን ፍጹም ዘይቋርጽን ጸሎት እዩ፡

የሱስ ነቲ ግራት ክሪኦ ከሎ ብመንፈስ ጸዕድዩን ንዓጺድ ኣጸቢቐ ኣኺሉን እዩ ነይሩ፡ ዝኾነ ተወሳኺ መንፈሳዊ ምቕርራባት ምግባር ዘድልዮ ኣይኮነን፡ ንጸሎቶም ክንሰምዖ የድሊ፡ ጸሎትና ኣይኮነን ዘድልዮም ዘሎ፡ ምእዛዝና እዮም ዝደልዩ ዘለዉ፡

ምናልባት እዚ ውን ካልእ ኣካታዒ ሓሳባት ይኸውን እምበር፡ የሱስ ንጥፋኣት ዝሓዘ ዝኾነ መንፈሳዊ ሓይሊ ክንኣስር ወይ ውን ኣብ ልዕሊኦም ስልጣኑ ዝገብር ዝኾነ ይኹን መንፈስ ከነውጽእ ኣይኣዘዘናን፡ ንሱ ዝርእዮ ዕንቅፋት ንዓጺድ እዚ ኣይኮነን፡ ካብኡ ሓሊፉ ውን ብሞቱን ብትንሳኤኡን ናይ ሓይልታት ጸልማት ጉዳይ መወዳእታ ከምዝገብረሉ ይፈልጥ ነይሩ እዩ፡

ምናልባት ኤፌሶን 1:15-23፣ ቆሎሴ 2:14-15፣ ከምኡውን እብራውያን 2:14-15 ምጽናዕ፡ ኣብዚ ኣርእስቲ ይጠቅመና ይኸውን፡ እቶም ንሃገራት ሒዞም ኣለዉ ዝብሃሉ መንፈሳውያን ሓይልታት ጉዳዮም ብናይ የሱስ ሞትን ትንሳኤን ተወዲኡ እዩ፡ ንሕና ነዚ የሱስ ዝወደኦ ዕዮ ሕጂ ንዓዩ ከም ዘለና መሲልና ክንጽሊ ከሎና ነቲ የሱስ ድሮ ዝፈጸም ዕዮ ኣይኣመንናዮን ኣለና ማለት እዩ፡ ነቲ ድሮ ኣብ መስቀል እተፈጸመ ዕማም ብዝኾነ “መንፈሳዊ ቴክኖሎጂ” ክንዓም ምፍታን ትርጉም ዘይህብ እዩ፡ በዚ ምክንያት ኢና ንክርስቶስ እንሰብኩ፡ ነቲ ስቕል ክርስቶስ! ጳውሎስ ኣንጻር ሓይልታት ጸልማት ኣይጸለየን፡ እንታይ ደኣ ማሕበር ነቲ ክርስቶስ የሱስ ኣብ ልዕሊኦም ዝተጎናጸፎ ዓወት ንኸርድኣን ክግለጸላን እዩ ዝጸለየ፡

የሱስ ነቶም ካብቲ ዕዮ ዝተመልሱ ደቀ መዛሙርቱ ከም ዝኣወጀ “ሰይጣን ከም መብረቕ ካብ ሰማይ ከወድቐ ከሎ ርኤኹም” ሉቃ 10:18 ይብሎም፡ እዚ ዝተፈጸመ ግና ደቀ መዛሙርቱ ንየሱስ ተኣዚዞም ኣብ ዝኸድዎ መንግስቲ ኣምላኽ ምስ ሰበኹ እዩ፡ እዚ ናይ ምእዛዝም ፍረ ኣብ መሬት ክርኦ ከሎ ማለት እዩ፡ የሱስ መሊሱ ከም ዝኣወጀ “ኣብ ልዕሊ ተመንን እንቅርብዒትን ኩሉ ሓይሊ ጸላእን” ስልጣን ከም ዝሃበም እዩ፡ እዚ ስልጣን እዚ ኣብ ናይ ፈውስን ምንጋፍን ዕዮ እታ መንግስቲ ከተግብርዎ ከለዉ፡ ሰይጣን ከወድቐ ከሎ የሱስ ይርእዮ፡

ኣብ ብዙሓት ናይ ካሪዝማቲክ ዓንኬላት ንኸልኦት ሰባት ናይ ምግልጋል ዕዮ ፍጹም ዘይብሉ ዋላ ይኹን፡ ሰባት ዘሳትፍ መንፈሳዊ ንጥፈታት ክሳብ ዝፈጠርካ “ኣገልግሎት” ተባሂሉ እዩ ዝጽዋዕ፡ ንሰዓት ይዝምሩ፡ መንፈሳዊ ውግእ ይገብሩ፡ ኣዋጃት ይእውጁ፡ እናተጉዓዝካ ጸሎት ይገብሩ ናይ ጸሎት መገሻታት ይወስዱ (መንፈሳዊ ቱሪዝም)፡ ዓጺድ ይመጽእ ከም ዘሎ ይንበዩ. . . . ኮይኑ ግን ዘለዎም ግዜን ካልእ ጸጋታትን

ብምጥቃም ብግርህነት ነቲ የሱስ ኣብ ሉቃስ 10 ዝሃበ ትእዛዛት ብምኽታል ሓደ ዕዮ ዓጺድ ከዓዩ ኣይብገሱን እዮም። እትጽልን ትንበን ትቀራረብን ትእውጅን ከሳብ ዝሃለኻ ድሓን ኢኻ ዘለኻ። ስግኣት ናይ ውድቀት ሓደጋ የብልካን። ዝግምገም/ዝምዘን ፍረ የብልካን። እቲ ሓደ እትግምግሞ፡ እቲ ናይ ጉባኤ ሃዋህውን ስምዒትን “ቅብኣትን” እዩ። ብዛዕባ “መንፈሳዊ ምጥሓስ” ውን ክትዛረብ ትኽእል (ኣብ ሓድሽ ኪዳን ኣበየናይ ክፍሊ እዩ ብዛዕባ መንፈሳዊ ምጥሓስ ተዛሪቡ ዘሎ?)። ንኸተስተውዕሎ ግን መንፈሳዊ ምዃን የድልየካ። ናይ ተዋናይነት ጥበብ ውን ትመዝን። ትሓታትነት ንናይ ሓቕኛ ህይወት ዝብሃል ነገር የለን። ደቀ መዛሙርቲ ናይ ምግባር ትእዛዝን ተሓታትነትን ከም ዘይናትካ ርኢኻ ኣብ ናይ ሓሶት መንፈሳዊነትን መወዳእታ ዘይብሉ ጉባኤታትን ኣኼባታትን ትነብር።

ንምንታይ ኢና ከንጽሊ ከለና ንኣምላኽ ከም ነስድዖ ወይ ውን ነቀባጥረሉ ዘለና ወይ ውን ብሓይሊ ኢዱ ጠዊና ኣብ ሃገራት ክንቀሳቐስ ከም ዝደለና መሲልና ንጽሊ? ንሱ ሰባት ከም ዘፍቅርን፡ ንጽቡቕም ድማ ኩሉ ግዜ ድሉው ምህላውን ኣይንኣምንን ዲና? ናይ ልቢ ኣምላኽ ባህሪ ስለ ዘይተረድኣናን ምስ ልቡ ስለ ዘይተጋጠምናን ኢና ጸሎት ነብዝሕ።

ንምንታይ ኢና ኣብ እንጽልየሉ ዝያዳ ነቲ ዘረባ ስለ ዝደጋገምናዮን ዓው ኢልና ስለ ዝገባርናን ኣምላኽ ከም ዝሰምዓናን ከም ዝምልሰልና ኮይንና እንጽሊ? የሱስ ከምኡ ከይንገብር ነገሩና እዩ። ምኽንያቱ እቶም ኣህዛብ እዮም ብምብዛሕ ዘረባ ዝስምዑ ዝመስሎም (ማቴ 6:7)፡ ኣምላኽ ልብና እዩ ዝሰምዖ!

ንምንታይ ኢና ብዝተኻእለና መጠን ዝገፍን መሳጥን ናይ ጸሎት ዋዕላን ጉባኤን ክንገብር ንፍትን? ሰባት ዝያዳ ብዝጸለይዎ ኣምላኽ ዝያዳ ይምልስ ዝብል እምነት ድዩ ዘለና? ብናይ ብዝሒ ሓይሊ ንኣምላኽ ክነደናግሮ ዲና ንፍትን? ያእቆብ ከም ዝነገረና ናይ ሓደ ጻድቕ ሰብ ጸሎት ብግብሪ ብዙሕ ከም እተስልጥ እዩ። ንኤልያስ ድማ ከም ኣብነት የቐርበልና (ያእ 5:16-17)። ኣምላኽ ንእምነትን ጽድቕን እዩ ልዕሊ ብዝሒ ክብሪ ወይ ድማ ሚዛን ዝህቦ።

ስለምንታይ ኢና ዓበይቲ ናይ ኣደባባይ ጸሎት ዝያዳ ኣድማዒ እዩ ኢልና ንሓስብ፡ ካብዘም ናይ ጸሎት መራሕቲ ህቡባት ከዋኹብቲ ክወጹ ይኽእሉ ይኹኑ። የሱስ ግና ንናይ ግዚኡ ናይ ሃይማኖት ጉጅለ ብምኽንያት እቲ ዝገብሮ ዝነበረ ናይ ኣደባባይ ጸሎት ኮኒንዎ እዩ። ከምዚ እዩ ድማ ዝበለ፡ ብሕቡእ ዝጸለኹም ኣብ ብግህዶ ክኸሕሰኩም እዩ (ማቴ 6:5-6)።

ናይ ሃይማኖት መንፈስ ነቲ ኣምላኽ ኣብ ሕሉፍ ዝገበሮ እናጸምበለ፡ እቲ መሲሕ ኣብ መጻኢ ክመጽእ ይጽበ - ግናኽ ነቲ “ሎሚ እዚ ዝሰማዕኩም ኣብ ኣእዛንኩም ተፈጸመ” ዝበለ ድማ ክቕትሎ ይደሊ (ሉቃ 4:21-30)። እቲ ኣምላኽ ኣብ ሕሉፍ ዝገብሮ ምጽንናዕ የምጽኣልና፡ እቲ ኣምላኽ ኣብ መጻኢ ዝገብሮ ድማ ገለ ውዕዉዕ ስምዒት ይፈጥረልና፡ ግናኽ ትእዛዝ ናይቲ ጎይታ ሕጂ እምነትን፡ ምእዛዝን መስዋእትን ይጠልብ ኣሎ።

እቲ ሓቂ እዚ እዩ፡ የሱስ ንስለ ዓየይቲ ከንጽሊ እዩ ኣዚዙና። እቲ ዓጺድ ግን ድሮ ጸዕድዩ እዩ ዘሎ። መንፈሳዊ ድልውነት ማለት እዩ። ንሱ ኩሉ እቲ ዘድሊ ምድላዊት ጌርዎ እዩ። እቲ ዓቢ ኣማላድነት ፈጺምዎ እዩ። ንሕና ፍረ ናይ ኣማላድነቱ ክንእክብ ጥራይ እዩ ዘሎና። ስለ ዓየይቲ ኢና ከንጽሊ ዘለና። እቲ ጎደና ናይ ጸሎት ስለ ዓየይቲ ልክዕ ከምቲ ንደቀ መዛሙርቱ ዘጋጠሞም እዩ ዝኸውን። ከም መልሲ ናይ ጸሎቶም ብቐጥታ ናብ ዕዮ እዮም ተላኢኹም። ርእስና ንምእዛዝ ብዝተሓትና መጠን ኣብ ናቱ ዕላማ ክንዛሪ ኢና ንርከብ። ንሕና ዳይረክተራትን ሞያውያንን ተመራመርትን ጎባልልን ኣይኮንናን። ኣብ ሓድሽ ኪዳን ናይ “ትንቢታዊ ኣማላድነት” ዝብሃል ጸጋ የሎን። “ናይ ኣማላድነት ጀነራላት” ዝብሃሉ የለዉን። ኩላትና ካህናት ኢና፡ ክፋል ዕዮና ስለዝኾነ ድማ ኩላትና ንጽሊ። ንሕና ዓየይቲ ኢና።

ንሕና ነቶም ርእሶም ኣትሒቶም ነቲ ኣድካምን ሓደገኛን ዝኾነ ዕዮ ዓጺድ ዝዓዩ ኢና ንጽሊ። ኣምላኽ ሓንቲ ሜላ እያ ዘላቶ። ንቃሉ ስጋ ኣልቢሉ ኣብ መንጎ ሰባት ይልእኹም ስለዚ ሰባት ነቲ ጸጋን ሓቅን ዝመልእ ናይ ኣምላኽ ክብሪ ክርእዩ ይበቓዑ። ናቱ ንድፊ “ሀ” ዮሐንስ 14 እያ። ንድፊ “ለ” ዝብሃል የብሉን። ንባዕልና ከይተለኣኸና ንስለ ዓየይቲ ክንጽሊ ኣይንኸእልን ኢና። ንዓየይቲ ጸሊ!!

ለ) ጎይታ እኽሊ

ኣብዛ ሉቃስ 10፡ የሱስ ንርእሱ “ጎይታ እኽሊ” ዝብል መንነት ይህባ። የሱስ ከምኡ ተባሂሉ ንኸጽዋዕ ዘድሊ ዘበለ ኩሉ ፈጺሙ እዩ። ገለ ኣመንቲ ክሳዕ የሱስ መጺኡ ምሉእ ብምሉእ ካብ ናይ ኢጋንንቲ ጸላም ዘናግፈና ማሕበር እናጎደለት ክትከይድ እያ ኢሎም ይኣምኑ። ብመሰረት እምነቶም ጸልማት እናሰዓረ ንዓለም እናጎልበባ ይኸይድ ከም ዘሎ ይመስል። እዚ ግን ኣንጻር እቲ ዳንኤል ኣብ ትንቢት ዳንኤል ምዕራፍ 2 ዝርኣዮ የሱስ ኣብ ማቴዎስ 13 ዝኣወጀን እዩ። እቲ የሱስ ብመገዲ ፍቕሪ ክገብር ዘይከኣለ ነገር ብኣይልን ጎነጽን ከተግብር ይመጽእ ከምዘሎ እዮም ዝኣምኑ። ብሓቂ ኩሉ ነገር ኣብ መስቀል ከም እተፈጸመ ኣይኣምኑን። ናይ የሱስ መስቀል ንድሕነት እቶም ጥፋኣት ፍጡራት እኹል ከም ዘይኮነ ይሓስቡ። የሱስ ንርእሱ “ጎይታ ምንካይ” ኢሉ ክጽውዓ ከም ዝነበር ዝኣምኑ እዮም ዝመስሉ።

የሱስ ኣብ መስቀል ኣብ ልዕሊ ክፍኣት ሓጢኣት ተዓዊቱ እዩ። ብርግጽ ፍቕሪ ብፍጹም ኣይትፈሸልን እያ። ቁጽሪ ከም ዘዘንትዎ መንግስቲ ኣምላኽ ናይ ዕብየት መንግስቲ ምዃና እዩ። ብ40 ዓ/ም እቲ የሱስ ዝፈለሞ ምንቅስቃስ ከባቢ 10,000 ሰዓብቲ ነይሮም። ብ300 ዓ/ም እቲ ቁጽሪ ናብ ከባቢ 6,000,000 ዓብዩ - ማለት ዓሰርተ ሚእታዊት ናይ ንግስነት ሮማ (እዚ ካብ Steve Addison ዝጸሓፈ Movements that change the world ዝብል እተወሰደ እዩ)።

እዚ ዳይናሚካዊ ለውጢ እዚ ድሕሪ ሳልሳይ ክፍለ ዘመን ኣቋሪጹ። ማሕበር ድማ ትካላዊት ኮይና። ግናኽ ዕብየት እንደገና ብናይ ቅዱስ ፓትሪክ ቀዳማይ ተልእኾኣዊ ምንቅስቃስ ጀመሩ። ድሕሪ ገለ ናይ ምንቁልቁል ዓመት ድማ፡ ዕብየት መሊሱ ብማርቲን ሉተር ብምጅማር ተሃድሶን ተልእኾኣዊ ምንቅስቃስን ኣብዘን ዝሓለፉ 500 ዓመታት ክዓቢ ጀመሩ።

ኣብተን ቀዳሞት ሰለስተ ክፍለ ዘመናት፡ ማሕበር ቅልል ዝበለት ናይ ኣባይቲ ምትእኽኻባት ኣብ ዙርያ መኣዲ፡ እያ ነይራ። እዚ ህይወት ዘለዎ ምትእኽኻባት ፈጺሙ ተሸሪቡ ማለት ኣይኮነን። ነገር ግን ንዘመናት እታ ልምዳዊት ማሕበር ኣብ ልዕሊ እቶም ኣብ ኣባይቶም መጽሓፍ ቅዱስ ዘንብቡን ምስ ስድራቤቶም ዝጸልዩን ከቢድ ስደትን ቅትለትን ኣውራዳ እያ። እቲ ሓሓሊፉ ዝርእን ተኸዊሉን ዝጸንሐ ነገር ምስ ምምጻእ ናይ ኣባይቲ ሕብረታት ኣብ መበል 20 ክፍለ ዘመን ብኣይሊ ተተኩሱ፡ ብፍላይ ድማ ኣብ ቻይና።

ኣብተን ቀዳሞት ዓመታት ስደት ብዙሓት ቻይናውያን ኣመንቲ እምነቶም ኪሒዶም እዮም. . . . ገለ ተመራመርቲ ታሪኽ ከም ዝብልዎ ካብቶም ኣብቲ ግዜ እቲ ዝነበሩ ከባቢ 750,000 ኣባላት ማሕበር 70% ዝኾኑ ንጎይታ ሓዲጎም። ቻይና ንዓለም መዓጸኣ ምስ ረገጠቶ፡ ብዓለሙ ኣብ ቻይና ማንም ክርስትያን ኣይህሉን እዩ ዝብል እምነት እዩ ነይሮም. . . . ኣብ መወዳእታ 1970ታት መዓጸ ቻይና ክኸፈት ጀመሩ. . . . ሎሚ ዝበዝሑ ተመራመርቲ ከም ዝሰማምዕሉ ኣብ ሃገረ ቻይና ከባቢ 100 ሚልዮን ኣመንቲ ኣለዉ። (እዚ ካብ Asia Harvest Magazine እተወሰደ እዩ)።

ኣፍሪቃ ድማ ንርእ. . . . ኣብ 1900 ኣፍሪቃ 108 ሚልዮን ህዝቢ ነይርዋ፡ ካብዚኣም 8.7 ሚልዮን ማለት 9% ክርስትያናት ነይሮም። ዝበዝሑ ካብዞም ክርስትያናት ናይ ኮፕቲክን ናይ ኢትዮጵያ ኦርቶዶክስን እዮም ዝነበሩ። ቡቶም ከባቢ 34.5 ሚልዮን ዝነበሩ እስላም ድማ ተዓብሊሎም ነበሩ - ናይ ኣርባዕተ ንሓደ ሮሾ እዩ

ዝነበረ። ብ1962 ከባቢ 145 ሚልዮን እስላምን 60 ሚልዮን ክርስትያናትን ነይሮም። ናይ ሓሙሽተ ሮሾ ክልተ ማለት ኢዩ ። ብ2000 ዓ/ም 360 ሚልዮን ክርስትያናት ኣብ ኣፍሪቃ ነይሮም 40.60% እስላም ፣ 45% ድማ ክርስትያናት ኮይኖም ማለት ኢዩ ። ካብ 1900 ክሳብ 2000 ዓ/ም ኣብ ዘሎ ግዜ፣ ሮሾ ናይ እስላምን ክርስትያናትን ካብ ናይ ኣርባዕተ ንኣደ ናብ ትሕቲ ኣደ ንኣደ ወሪዱ ። (እዚ ብ Steve Addison እተጻሕፈ Movements that change the world ካብ ዝብል ዝተወሰደ ኢዩ)።

ኣብ ህንዲ ዉን . . . “ ስታር ፊሽ ኣልያንስ | The starfish alliance | ምውህሃድ መርበባት ናይ ኣባይቲ ሕብረታት - ከም ዝጸብጸቡ፣ ኣብ መዓልቲ በዓል - መንፈስ ቅዱስ 2009፣ 300,000 ነፍሳት ኣጥሚቆም ኣብ ተመሳሳሊ መዓልቲ ኣብ 2010 ዉን 1 ሚልዮን ኣጠሚቆም ። ቪክቶርን ቢንድሁን ዝበሃሉ መራሕቱ ከም ዝገለጽዎ፣ ኣብ ናይ እስላምን ብራሂሚንን ኮማት ዓቢ ወራር ኢዩ ዝካይድ ዘሎ”።ስታርፊሽ ኣልያንስ ካብቶም ኣብ ሃገረ ህንዲ ብዓቢ ፍጥነት ዝራብሑ ዘለዉ መርበባት፣ ኣደ ጥራይ ኢዩ ።

የሱስ ጎይታ እኽሊ ኢዩ። እዚ ኣደ ካብቲ ማዕርጋቱ ኢዩ። እዚ መግለጺ ባህሪዩ ኢዩ። ንሕና ድማ ኣካል ናይታ ኣብ ዕቤት ዘላ መንግስቲ ኢና!

ሐ) ኣዝዩ ዉሱን ጸሎትን ናይ ጀግራፊ ጸገምን

ኣብ ሉቃስ 10፡ ንምልኣኽ ዓየይቲ ተጠቂምሉ ዘሎ ግሲ (verb)፣ ልክዕ ከምቲ ሓረስታይ ካብ ኢዱ ዘርኢ ናብ ግራቱ ዝወርወር ኢዩ። የሱስ ጎይታ ናይ ህይወትና እንተ ኾይኑ፣ ካብ ናይ ምቕትን ዉሕስነትን ዓለምና ናብ ኢዱ ዓሚኹ ይወስደና’ም ናብቲ ግራቱ ወርዊሩ ይስንድወና? ኣብቲ መሬት ወዲቕና ክንስወርን ክንመውትን ብኡ ድማ ብዙሕ ፍረ ክንፈሪ ድልዎት ዲና? ዕላማና |ሃቕናና| እንታይ ኢዩ? ንኣምላኽ ንስለቲ ካብኡ ክንረብሖ ኢልና ንኣስቦ ነገራት ዲና ንጥቀመሉስ፣ ወይስ ናይ ብሓቂ ንኽብሩ ኢና ሃረር ንብል?

ዮሃ 12፣ 23 – 26 ኣስተንትን! ንየሱስ ነገልግሎን ንስዕቦን እንተ ኮይና፣ ኣብቲ ዘለዎ ምስኡ ንህሉ ብኣቦ ድማ ንኽብር። የሱስ ኣብታ ሰዓት እቲኣ ኣበይ ኔሩ? የሱስ ብዛዕባ ኣብ ሃዋሁን ኣብ ግዜ ዘሎን ኣደ ቦታ ኣይኮነን ዝዛረብ ኔሩ፣ ኣደ ምትእስሳራዊ ዝምድና ኢዩ ዝዛረብ ዘሎ፣ እዚ ስፍራ ወይ ቦታ ድማ ልቢ ኣብኡ ኢዩ ። ኣብ ልቢ ኣምላኽ ንነብር እንተ ሃለና፣ ንልቢ ኣምላኽ ጥራይ ኢና ንገልጽ። ኣብዚ ኢዩ የሱስ ዝነበር ዝነበረ፣ ንሕና ዉን ኣብዚ ክነብር ኢዩ ዘድልየና ዘሎ።

ካብ ዝተኸበረን ምቕትን ቀጻላ ሕበረተ-ሰብ ኣዝዩ ዉሕድ ምንቅስቓስ ናይ ኣምላኽ እዩ ዝርኣ። ዝበዝሐ ናይ ኣምላኽ ምንቅስቓስ ኣብ መንጎ ድኻታትን፣ ተስፋ ዝቐበጹን፣ ዝተሰብሩን፣ ኢዩ ዝጅምር። ገለ ዉሑድ ምንቅስቓስ ድማ ካብዞም ጫፍ ሕብረተ ሰብ ዝኾኑ ናብ ጉባኤታትና ብምዕዳም ተራእዮ ኢዩ ። ናብቲ ጫፍ ምኻድ ይድለ ኣሎ። ኣደ ሰብ ከም ዝብሎ፣ ማሕበር ናይ ጀግራፍ ጸገም ኣለዎ። የሱስ ክንከይድ ኣዚዙና፣ ንሕና ድማ ኣህዛብ ዓለም ናባና ክመጹ ንኣትት ወይ ንደሊ ኣሎና። ንምንታይ ከምኡ ንነብር? ሰባት ናብ ናተይ ቦታ ክመጹ ከለዉ፣ ናብቲ ኣነ ዝቆጻጸርን ዝፈልጦን ዝለመድኩዎን ከባቢ ስለ ዝመጹኒ እዩ። ዝያዳ ሰባት ናባይ ክወሕዙ ከለዉ ድማ፣ ዝያዳ ጸጋታት |ሃብቲ| ይድልብን ይቋጻጸርን፣ ዝያዳ ድማ ሓይሊ ይህልወኒ። ዝያዳ ሰባት ናብ ቦታይ ክመጹ ከለዉ፣ ዝያዳ ዕዉት መሲለ ኢዩ ዝርኣ። ዝተኣኻኸቡ ጭፍራታት ሰባት፣ ንኣገልገልቲ ነገስታት ኢዮም ዝነበሩዎም፣ ብንጉሳዊ ቅዲ ናብራ ድማ ይመልእዎም (እዚ ገንዘቦምን ንምብረቶምን ነቲ ዝሰሓቦም ኣገልጋሊ ብምሃብ ኢዮም ዝነበሩዎ)።

እዚ “ ናይ ሰሕቦት ምዴል” ዕብዮት ቤተክርስቲያን ተባሂሉ ኢዩ ዝጽዋዕ። እቲ ጸገም፣ ዝበዝሑ ካብቶም ተሳታቢዎም ዝመጹ ዘለዉ ድሮ ኣመንቲ ሙኽኖም ኢዮም፣ ዝበለጸ ንግዲ [ሸቕት] ስለ ዝደለዩ ድማ ኢዮም ዝመጹ። ከም ኣመንቲ፣ ናትና ዕማም ኣደ ድሌታትና ዘማልኣልና ኮም ምፍጣር ድዩ? ንሕና ኣብ መንፈሳዊ

ዓለም፡ መንፈስዊ ምልምማድ ዝሻየጡን ዝዕድጉን ነጋዶ ሸቃጦ| ኣይኮናን። ንሕና ኣብቲ ግራት ዓየይቲ ኢና። እቲ ሓቂ ቀሊል እዩ። ብሓፈሽኡ፣ ክንዲ ዝሃለወ ቅብኣት ዋላ እንተ ሃለወና፡ እቶም ዘይኣመንቲ ናብ ጉባኤታትና ኣይመጹን ኢዮም። እዚ ማለት ልክዕ ከምቲ ሓደ ሓረስታይ ኣብ ኣፍ ቆፍኡ ደው ኢሉ ምህርቲ ዝጽዓዕ ማለት ኢዩ፣ “ምህርቲ ንዓ”! “ንዓኻ ዝኸዉን ኩሉ መሳለጥያ ዘለዎ ቐፎ ኣለና” ከምዚ ዝብል ሓረስታይ ኣእመርኡ ዝሰሓተ ኢዩ ምበልካዮ። ምህርቱ ክመጽእ እንተኾይኑ፣ ክኸይድ ኣለዎ፣ ክእከቦ ኣለዎ፣ ናብ ቐፎ ድማ የምጽኡ። ንከምዚኣም ዝበሉ ዓየይቲ ኢና ክንጽሊ ዝግባእ። እቲ ጎይታ እኸሊ ከምዚ ክንገብር ኢዩ ዝኣዘዘና ።

ብተደጋጋሚ ዝሕተቱ

1. ከምቲ ገለ ሰባት ዝብልዎ፤ “ኣብ ስትራተጂካዊ ጽፍሒ መንፈሳዊ ዉግእ” ኣይትኣምንን ኢኻ ማለት ድዩ? ከም ቅድመ ምድላው ንወንጌል፤ ነቶም ንሃገራት ማሪኾም ዘለዉ መንፈሳውያን ሓይልታት ምእሳር’ከ ኣይኣምነሉን ኢኻ ማለት ድዩ?

ብርግጽ ኣይኣምነሉን ኢዩ። የሱስ ነዚ ነገር እዚ ከም ናይ ምኻድ ቅድመ-ኩነት ኣየቐመጠን፤ ንምንታይ ደኣ ንዓና’ኽ ከምኡ ምግባር ዘድልየና? ግደ ሓቂ ዉን የሱስ ኣብ ማእከል ሉቃስ 10 “ሰይጣን ከም መብረቕ ካብ ሰማይ ከወድቐ ረኣኹም” ይብል። ካብቲ ኩነታት ከም ንርድኦ፤ እዚ ዉጽኢ ዕዮ ደቂ - መዝሙር ኣብ ባይታ ኢዩ፤ ደቂ - መዝሙር ተኣዚዞም ብምኻድ ንመንግስቲ ኣምላኽ ኣብ ባይታ ምስ ኣተግበርዎ፤ እዚ የሱስ ዝበሎ ስዒቡ። ብዛዕባዚ መጽናዕቲ ምስ ትደሊ ኣብ ዌብ ሳይትና www.harvest-now.org “ultimate spiritual warfare: The revelation of the glory of Jesus” ኢልካ ብምእታው ተመልከት።

እቲ ትእዛዝ ንስለ ዓየይቲ ምጽላይን ምኻድን ኢዩ። እቲ ናይ ቅድመ - ምድላው ዕማም እንተ ዘይውዳእ ነይሩ፤ እቲ ጎይታ እኽሊ ትም ኢሉ ምለኣኽና ዶ?

ገለ ካብቶም ብዛዕባ ንመናፍስቲ ፈሊኻ እናላለኻ - ስልጣናትን ሕልቅነትን እናበልካ ተውጽኦም ዝብል ምህሮ ዝጀመሩ፤ ኣቐዲሞም ሰዓብቲ |ኣምላኽቲ| ሰይጣን ዝነበሩን ብዛዕባ መዓሙቕ መንግስቲ ጸልማት ገለ ፍልጠት ከም ዘለዎም ዝዛረቡን ሰባት ኢዮም። ስለምንታይ ግን ናይዞም ሰባት ምስክርነት ልዕሊ እቲ ትኹል ቃል ንሰርዖ? እዚ ምህሮ እዚ ናይ “ትንቢታዊ - ኣማልድነት” (ኣብ መጽሓፍ ቅዱስ ዘይንረኽቦ ቃል ኢዩ) ኮይኑ፤ ቅድሚ ናብ ዕዮ ናብ ሓደ ሃገር |ምድሪ| ምኻድካ፤ ነቶም ኣብኡ ዘለዉ ሓይታት ጸልማት ፈሊኻ ትኣስርምን ትገንጥምን ዝብል ኢዩ። እዚ ኣገዳሲ እንተ ደኣ ኾይኑ ንምንታይ የሱስ ይኹን ጳውሎስ ዘይመሃርዎ? ጳውሎስ ንዕዮ ናብ ሓድሽ ምድሪ |ሃገር| ከኽይድ ከሎ ከምኡ ከም ዝገበረ ዝገልጽ ጽሑፍ ‘ከ ኣበይ ኣሎ?

እዚ ኣብ ናይ ኮንፈረንሳት መድረኽ ጽቡቕ ድራማ ከኸውን ይኸእል ኢዩ፤ ናይ ሓድሽ ኪዳን ክርስትና ግን ኣይኮነን፤ ኣብ ናትና ተግባር ድማ ቦታ የብሉን። ሕሙማት ነሕውን ኣጋንንቲ ካብ ሰባት ነውጽእን። ዕዮ የሱስ ደኣ ንዕዮ እምበር፤ ኣብ ህውተታ ኣቲና ኣተኩሮኣም ኣብ ኣየራት ንዘለዉ መናፍስቲ ንዝገብሩ ኣይንስዓብ ።

2. ኣብ ሓደ ቁሽት ወይ ከተማ ምስ ኣተኻ ኣብኡ ንዘሎ ወዲ-ሰላም |ቤት-ሰላም| ንምርካብ፤ ቀዲምካ ጸሎት እግሪ ዙረት (prayer walking) ምግባር’ ከ?

ብርግጽ፤ ንሓደ ከተማ ወይ ቁሽት ንምብራኽ ምጽላይ፤ መሪሕነት ንምርካብ ምጽላይ፤ ምስ ምእዛዝን ኣገልግሎትን ዝተኣሳሰር ጸሎት ምግባር ጽቡቕ ኢዩ። እዚ ጌጋ ዝኸውን፤ ኣብ መንጎ ጸሎትን ምእዛዝን ሃጓፍ ምስ ዝህሉን “መንፈሳዊ ንጥፈታት” ከም መተካእታ ፍቕራዊ ኣገልጉሎት ንሰባት ምስ ዝውሰድን ኢዩ። እቲ ነጥቢ እዚ ኢዩ፤ ኩሉና ብዝተዋህበና መሰል ናይ መንግስቲ ክህነት ኣማለድቲ ኢና ፤ ኩሉና ውን ዓየይቲ ኢና። ከምቲ ጭርሖ ናይኪ ዝብሎ -- “ግበር ጥራይ”።

3. ኩሉ ሰብ ድዩ ዝኸይድ? ኩሉና ዲና ወጌላውያን መሰረቲ ወይ ተኸልቲ ማሕበር ንኸውን? የሱስ ንሃዋርያት እንድዩ ዝዛረቦም ዝነበረ፣ ኣይኮነን ድዩ?

ብርግጽ የሱስ ንሃዋርያት ኢዩ ዝዛረቦም ዝነበረ፣ ኩሉና ተወሳኺ ዘቤታዊ ሓላፍነት ኣሎና ማለት ኣይኮነን። ነገር ግን ኣብ ዕዮ ስግር ባሕርን ስግር ሩባን ምስ እንመጽእ፣ ኩሉና ንዓለም ንምግልጋል መብቲን ሓላፍነትን ኣሎና።

ከምቲ ኣብ ስድራቤትና ክልቲኦም መጻምድቲ ቆልዓ (ዉሉድ) ክብህጉ ንቡር ዝኾነ፣ ኣብ ዝምድና ምስ ኣምላኽ ድማ፣ ንልቢ ኣምላኽ ንኣወዳትን ኣዋልድን ዉሉድ ከነክካፍሎም ንቡር ኢዩ፣ ብኡ ኣቢልና ድማ ንወዱ ትኸውን ብልጽትን ጽብቕትን መርዓት፣ ማሕደር መንፈስ ቅዱስን ኣብ ምድላው እጃምና ነበርኩት።

ምዕራፍ ሰለስተ

እቲ ኣብ ቅድሚት ዘሎ ሓዲጋ

“መገድኹም ኪዱ፣ እንሆ ኣነ ከም ኣባጊዕ ናብ ማእከል ተጂሉ እሰደኩም ኣለኹ” (ሉቃ 10 : 3)

ሀ) ምእካብ ምህርቲ ሓደገኛ ዕዮ እዩ!

ናብ ማእከላይ ኤስያ ምስ ከድና፣ ናብዚ ቦታ መጀመርያ ወንጌል ብኸመይ ከም ዝመጸ ሓቲተ። እቲ ዝተሞህበኒ መልሲ - ብምትእንጋድ |ብምስትንጋድ| “ሃዋርያ ስታሊን” ኢዮም እቶም ቀዳሞት ሚስዮናውያን ዝመጹ ዝብል ነይሩ። ስታሊን ብዙሕ ኣስማት ክወሃቦ ሰሚዑ ኣለኹ፣ “ሃዋርያ” ክበሃል ግን ግር ስለ ዝበለኒ፣ እንታይ ማለቶም ሙጂኖም ሓቲተ።

እቲ ዛንታ ከምዚ ኢዩ፣ ስታሊን ካብቲ ንኣምላኽ ዝምልከት ኩሉ ነገር ዝነበሮ ጽልኢ ተላዒሉ፣ ኣብ ከባቢ ሞስኮ ንዝነበሩ ኣመንቲ ኣሲሩ ብባሕሪታት ባቡር ናብ ክሪጊስታን ሰዲድዎም። ሎሚ እዚ መገዲ እዚ ናይ ሰለስተ መዓልትን ለይትን ጉዕዞ እዩ። ክስጉ ከለዉ ብጀካ እታ ኣብ ኢዶም ክሕዝዎ ዝኸእሉ ነገር ብዘይ ናይ ማይን መግብን ቀረብ ኢዮም ተሰጊዖም። ሓደ ሲሶ ኣብ ጉዕዞ ሞይቶም፣ ሓደ ሲሶ ምስ በጽሑ ሞይቶም (ምኽንያቱ ንዕኡም እተዳለወ መግቢ ይኹን ማይ ኣይነበረን)። እቶም ዝተረፉ ሲሶ ኢዮም ናይ ፈለማ መስኻኸር የሱስ ኣብቲ ዞባ፣ (ካብ from Conversations with friends in Cenral Asia እተወሰደ) ።

ማኣ ዘ ታንግ ዉን ብገለ ኣመንቲ ቻይና “ሃዋርያ” ተባሂሉ ይጽዋዕ እዩ። ደጊምካ ስለምንታይ? ኢልካ ምስ ትሓትት። ማኣ ናብ ስልጣን ኣብ ዝመጸሉ፣ ማሕበር ቻይና ኣብ ምብራቓዊ ክፋል እታ ሃገር ተጨቓጨቓ፣ ብናይ ምዕራባውያን ፊናንሳዊ ምወላ እትካየድ፣ ድኽምትን ንናይ ምዕራብ መሪሕነት ምእዝዝትን ኢያ ዝነበረት። ማኣ ነቶም ወጻእተኛታት ሰጉጉ፣ ነተን ዝነበራ ናይ ክርስትያናት ቤት- ትምህርትን ኮሌጃትን ቤተ- ክርስትያናትን ኣፍሪሱ፣ ንኣመንቲ እናኣሰረ ንግዱድ ዕዮ ናብ መላእ እታ ሃገር ናብ ዝነበራ ፋብሪካታትን፣ ናይ ዕደና ቦታታትን ሕርሻታትን ክሰድም ጀሚሩ። መግቢምን ክዳውንቶምን ነቶም ዝሰቐዩ ዝነበሩ ሰባት ክዕድልዎም ጀሚሮም። ካብ ካሜራ ናብ ካሜራ እናኸዱ ምጽንናዕ እቶም ብስቓይ ዝሞቱ ዝነበሩ ምእንቲ ክኸእሉ ነቲ ዝተፈገፈነ ዕዮ ምጽራይ ዓይኒ ምድሪ ክመርጹ ጀሚሮም። ምስክር ናይቶም ኣመንቲ ብህይወቶም ኮነ ብኣገልግሎቶም፣ ብስቓይን ሞትን- ኣዝዩ ብዙሕ ህዝቢ ናብ የሱስ ከምጽኡ ጀሚሮም። ኣብ ሓደ ክፋል ቻይና ኣብ መንጎ ናይ ግዳም ባህሊ ተሓጺሩ ዝነበረ ምስክር የሱስ ብሳላ ዴሳዊ ስርዓት ናብ ብሃገራ ተዘራሕ። እቲ ቃል ስጋ ኾይኑ፣ ኣብ መንጎኡም ድማ ሓደረ፣ (ካብ Heavens ብ Paul Hothaway እተጻሕፈ እተወሰደ)።

እዞም ኣመንቲ ተሰቓዮምዶ? ብርግጽ፣ ብዙሓት ዉን ሞይቶም ኢዮም። ስታሊን ማኣን እቲ ናይ መጨረሻታ ድሌቶም ጌሮም ኮይኖም ዲዮም? ኣይፋል። ንማሕበር ብሓይሊ ክረጋግጽዎ ኣብ ዝፈተንሉ፣ ዝያዳ ኣብ ዉሽጢ መሬት ሃገሮም ኣዕሚቓ ከም ትዝራእ ጥራይ ኢዮም ጌሮማ።

ለ) ኣብ ስቓይ ኢዩ ባህሪ የሱስ ዝግለጽ

“እንተ ጸረፍኹም እንተ ሰጎጉኹምን ምእንታይ ድማ ክፉእ ዘበለ ብሓሶት እንተ ተዛረቡልኩም፣ ብጹኣን ኢኹም። ከምኡ ድማ ቅድሜኹም ንዝነበሩ ነብያት ሰጉንሞም ኢዮም እም፣ ኣብ ሰማያት ዓሰቡኹም ብዙሕ ስለ ዝኾነ፣ ተሓጎሱ ባህ ዉን ይበልኩም” (ማቴ 5: 11 – 12)።

እቶም ኣብ ናይ ከረን ስብከት ዝተዋህቡ ትእዛዛት የሱስ ነቲ ዝነበረ ክውንነት ናይ መከራን ስቅያትን ተፈታቲኖም ኢዮም። እቶም ንጸላኢኻ ምፍቃር፣ ንዝረገሙኻ ምምራቅ፣ ንዝዓመጹኻ ጽቡቕ ምግባር ዝብሉ ትእዛዛት፡ ኣብ ማቴዎስ 5፡ 44 ኢዮም ዝመጹ። ተፈጻምነት ናይዞም ትእዛዛት ኢዩ እንበኣር ኣብ ኣብያተ ማሕበራትን ግዳድ ዕዮን ሃገረ ቻይና፣ ንብዙሓት ልብታት ናብ ክርስቶስ ዝመለሰም። እዞም ትእዛዛት እዚአም ምስቲ ንምቕትን ሰላምን ብልጽግናን ዘሎና ሃረርታ ዝራጸሙ ኢዮም። ገለ ማሕበራት ከም ዝምህርኡ፣ ምልክት በረኽት ኣምላኽ ኣብ ሰባት ብልጽግና ኢዩ፣ ድኽነትን መከራን ሽጋርን ድማ ምልክት ዉልቃዊ ሓጥያትን መርገምን፡ እምነት ዘይምህላውን ኢዩ። እዚ ንወንጌል መንግስቲ ምብልሻው ኢዩ። ኣብ ከምዚ ዝበለ ናይ ሓሶት ናይ ዕረፍቲ ሃዋሁ፣ ሰባት ንግዳያቶም መፍቶ እናገበሩ፣ ብዝጠቅምን ዘይጠቅምን ነገራት ፍቕሪ ኣምላኽ ኣብ ልዕሊአም ክሓቱ ይወዕሉ። ኣምላኽ ኣገልጋሊኻ ኣይኮነን። ናብ ኣምላኽ ንመጽእ ንስለ እቲ ካብኡ ክንረኽቦ ኢልና ንሓሰቦ ነገራት ኣይኮነን። እቲ ልሙድ ፎርሙላ ናይ እምነት፣ ኣምላኽ ኣብ ጁባኻ ኣይተቀምጦ ኢዩ ዝብለካ። ኣምላኽ መሻየጢት ማሺን | vending - machine | ኣይኮነን፣ ሓንቲ ናይ እምነት ዶላር ተእትወሉ፣ ወይ ሓንቲ ናይ ሞባእ ዶላር ተእትወሉ እም፣ ብድሕሪኡ ቃሕ ከም ዝበለካ ከም ዝተመነኻዮ መኽሰብ ትረክብ።

ነቲ ኣረጊት ናይ ሓጥያት ሰብነት ሞይትና፣ ሓድሽ ህይወትና ንኣምላኽ ንኽብሩ ወፊናዮ ኢና። ማለት ዋላ ንስቃይ እንተኾነ ዉን። እቲ ኣብ ኩሉ ክፍሊ ዓለም ዘሎ ሓቂ፣ ናብ የሱስ ምምጽእ ማለት ንስጋኻ ምቕት ማለት ከምዘይኮነ ኢዩ። ንህይወትካ ኣብ ዝያዳ ክባደትን ሓደጋን እዩ ዘእትዎ። ብመሰረት ጽብጽብ |www. Opendoorsusa. Org| ኣብ መፋርቕ ዓመት 2008 ክሳብ መፋርቕ 2009 ልዕሊ 176,000 ሰባት ህይወቶም ብመስዋእቲ ንእምነቶም - ንክርስቶስ ወፍዮም።

እዚ ክውንነት ናይ መከራን ስደትን፣ ምስቲ ንሰባት ናብ የሱስ ምጽ ኩሉ ባህግኹም ክመልኣኩም ኢዩ እናበለ ዘስድዕ ፎኪስ ወንጌል ዝፋጠጥ ኢዩ። በንጻር እዚ ጳውሎስ ንጢሞቴዎስ ከምዚ ይብሎ “ግናኻ እቶም ብክርስቶስ የሱስ ብፍርሃት እግዚኣብሄር ክክብሩ ዝደልዩ ኩሎም ኪሰጉ ኢዮም” (2ጢሞ 3፡ 12)። ገለ ግና ነዛ ሓሳብ ምሉእ ብሙሉእ ገልቢጦም፣ ኣብ የሱስ ምሉእ እምነት እንተ ሃልዩና ህይወትና ብጥዕና ብሃብቲ ብምሉእ ሰላምን ደስታን ኢያ ትኸውን እናበሉ ይምህሩ። “እዚ ወንጌል ሰላምን ብልጽግናን”፣ እቲ ናይ ሓድሽ ኪዳን ወንጌል ኣይኮነን። ብናይ ምዕራባዊ ክቱር ሃረርታ ንነገራውነትን ንደስታን ተጎቢእና፣ ነዚ ነገራት እዚ ልክዕ ከም ንመንግስቲ ኣምላኽን ንጽድቁን ጌርና ንደልዩ ኣለና።

ሓደ ናይ ተለቩኸን ሰባኻይ፡ ነገራውነትን ፍቕሪ ገንዘብን ብየሱስ ዝተባረኸ ሙኳኑ ንኸረጋግጽልና ክንዲ ምንታይ ጥቕስታት ተጠቂሙ ዘገድስ ኣይኮነን። ብርግጽ፣ ዝበዝሐ ካብ ስብከቶም ብዛዕባ በረኽትን መርገምን ኢዩ፣ ንባረኽን ንርገምን ድማ ብተግባራትና ኢና፣ እዚ ማለት ድማ ብፍሉይ ንዕኡም ክንዲ ምንታይ ህያብን ምጽዋትን ንህበም ኣብ ዝብልዩ ብቀጥታ ዝምርኮስ። ናይ ብሉይ ኪዳን ናይ በረኽትን መርገምን መገዲ ማለት እቲ ንሕጊ ሙሴ ዝነበርም ተኣዛዝነት፣ ሎሚ ኣድላይነት ከምዘለዎ መሊሱ ብፍሉይ ኢዩ ዝሰበኽ ዘሎ።

ኮይኑ ግን ንሕና ኣብ ብሉይ ኪዳን የሎናን። እታ ናይ ተስፋ ምድሪ ናይ ብሉይ ኪዳን፣ ኣብ ሓዲሽ ኪዳን ናይ ተስፋ መንፈስ ኮይኑ ኢዩ። ናይ ብልጽግና በረኽት ናይታ ምድሪ፣ ሕጂ ኣብ ዝኾነ ይኹን ኩነታት ምስ የሱስ ናይ ሙዚን በርኽት ኮይኑ ተተኪኡ ኢዩ። ንሕና ብሰሪ እቲ የሱስ ዝገበረልና፣ ብእኡ ብሩካት ኢና፣ እዚ ናይ ዉሽጢ በረኽትን ሰላምን ዋላ ዉን ብመከራ ኣብ ንሓልፈሉ ንህይወትና ብደስታ ክትህሉ ዓቢ ሓይሊ ዘለዎ ኢዩ።

ናይ እብራውያን ማሕበር ብስቅያት ሓሊፋ ዋላ “ምግባት ንብረቶም ብሓጎስ ተቀቢሎም” ፡ ስለምንታይ? ምኽንያቱ “ዝሓይሸን ዝነበርን ገንዘብ ኣብ ሰማይ ከም ዘለዎም ስለ ዝፈለጡ” (እብ 10፡ 34)። ንዘልኣለማውነት ብሓቂ ሪኢናዮ እንተ ደኣ ኾይንና፣ እዚ ራኢ እዚ ንግዜን ንኹሉ ነገርን ኣብ መቃኑ ዘካተተ

ኢዩ። በዚ ድማ ኣብ መከራና ከም ግዳያት ከነዕለብጥን ከንቃወምን ዘይኮነስ፤ ፍቓድ ኣምላኽ ምስ ፈጸምና፡ ነቲ ተነቢሩልና ዘሎ ተስፋ ከም ንወርስ ርግጽነት ክህልወና ይግባእ። ጳውሎስ ንሱብ ተሰሎንቄ ኣብ 1ተሰ 3፡3 ከምዚ ይብሎም፡ “ነዚ ከም እተመደብና፤ ንስኻትኩም ባዕልኹም ትፈልጡ ኢኹም እሞ፤ በዚ ጸበባ እዚ ሓደ እኳ ሰንክልኩል ከይብል”። ግድን ንብልጽግና ተመዲብና ማለት ኣይኮነን። ከም የሱስ ከንከውን ኢና ተመዲብና፤ እዚ ማለት ድማ ምናልባት ንመከራ ዝተመደብና ዘስምዕ እዩ።

ብዙሓት ቅዱሳን ብመከራ ክሓልፉ ከለዉ፡ ምስጢር መስቀል የሱስ ኣብ ባይታ ከዓዩ ኣፍቂዶም ኢዮም። ንግፍዒ ናብ ናይ ምሕረት ጸጋ ለዊጦም፡ መርገም ድማ ናብ ናይ በረኽት ጸጋ። በረኽት ልዕሊ ማንም ዓይነት መርገም ሓይሊ ኣለዎ፤ ምሕረት ዉን ልዕሊ ማንም ግፍዒ ሓይል ኢዩ። እንታይ ይገጥመካ መሪጽካ ተምጽኦ ኣይኮነን፤ ንዝገጠመካ ነገር ብኸመይ ኣመላኻኽታ ትርእዮን እንታይ ግብረመልሲ ትህበሉን ግን ምርጫኻ ኢዩ። ኣብ ቅድሚ ጸላኢ | መከራ |፤ ህድኣት ዘለዎ ርእሰ-ተኣማንነት፤ ሰላምን ሓጎስን ምሕረትን መሊኡካ እንተሉ፤ እቲ ዝዓበየ ምስክር የሱስ ኣባኻ ይነብር ከም ዘሎ ኢዩ።

ሐ) ንበረኽት ከንከውን ኢና ዝተባረኸና

የሱስ ካልእ ተምሳሌት ተጠቂሙ ከምዚ ይብለና “ጠቢባን ከም ተመን፤ ገርህታት ከኣ ከም ርግቢ ኹኑ” (ማቴ 10፡ 16)። ብርግጽ፤ ንበረኽት ከንከውን ኢና እተባረኸና! ንባዕልኻ ዘይተባረኸካ ንካልኣት ክትባርኽ ኣይትክእልን። ነቶም ብኸምኡ እተቀበልናዮም ብኸምኡ ንህበም። እዚኣቶም እቶም መሰረታውያን በረኽታት ናይ ጸጋ፤ ምሕረት፤ ፊውሲ፤ ምንጋፍ፤ ፍቕሪ ንኩሉ - ዋላ ነቶም ከም ጸላእትና ዝዋስኡ ዉን፤ ኣብ ኩሉ ዓውድታት ህይወት ኢና ተባሪኽና ኣብ ጥዕና፤ ዝምድና፤ ፊናንስ፤ ኣብ ኣተሓሕዝ ንብረትን ገንዘብን ኣዚና ጠቢባን ከንከውን የድሊ፤ ኣብ ቢዝነስን ፊናንስን ኣዚና ትኩራት ንኹን፤ ኣብ ዝኾነ ዕዳ ከይንኣቱ ድማ ንጠንቀቅ። ከምቲ መስራቲ ሜቶዲስት ዮሃንስ ዌስሊ ዝብሎ ዝነበረ፤ “ክንዲ ዝከኣለካ ኣእቱ፤ ክንዲ ዝከኣለካ ቆጥብ፤ ክንዲ ዝከኣለካ ሃብ”።

በረኽት ኩሉ እዋን ዓቢ ሓላፍነት ዘሰከም ነገር እዩ፤ ንስለ እቶም ዝሰከሙ ዘለዉን እተረስዑን ሓላፍነት ዘሰከም ነገር እዩ። ንበረኽት ብኸምይ ትሕዞ ኣዝዩ ዝዚፍ ዛዕባ እኳ እንተኾነ፤ ኣብ ሓዲሽ ኪዳን ግና ክልተ መሰረታውያን ነገራት ብዛዕባ ሞባእ |ህያብ| ኣለዉና። ማለት ብዛዕባ ምቕባልን ምሃብን ሞባእ። ሓደ ንስለ ድኻታት ዝዋጸእ ከኸውን ከሎ፤ እቲ ካልኣይ ድማ ንመሳሊጥያ ሃዋርያዊ ተልእኾ ኣብ ሓድሽ ምድሪ (ኣብ መገሻ) እዩ። ቀንዲ ምክንያት ናይ ምሃብና፤ ክንባረኽ ዝዓለመ ምስ ዝኸውን፤ ሓጺር መገዲ ንደስታን፤ ውሕስነትን፤ ምቕትን ንደሊ ኣለና ማለት ኢዩ። የሱስ ኣቐዲሙ ነቲ ዝመጽእ ሓደጋ ንጹር ዝገበረሉ ምክንያት፤ ንደቀ - መዛምርቱ ስደት ዝጽመሙን፤ ኩሉ ግብረ መልሶም ድማ ብዓሚቕ ፍቕሪን ይቕረ ምባልን ንክኸውን ኢሉ ኢዩ። ናይ የሱስ ድሌት፤ እዚ ነገር እዚ ኣዕሚቁ ኣብ ደሞም ክኣቱ እዩ ። እዚ እዩ እቲ ኣውራ ነገር !

ብዙሕ ግዜ ሰባት ናብ የሱስ ምስ ዝመጹ፤ ኩሉ እቲ ምስ ናይ ቀደም ብጽቶም ዝነበረ ዝምድና ክቆርጽዎ ኢና ንነግሮም። እዚ ካብ ፍርሂ ዝብገስ እዩ፤ ምናልባት እዞም ናይ ቀደም ብጽቶም ንድሕሪት ከይመልስዎም ብማለት ስለ ንፈርህ ። ዋላ ኣብ ቅድሚ ቀላል ፈተና ትብዓት የብልናን። በቃ ነቲ “ ካብቲ ኣብ ዓለም ዘሎስ እቲ ኣብኻትኩም ዘሎ ይዓቢ” (ዮሃ 4፡4) ዝበለና ረሲዕናዮ። ነዞም ሓደሽቲ ልውጣት ድማ ብናይ ዓለም ፍርሂ ምሳና ከም ዝኹርመዩ ንገብሮም። ብኡ ኣቢልና ድማ ልክዕ ንኣና ዝመስሉ፤ ከማና ዝዛረቡ፤ ከማና ዝስጉሙ ፕሮሶሊታት ንገብሮም። ኣባላት ናይ ንኡስ ባህሊ ክርስትያናት ጌርና ዓፊናዮም ጸኒሕና ድሒርና ኪዱ ነቶም ናይ ቀደም ብጽቶም ናብ ክርስቶስ ኣምጽእዎም ምስ ንብሎም፤ እቲ ዝምድናኦም ድሮ ነበረያ ነበረ ኮይኑ ኢዩ ዝጸንሖም ።

ብፍርሂ ዓለም እናተመላለስና ከነብቅዕ፤ ንምንታይ ጽልዋና ኣብ ዓለም ንእሽቶ ይኸውን ኢልና ድማ ንግረም። ናትና ሸቶ ውሕስነትን ምቕትን ጌርናዮ ከነብቅዕሲ፤ ንምንታይ ኣብ ፍርሂ ንነብር ድማ ንግረም። ኣዝዩ ዝተራቐቐ ስነ-መለኮት ናይ በረኽትን ብልጽግናን ክህልወና ከሎ፤ ናይ መከራን ሰደትን ስነ-መለኮትና ግና ኣዝዩ ድኹም ኢዩ። ጳውሎስ መከርኡን ጸብብኡን ከዝርዝር ከሎ፤ መረጋገጺ ናይ “ኣገልጋሊ ክርስቶስ” ሙኪኑ ገይሪ ኢዩ ዘቐርቦ (2ቆረ 11:23- 33)፤ ኣብ መደምደታ ድማ ንስለ ክርስቶስ ብጸበባ፤ ብመውቃዕቲ፤ ብጸርፊ፤ ብሰደትን መከራን ክሕጎስ ኢዩ ይብል (2ቆረ 12: 11)። “ምስ ዝደክም ሽዑ ኢዩ ዝብርትዕ” ይብለና ። ንመከራ ከም ሕላገት ኣገልግለቶም ዝጠቐስዎ ብዙሓት ኣገልገልቲ እንተ ዝህልዉና መን ምሃብ!

ኣብ ልምዳዊት ማሕበር ዝበዝሑ መንእሰያት ክርስትያናት ዝያዳ እናዓበዩ ብዝኸዱ ነቲ ናይ ቀደም ናይ እምነት ልምምዶም እናሓደጉ ኢዮም ዝኸዱ። እዚ ድማ ሓደ ካብቲ ኣዝዩ ዘጉሂ ልማድ ናይ ኣባላት ልምዳዊት ማሕበር ኢዩ። ናይዚ ምኽንያት፡ ምናልባት ሰባት ሓደ ዉሑስ ዝኾነ ናይ ሃይማኖት ምልምማድ ስለ ዝደልዩ ይኸውን?

ንገድሊ እምነትን ፍቕርን ኢና ተፈጢርና። ንሕና ኣብ መንጎ እተን ክልተ መንግስታት ክንነብር ኢና ትመዲብና፤ ነቲ ኣብ መንጎ ዘሎ ሃጓፍ ድማ ከም ድልድል ብምጽባብ ሰባት ብቐሊሉ ናብ መንግስቲ ኣምላኽ ብምስጋር፤ ነቲ ዘሎ ገድሊ እምነትን ፍቕርን ምስ ኣምላኽ፤ ክሰምርዎ ንገብር። ብርግጽ ኣምላክ ፍቕሪ ኢዩ፤ ነገር ግን ፍቕሩ ነውጺ ዝበዝሐን፤ ባህሪኡ ኣቐዲሙ ምግማቱ ዘይካኣልን፤ ከም ዝባላዕ ሓውን ከም ብርቱዕ ማያትን ከም ህቦብላ ንፋስን ዝግለጽ ኢዩ። ኣምላኽ ቐድሞ ኢዩ ኢልካ ምዝራብ ዝከኣል ኣይኮነን።

ንሕና ብባህሪና ንእኡ እትፈጠርና ደኣ ኢና እንበር፡ ንስነ-መለኮታዊ ቕኑዕነትን ንዘጸናንዎ ሃይሞናታዊ ወግዒን ኣይተፈጠርናን። ንሕና ንፈተናን (risk) ንዝምድናን ኢና ተፈጢርና። ናይ ሎሚ መንእሰያትና ኣብ ማሕበር ዝርእይዎ ዘለው ክውንነት ካብቲ ንሕና እንፈልጦ ኣዝዩ እተፈልየ እዩ። ብዙሕ ናይ ባህሪ ልወጣን፡ ዕዮታት ባዕላዊ -ረድኤትን |self-help|፤ ሕግን ስርዓትን፤ ግዳማዊ ርድዮትን ዝመለኦ ምንቅስቃስ ኢዮም ዝዕዘቡ ዘለዉ። ኣብ ኮሞም ተቐባልነትን ዕብዮትን ውሕስነትን ንክረኽቡ እንታይ ከም ዝገብሩ ይፈልጡ ኢዮም፤ ብዛዕባቲ ዳግም እተወልዱ ዝሓልፍዎ ናይ እምነት ተመኩሮ ግን ዉሑድ ኣፍልጦ ኢዩ ዘለዎም። እቶም ዳግም እተወልዱ ከም ንፋስ ኢዮም “ናብ ዝደለዮ ይነፍስ፡ ደሃይ ከኣ ትሰምዕ፡ ካበይ ከም ዝመጽእ ናበይ ውን ከም ዝኸይድ ግና ኣይትፈልጥን ኢኻ” (ዮሃ 3:8)።

ምስ የሱስ ምጉዓዝ ዉሑስ ኮይኑ ኣይፈልጥን ኢዩ። ኩሉ ግዜ ሓዲጋ ኢዩ። የሱስ ከምኡ ኢዩ ዝብለና፡ “ኣባይ ሰላም ምእንቲ ክትረኽቡ እዚ ነገርኩኹም። ኣብ ዓለም ጸበባ ኣለኩም፡ ግናኽ ኣጆኹም፤ ኣነ ንዓለም ስዒረያ እየ (ዮሃ 16: 33)። ንመከራ ምምናይ መንፈሳዊ ሕማም ኢዩ። ንየሱስ ብምስዓብካ ንዝመጽእ ኩሉ ዓይነት ኩነታት እንተላይ ንመከራ ድሉው ሙኪን ግና መንፈሳዊ ጥዕና ኢዩ። ገለ ክፋል ናይ ማሕበር ብተጻረርቲ ስርዓታት ይሳቐዩ። ገለ ብጽልኢ ዝደረኽ ናይ ሃይማኖት ምንቅስቃስ ይሳቐዩ። ገለ ድማ በቶም ንሰረተ-እምነቶምን ነተሓሳስብኦምን ዘይተቐበለ ዘበለ ዘጥቅዑ ኣሕዋት ይሳቐዩ። ጳውሎስ ነዚ ዝተፈላለየ ዓይነት መከራ ብኸምዚ ይገልጽ “ካብ ደቂ ዓደይ ብፍርሃት . . . ካብ ኣህዛብ ብፍርሃት ኣብ ማእከል ኣሕዋት ሓሶት ብፍርሃት” . . .።

ምስ የሱስ ምጉዓዝ፤ ናብ ሓደ ንፍተነሉን፡ ብድሕሪኡ ድማ የሱስ ጥራይ ንበይኑ ዓርክናን መዕቆቢናን ሓላዊናን፤ ጎይታናን ህይወትናን ሙኪኑ ንፈልጠሉ ደረጃ ኢዩ ዝወስደና።

ብተደጋጋሚ ዝሕተቱ

1. ንምንታይ ዝያዳ ጸቂጥካ ብዛዕባ ንየሱስ ምስዓብ ዘለዎ ሓደጋ ትዛረብ? እዚ ንሰባት ከም ዝሃድሙዎ ኣይገብርን?

የሱስ ኣብ ሉቃ 14፡26-33፣ ደቀ-መዝሙሩ ከንከውን እንተደኣ ኮይንና ዋጋ ናይ ኢድካ ምሃብ ቀዲምና ከንፈልጦ ነጊሩና ኢዩ። እቲ ዋጋ ኣብ ቅድሚት ኮፍ ኣቢልዎ ኣሎ። ንሕና ኸኣ ነቲ ዋጋ ሓቢእና ነቲ መኽሰብ ጥራይ ነዋዓውዕ! ብቲ ሰባት ትስሕበሉ መገዲ፣ ብኡ ኢኻ ነቶም ሰባት ትስዕሮም (ልቦም ትሕዞ)። የሱስ ልብና ብምግልጋል ዱኹማት ሰባት ከትሓዝዩ | ከማረኸዩ | ዝደልዩ። ብፈተና እምነትን ፍቕሪን ከመልእ፣ ንዑ ንምስዓብ ዝድለ ዓይነት ዋጋ ምኽፋል ድሉው ከትከውን። ስለዚ ንሱ፣ ንፍጹም ርትዒ፣ ማለት ንዕኡ ኢድና ንምሃብ ከማርኸናዩ ዝደሊ። ንኡ ጥራይ ከንርታዕ ኢዩ ዝደልየና። ከምቲ ናቱ ናብራ ከንገብርዩ ድልየቱ።

ንሰባት ድኬትኩም ኩሉ ከመልኣልኩም ኢዩ ብምባል እንተ ረቲዕዮናም፣ ንኹሉ ስጋዊ ድሌታቶም ዘዕግብ ምንቅስቃስ እናገበርና ኢና ንነብር። ንስጋዊ ድሌታቶም ካብ ምምላእ ዓዲ ምስ ንውዕል፣ ክርስትና ትርጉም ዘይብሉ እምነትዮ ብምባልዮም ሓዲጎምዎ ዝኸዱ። ንሸመተ ንዝመጹና ደቀ-መዝሙር ከንገብርም ቀሊል ኣይኮነን። ህይወትካ ምቕባጽ እቲ ቀዳማይ ክኸዉን ዘለዎ ኢዩ። ከምቲ ገለ ሰባት ዝብልዎ፣ ክርስትና ምንም ዋጋ ምስ ዘይትኸፍለሉ፣ ድሌት ኮንካ ጥራይ ኢኻ ትተርፍ፣ በንጻሩ ድማ ከይፈተንካ |ከይጸዓርካ| ከቢድዮ ትብሎ ነገር ኣይኮነን ። ነገር ግን ክርስትና ብናትና ጸዕሪ ዘይኮነስ፣ ብጸጋ ብመገዲ ፍጹም ርእሰኻ ምግዛእ ኢዩ።

2. ስለዚ፣ ሓዲሽ ኪዳን ናይ ነገራዊ በረኽት ኪዳን ሙጺኑ ኣይትኣምንን ኢኻ ማለት ድዩ?

ፍጹም፣ ሓዲሽ ኪዳን ናይ ነገራዊ በረኽት ኪዳን ኣይኮነን። ሓዲሽ ኪዳን ናይ ክብሪ ኪዳን ኢዩ። ከምዚ ድማ ይብለና፡ ህይወትና ንየሱስ ምስ ሃብና ብምንታይ ንሓልፍ ብዘየገድስ፣ የሱስ ብህይወትናን ናብራናን ኩሉ ግዜ ንኣቦ ዝኸውን ክብሪ ኢዩ ዘዳሉ። ናይ መስቀል ተኣምራት |ውዕለት| ንመከራና ከይተረፈ ውን ናብ ክብሪ ክቅይር ክእለት ኣለዎ።

ብሉይ ኪዳን፣ ናይ ግዜያዊ በረኽት ኪዳን ኮይኑ፣ ብሓፈሻዊ ኣዘራርባ ገና ውን ኣብ ስድራቤታትን ሕብረተ-ሰባትን፣ ሃገራትን ይሰርሕ ኢዩ። ሓጥያትን ስሰዐን - ሕማም፣ ውርደት፣ ፍርሃ፣ ተነጽሎን ድኽነትን ዕንወት ኢዩ ዘምጽእ። ጽድቂ ግና ንህዝብታት ልዕል ኢዩ ዘብሎም። ኣህዛብ ብምኽንያት ካፒታሊዝም ወይ ዲሞክራሲ ኣይኮኑን ዝባረኹ፣ ብኸንያት እቲ ሓፋሽ ህዞም ነተን 10 ትእዛዛት ዘለዎ ኣረኣኢያ እንበር።

ሓዲሽ ኪዳን ዝበለጸ ኪዳን ኢዩ። ኣብዚ ኪዳን እዚ ኣምላኽ ኣብ ውሽጢ ህዝቡ ብመንፈሱ ይነብር እንበር ከምቲ ዝበለየ ኪዳን ኣብ መንጎ ህዝቡ ጥራይ ኣይኮነን። ህዝቡ መቅደሱ |ማሕደሩ| ኮይኑዩ። ክብሪ ናይዚ መቅደስ እዚ ድማ ንኣምላኽ ብዝኸነ መገዲ ክብሪ ምሃብ |ምቕራብ| ኢዩ።

ምዕራፍ አርባዕተ

ማሕፋዳ፣ ለቕታን፣ አሳእንን፣ ሰላምታን

“ማሕፋዳ ለቕታን አሳእንን ኣይትማልኡ፣ ኣብ መገዲ ንሓደ እኳ ከማዓልካ ኣይትበሉ” (ሉቃ 10:4)

ሀ) ማሕፋዳን ተልእኾን

ኣብዚ ክፍሊ ጽሑፍ ትሕት ኢልና ምስ እነገብብ፣ የሱስ ንደቀ-መዛሙርቱ ኣብ ዝኸድዎ ቦታ “ወዲ ሰላም” ክረኽቡ እሞ፡ ኣብ ቤቱ ክኣትዉ ምስኡ ክበልዑን ክሰትዩን ይነግሮም። ምስ እዚ ሰብ ኣብ ቤቱ ክነብሩ ኣብኡ ድማ ከግልገሉ ኢዩ የሱስ ዝእዝዝ ዘሎ። ንጉዕዞና ብዘይ ዝኾነ ገንዘብ ምስ ንብገስ፡ ንመዓልታዊ ናብራና ኣብዚ “ወዲ - ሰላም” ኢና ክንምርኮስ። እንበኣር እዚ ማሕፋዳ ዝብል ቃል፡ ቃል ብቃሉ ከምዚ ዝገለጽናዮ ማለት እኳ እንተኾነ፣ ምሳሌ ናይ ሓደ ኣብ ልዕሊ ካልእ ዝህልዎ ጽልዋን ሓይልን ዉን ኢዩ። ኣብ ንሓድሕድና ዘሎ ናይ ሓይሊን ጽልዋን ፍልልይ ኣብ ዝምድና ብኸመይ ንኣልዮ ኣዝዩ ኣገዳሲ ነገር ኢዩ።

ኣብ ንኸዶ ዘበለ ገንዘብና ምሳና ምስ ንማልኡ፣ ኣብቲ ቦታ ንዓና ዝምቕኣና ደሴት ክንፈጥር ሓይሊ ይህልወና። ናይ ምዕራብ ሚስዮናውያን፡ ኣብ ብዘላ ዓለም ልክዕ ከምዚ ኢዮም ገይሮም። ኣብ ዝኾነ ሃገር ኬድካ፡ ብጽኑዕ መናድቕ ዝተሓጸረ ጽቡቕ ኮምፓውንድ ናይ ምዕራባውያን ትረክብ ኢኻ። ኣብ ዉሽጢ እዚ ካምቦ መንበሪ ኣባይቲ፣ ቤት-ትምህርቲ፣ ቤት-ክርስትያን፣ ምናልባት ዉን ክሊኒክ፣ ምእለዩ ዘኽታማት፣ ቤት-ትምህርቲ መጽሕፍ ቕዱስ ይርኽብ ይኸውን። ሰባት ገንዘብምን ሓይሎምን ግዚኦምን ኣፍሲሶም ከምዚ ዓይነት ማእከላት ምህናጽም፣ ነቶም ምዕራባውያን ምቕትን ሓይሊን ቁጽጽርን ንኸሰምዖም ጥራይ ኢዩ።

እንበኣር ብመሰረት እዚ ዝተጠቐሰ ኣገባብ፣ ተልእኾ ማለት - ካብቲ ዘለኻዮ ባህላዊ ከባቢ ክንዲ ዝከኣለካ ሰባት ናብ ካምቦኻ ብምምጻእ፡ ናይ ሕብረተሰብም መራሕቲ ንክኾኑ ብዝብል ሽፋን ናይ ምምሃርን ምስልጣንን ንጥፈት ምክያድ ማለት ኢዩ። ኮይኑ ግን እቲ ናይ ከባቢ ባህሊ፣ ሂንዱ፡ ቡድሂስት ወይ እስላም ምስ ዝኸውን፡ እቲ ኣብዚ ባህሊ እዚ ከጋጥም ዝኽእል ዝኸፍኦ ዕንወት፡ ሓደ ሰብ ናብ ክርስትና ምስ ዝመጽእ ኢዩ። እዚ ናይ ስሕበት ሞዴል፡ ነቶም ባህሎም ዘዩድንቁ መንእሰያት ዓላማ ዝገበረ ኢዩ።

ናብ ዉሽጢ’ዚ ናይ ተልእኾ ካምቦ ዝመጹ፡ ኣስማቶም ናብ ናይ ክርስትና ስም ይቕይርዎ፣ ኣከዳድናእም ይቕይሩ፣ ኣብታ ደሴት (ካምፖ) ከገልግሉ ድማ ይዕለሙ። ከምቲ ማርሻል ማክሉሃን ዝብሎ “እቲ መልእኽቲ’ዩ መንጎኛ”፣ ስለዚ ድማ እዞም መንእሰያት ስልጠና ብዝረኽቡ መጠን፣ ኣብ ሓደ ነገር እዮም ዝርዕሙ፣ ንሱ ድማ እቲ እንኮ መራሕቲ ዝኾንሉ መገዲ፡ ባድላ ተኸዲኖም ኣብ ብናይ ምዕራባውያን ገንዘብ ዝተሰርሐ መድረኽ ተሰቂሎም ክሰብኩን ኣብ ማእከል እቲ ኮምፓውንድ ክዓዩን ጥራይ ሙኳኑ ኢዩ።

ከምዚኦም ዓይነት ካምቦታት ምህናጽ ኣዝዩ ብዙሕ ወጻኢታት ዝሓትት ስለዝኾነ፣ ዉሑዳት ጥራይ ኢዮም ዝህነጹ። እዚ ለጽ ድማ ነቲ ጸገም ይውሰኽሉ ። ኣብ ርእሲዚ ውን ኣብቲከባቢ ናይ ጸረ ክርስትና ወይ ጸረ - ምዕራባውያን ስሚዕታት ምስ ዝለዓል እዞም ትካላት ኣብ ሓደጋ ምዕናው ኢዮም ዝወድቁ። ብተወሳኺ፣ ከምዚ ዓይነት ዝሊፍ ባጀትን ብዙሕ ዓይነት ሞያዊ ኣገልግሎትን ዝህብ ትካል ተዓቂቡ ከምቲ ምዕራባውያን መወልቱ ዝደልዩዎ ኮይኑ ንክኸይድ፣ ኩሉ ግዜ ዘዩቓርጽ ምዕራባዊ ዓቕሚ ሰብን ፊንውንስን ኢዩ ዝጠልብ።

እቲ ተአማሙ ዘሎ ሸቶ፡ ደቂ ዓዲ ድልዎት ምስ ኮኑ ሓደ መዓልቲ ናይዚ ትካል ዋናታትን ኣለይቲን ክኾኑ ኢዮም ዝብል ኢዩ። ኮይኑ ግን እዛ መዓልቲ እዚአ ንኹሉ ግዜ ትመጽእ ኣይትመስልን ኢያ። እታ ወርቃዊት መምርሒት፡ “እቲ በዓል ወርቂ’ዩ ሓጋጊ ሕጊ” ኩሉ ግዜ ኣብ ቦታኣ ኢያ።

እቲ ካልእ ሓቂ ድማ፡ ዝተሓላለኸ ነገራት ክመውት ከሎ፣ ቀሊል ነገራት ግና ይስሰን። ከምዚ ዓይነት ማእከላት ብዘይ ናይ ግዳም ሓገዝ ብቀሊሉ ዝዕቀብ ኣይኮነን። ኣብዚ ጉዳይ የሱስ ከም ዝገለጸ፣ እቲ ብቀሊሉ ዝስሰንን ኣብ ማእከል እቲ ህዝቢ ዝዓዩን ኢዩ ንመንግስቲ ኣምላኽ ከም ትግለጽ ዝገብራ ።

እታ ዝተሓላለኸትን፣ ናይ ግዳምን ጽግዕተኛን ዝነበረት ማሕበር ቻይና ብማእ ዓንያ። እቲ ቀሊልን ብልቢ ዝተሓዘን ኢዩ ዝስሰን። ምናልባት እቲ ኣዝዩ ዘተሓሳስብ ሸግር፣ ሰባት ዝያዳ ኣብዘን ትካላት ብዝተማህሩ ካብ ስድራቤቶምን ኣዕሩኹምን ባህሎምን ዝያዳ ይንጸሉ፣ በዚ ድማ ኣብ ከባቢኦም ኣዝዩ ንኡስ ጽልዋ ጥራይ ይህልዎም። ኩሉ እቲ ዝፈሰሰ ገንዘብ ዉን ኣብቲ ባህሊ ዘምጽኦ ጽልዋ ኣይህሉን፣ በኣንጻሩ እኳ ደኣ ተነጽሎን ጽልኣትንዮ ዘማዕብል። ናይቲ ከነመዝግቦ ተሊምና ዝወጸና ዓወት፣ ልክዕ ግልባጡ ኢዩ ዝኸውን።

ለ) ለቕታን ባህልን

የሱስ ምስ ለቕታ ዝኾነ ባእሲ የብሉን። ኣነ ብወገነይ ብዙሕ ግዜ ዝስከማ ሓንቲ ኣላትኒ። ቦርሳ፡ ባልጃ፡ ካርጎ ... እቲ ኩሉ ግዜ ንብረትና ንጸረሉ መገዲ እዩ ። ለቕታ ተምሳሌት ናይ ባህላዊ ባልጃታትና - ማለት ንፈትዎን ዘይንፈትዎን፡ ባህግታትና፡ ኣከዳድናና፡ ልምድታትና፡ ጣዕሚ ሙዚቃና፡ ማሕበራዊ ኣገባባትና፡ ናይ መርዓ ወግዕና፡ መግብና ... ወዘተ ኢዩ። ለቕታ ኢዩ ምስ ማሕፉዳ ዝዛመድ፣ እዚ ማለት እኹል ገንዘብ እንተሎና ኣብ ዝኸድናዮ ቦታ ናትና ባህሊ ከነተግብር ኣይጽግመናን ኢዩ። ሚሰናውያን ኣብ ብዘላ ዓለም ከምዚ ኢዮም ዝገበሩ። እዚ ኣገባብ ኣብቶም የሱስ ከነርእዮም ዝመጸና ኣህዛብ ብርቱዕ ምድንጋራት ኢዩ ዝፈጥር። እታ መንግስቲ እንታይ ኢያ፣ ባህልናኹ እንታይ ኢዩ? ብዙሕ ግዜ እቲ መልሲ ናይ ክልቲኡ ሓደ ኢዮ ዝመስል! ብዙሕ ግዜ ንምዕራባዊ ነገራት ዝነጽግ ባህሊ ንየሱስ ዉን ከነጽጎ ይርኤ ኢዩ። ናይዚ ምኽንያት ምዕራባውያን ምስዮናውያን ንባህሎምን ንየሱስን ምሉእ ብምሉእ ሓዋዊሶም ኣብ ኣእምሮ ሰባት ከም ዘይነጻጸል ጌሮም ስለ ዝሰኣልዎ ኢዩ።

እቶም ቀዳሞት ምዕራባውያን ምስዮናውያን፣ ንደቀባት ቋንቋኦም ብብሉጽ ኣገባብ ብምምሃርን፣ ልምድታት ሙዚቃ ብምስልጣንን ኣዝዮም ፍሉጣት ኢዮም ዝገብሩ። በዚ ድማ ሰባት ብቋንቋ ጀርመን፣ብቋንቋ ሆላንድን እንግሊዘኛን መዛሙር ከዝምሩ ይኸእሉ። ንከምዚ ዓይነት ባህላዊ ልዕልነት ንመሻኽነሉ ንኸውን፣ ናይ ብሓቂ ግን ካብ ተጽዕንኡ ሓራ ዲና?

ገና ሰባት ናባና ክመጹ ንደሊ እንተ ደኣ ሃሊና? ናባና ክንስሕቦም ከሎና ናብ ቦታና፡ ናብ ባህልና፡ ናብ ንሕና ንቆጻጸሮን ንዓና ዝምቐኣልናን ክንስሕቦም ክንህቅን ኣሎና ማለትዩ። እዚ ተግባራት እዚ ኸኣ ኣንጻር እቲ የሱስ ብግልጺ ንኸይንገብሮ ዘጠንቀቐና ይኸውን። እዚ ድማ ጵሮሶሊታት ምግባር ኢዩ (ማቴ 23:15) ። ጵሮሶሊት ንዓና ዝመስል፣ ከማና ዝዛረብ ከማና ዝጽሊ፣ ኩሉ እቲ ኣብ ሃይማኖትና ዘሎ ተጻሕፊን ዘይተጻሕፈን ሕጋጋት ዝሕሉ ማለት ኢዩ ። ኣብዚ፡ እቲ ትኩረት ዝወሃቦ ግዳማዊ ስርዓትን ትርኢትን ኢዩ። ናይ ማሕበርና ባህሊ፡ ብሓደ ክመስሉ ዝደልዩን፡ ብሓደ ዓይነት ኣገባብ ጸሎትን ኣምልኾን እተቐየዱን፣ ንሓደ ዓይነት ስርዓት ህዝባዊ ኣረኣእያ ዝምእዘዙን ሰባት ዝመልኤ ኢዩ። ኣብ ገለ ኮማት እቲ ግቡእ ኣከዳድና ብሉጽን ክቡር ክዳውንቲ ምኽዳን ይኸውን። ኣብ ገለ ድማ መመላኸዒ ምግባር ሓጢያት ዝበሃሉ ኣሎ። ኣብ ገለ ኸኣ ተራ ኣከዳድና ምስ ትለብስ ዝያዳ ቅቡል ትኸውን። ግዳማዊ ኣገባባት ምኽታል ኣብ ኮምካ ተቐባልነት የውህበካን የመጉሰካን

፡፡ ኮይኑ ግን ኣብ ትሕቲ እቲ ሰብ ዝሪእዮ ብወሽጢ ብዙሕ ግዜ ዉድድር ንስልጣንን ፣ ህርፋን ንዓብላልነትን ፣ ቅንኢን፣ ሓሜትን፣ ሕቡእ ሓጥያትን ኢዩ ዘሎ፡፡

ኢዮጊን ፒተርሰን ንገላትያ 4፡17 ክትርጉማ ከሎ ነዚ ዲናሚክስ ተዛራብሎ ኣሎ፡ “ናይ ስሕተት መምሃራን ብዘይ መጠን ኢዮም ብሓሶት ዝውድስኹም፣ ግናኽ ሃቕናኡም |ድርጅቶም| ብልሹው ኢዩ፡፡ ካብቲ ኣብ ኣምላኽ ዘሎ ሓርነት ክፈልዩኹም ድማ ኢዮም ዝደልዩ፡፡ ብኸምዚ ድማ ንርድየት ይኹን ንምርሒት ኩሉ ግዜ ኣብኡም ከም ትውከሉ ይገብሩ፡፡ እዚ ድማ ንዓኣቶም ገለ ኣገዳስነት ከም ዘለዎም ከም ክስምዎም ይገብር (ካብ the message ዝብል ጽሑፍ Eugene Pterson እተወሰደ)፡፡

ጽኑዕ ግዳማዊ ርድየትን፡ ቅቡል ዝኾነ ቅዲ ናብራ ምህላውን፣ ከምኡ ዉን ሕሉፍ ሃይማኖታዊ ምንቅስቃሳት ምግባር ዝበዝሐ ግዜ ከም ጉልባብ ንሕቡእ ሓጥያት ይውሰድ እዩ፡፡ እንነብር ወይ ብጸጋ፣ ወይ ብወልፊ ኢና!

እቲ ዲናሚክስ ከምዚ ክመስል ይኽእል፡- ሓደ ሰብ ናይ ኣወለፍቲ ቀመማት ግዙእ ይኸውን፣ ወይ ሓደገኛ ኣካይዳ ይህልዎ እሞ በቲ ዘለዎ ኮም ተቐባልነት ንክረክብ ድማ ዝከኣሎ ክገብር ይብገስ፡፡ ብርግጽ ዝያዳ ብዝዓበደሉ ብመንእሰያት መዛንኡ ኣድናቓት ይረክብ ይኸውን፡፡ ምስ ግዜ ግን ከምዚ ዓይነት ናብራ ኣሰልክደዎ ክቐየር ይውስን፡፡ ብቅንዕናን ብሓቅን ተለዊጦ ሓድሽ ቅዲ ናብራ ክጅምር ይኽእል ይኸውን፡፡ ኮይኑ ግን እዚ ድሌት ናይ ተቐባልነት ምርካብ ብእግዚኣብሄር ኣቦ ተቐባልነት ምስ ዘይንረክብ፣ ብቀሊሉ ተቐባልነት ናብ ዝህቦ ሃይማኖታዊ ኮም ብምኻድ ኢዩ ግዳማዊ ስርዓትን ሃይማኖታዊ ሃላኽለኽን ዘብዝሕ፡፡ ኣለባብሳኡ ይቐየር፡፡ ገንዘቡ ንምጽዋት ይህብ፡፡ ኣብ ኩሉ ጉባኤታት ይሳተፍ፡፡ እቲ በዚ ሓዲሽ ባህርዩን ቅዲ ናብርኡን ዝረኽቦ ተቐባልነት ኣዝዩ ባህ የብሎን ይፈታዎ ድማ፡፡ ኮይኑ ግን ድሕሪ ገለ ግዜ፣ እቶም ኣብ ዙርይኡ ዘለዉ ሃይማኖታውያን ሰባት ከም እተጠቐሙሉን ከም ዝመዝመዝዎን ኮይኑ ይስምዖ፡፡ ብቅሬታን ምረትን ድማ ተቃውሞኡ የስምዕ፡፡ ምናልባት ዉን ናብቲ ናይ ቀደም ወልፉ ይምለስ ይኸውን፡፡ ንሓደ ወልፊ ብኸልእ ወልፊ ኢዩ ዝትክእ፡ ናይ ዕውልና ንጥፈታቱ ብሃይማኖታዊ ንጥፈታት ኢዩ ዝቐይሮ፡፡ ብጸጋን ብሓርነትን ብፍቕሪ ኣምላኽን ክነብር ፍጹም ኣይመሃርን ኢዩ፡፡ ሕሉፍ ህርፋን ንተቐባልነት፡ ብብዙሓት ከም ተማእዛዝነትን ከም መንፈሳውነትን ክርኤ ይኽእል ኢዩ፡፡ እዚ ኢዩ እምበኣር እቲ ልቡ ፍጹም ብክርስቶስ ዘይነደደ፡ ምሉእ ለቕታ ግዳማዊ ስርዓት እተሰከመ ጽርሶሊት፡፡

እቲ ጉዳይ ብዛዕባ ምልዋጥ ልቢ ኢዩ፡፡ ደጊምና ፒተርሰን ካብ ዝጸሓፎ ምስ ንርኢ፡ “ጳውሎስ ብመገዲ የሱስ ዝተማህሮ እንተሎ፣ ኣምላኽ ሰባት ብሓደ ዝደልዩዎ ቅዲ ናብራ ንክኸዱ ዝጥቀሙሉ ሓደ ግሕዝ ነገር ዘይመጹኳ ኢዩ፡፡ ንሱስ ብሓርነት ክንነብር ሓራ ዘውጽኣና ናይ ግሊ መድሓኒና ኢዩ፡፡ ኣምላኽ ብግዳም ኮይኑ ዘይኮነ ዝሕይለናስ ካብ ውሽጥና ኢዩ ሓራ ዘውጽኣና ፡፡ ከምቲ ኣብ ናይ ከረን ስብከት እተራእየ፣ ናይ የሱስ ትእዛዛት ኩሉ ምስ ልቢ ዝተሓሓዝ ኢዩ - ከም እኒ ንዝበደሉና ምሕረት ምግባር፣ ንዝበደልናዮም ምኽሓስ . . . ወዘተ፡ ኣብ ክንዲ ክርኣየልና ኣብ ቅድሚ ሰባት ሃይማኖታዊ ሃልኪታት ምግባር ንኣምላኽ ኣብ ሕቡእ ምድላይ፡፡ ኣምላኽ ናይ ጭውነትን እምንቶን ናይ ሓድነትን መንፈስን ኣምላኽ ኢዩ፡፡ መሰረት ኣድማስ፡ ፍቕራዊ ምዝማድ ደኣ እንበር ሕጊን መነትን ኣይኮነን፡፡ ኣምላኽ ናይ ስነ-መለኮት ኮምፒተር ስለ ዘይኮነ፡ ወደ-መዝሙርነት ብቀንዱ ብዛዕባ ቅኑዕነት ሰረተ-እምነት ኣይኮነን፡፡ ንሱ ፍቕሪ ኢዩ፡፡ ኣድማሱ ተዛማድነት ኢዩ፡፡ ወደ - መዝሙርነት ብቐንዱ፣ ዝምድና ካብ ንጹህ ልቢ ማለት ኢዩ፡፡

ናብ “ወዲ-ሰላም” ናይ ባህልናን ወግዕናን ለቕታ ተስኪምና ኣይኮናን ንኣቱ፡፡ ናብ “ወዲ-ሰላም” ብናይ ፍቕሪ ልብን፣ ብኣኽብሮትን ብሓርነትን ኢና ንኣቱ፡፡ መንግስቲ ኣምላኽ ናይ ውሽጢ ኢያ፡፡ እቲ ክንሰብኮም ዘለና እዚ ጥራይ ኢዩ! እዚ ጥራይ ኢና ነካፍል፡፡ እቲ ሽቶ ኣዕፋኽ ምግባር ደኣ እንበር ጽርሶሊታት ምፍራይ ኣይኮነን፡፡

ሐ) አሳእን አገባብን ብሩችኮን

የሱስ አንጻር አሳእን እንታይ አለዎ? ከምኡ ከብሎም ከሎ ምናልባት አብ አእጋሩ ጽምዲ አስእን ለቢሱ ነይሩ ይኸውን። ከም ናተይ እምነት አብ ሉቃስ 10 ተጠቂሱ ዘሎ አሳእን፤ ንነገራት ከመይ ትትግብሮም ዝውክል እዩ። ብኸመይ ዓላማ ኢና ምስ የሱስ ንጉዓዝ ዝውክል ኢዩ።

ዛንታ ናይ ሓደ ብሩስ ኦልሰን ዝተባህለ ፈላሚ ሚሶንያዊ ናብ መቲሎን ዝተባህሉ አብ ማእከላይ አሜሪካ ዝርከቡ ናይ ዘመነ እምኒ ዓሌት ቅያሕቲ ህንዳውያን፤ አዝዩ አለዓዓሊ እዩ (ንሳቶም ብርቶኮ ኢሎም ኢዮም ዝጽውዕዎ ዝነበሩ)። ንሱ ቢቃ ቃል ብቃሉ ብዘይ ዝኾነ ነገር፤ ምንም ከይሓዘ ኢዩ ናብቲ ጫካ ዝኾነ ቁሽቶም ዝኸደ። ብርግጽ ማሕፉዳን ለቕታን ዝበሃል ኣይነበርን። ልክዕ ከምኡም ኮይኑ ድማ አብ መንጎኡም ነበሩ። ቋንቋኦም ዉን ተማሂሩ። ዝኾነ ዓይነት ናይ ቀረብ ይኹን መድሃኒት ደገፍ ካብ ሃገሩ አሜሪካ ኣይደለየን። ብዙሕ ግዜ ብዓሶ ዳርጋ ሞት በጺሑ ኢዩ፤ ብቐጻሊ ምስ ባልዓት ተቓሊሱ። ድሕሪ ክልተ ዓመት ሓደ መንእሰይ ናብ ክርስቶስ ኣምጺኡ፤ ድሕሪ እዚ ድማ ብዙሓት ናብ ክርስቶስ ከመጹ እዮም ዝብል እምነት ኣሕደሩ።

ይኹን እምበር እቲ ዝደሓነ መንእሰይ፡ ወንጌል ንምንጋር ግዜኡ ኣይኣኸለን ብዝብል ምኽንያት ሰገጥ ስለዝበለ፡ ኦልሰን ክሓርቕን ክስምዖን ጀሚሩ። እዚ ዝተለወጠ መንእሰይ አብ ህዝቡ ብዛዕባ ወንጌል ምንም ክዛረብ ዘይምድላዩ ንኦልሰን ፍጹም ክርድኦ ኣይከኣለን። ባህሊ ናይዞም ዓሌት ኣፍኣዊ ስለዝኾነ፡ ታሪኽም ካብ ወለዶ ንወለዶ ብምትራኽ እዩ ዝመሓላለፍ። ሓደ ናይ ትረኻ ምሽት ይህልዎም እሞ፡ በብተራ እቲ ዘጽንዕዎን ዝዘከርዎን ዛንታ ናይ ዝነኛታቶም ይነግሩ። ኦልሰን ብዙሕ እዋን ኣብዚ ናይ ትረኻ መደብ ተሳቲፉ እዩ፡ ምንም ትርጉም ሂብዎ ግን ኣይፈልጥን እዩ። እዚ ግን ከሳብ እታ እዚ ሓድሽ ወዲ መዝሙር ሎሚ ምሽት ናይ ትረኻ ግዜ ናባይ እዩ ዝበሎ ጥራይ እዩ። ትረኽኦ ድማ ብዛዕባ ሓደ ካብ ሽማግሌታቶም ቀደም ዝሓለሞ ሕልሚ ነበረ። ሕልሚ ናይቲ ሽማግሌ፡ ሓደ ጸዕዳ ሰብኣይ ናብ ዓዶም መጺኡ ኣብ ጉንዲ ተኸሊ ባናና ተቐሚጡ ብዛዕባ ወዲ ኣምላኽ ክነግሮም እዩ ዝነበረ። እዚ መንእሰይ ነዚ ሕልሚ እዚ ብምዝንታዉን ብምትርጓምን ተፈጻምነቱ ብኦልሰን ከም ዝረኸበን ብዛዕባ እቲ ናይ መጽሓፍ ቅዱስ ወዲ ኣምላኽ ተዛረበ። በዛ ምሽት ዝበዝሑ ካብቶም ኣብዛ ሰፈር ዝነበሩ ዓሌት ህንዳውያን ሰዓብቲ የሱስ ኮኑ።

ኦልሰን ማሕፍድኡን ለቕትኡን ብድሕሪት ሓዲግዎ እዩ። ገና ግና ናይ አሜሪካ አሳእን ኣብ አእጋሩ ኣሎ። እቲ ቀዳማይ እተለወጠ፡ ነቶም ዓሌት ብውልቂ እናረኸበ ከዘራርበም እዩ ዝደሊ ነይሩ። እቲ ልዉጥ ድማ ከምዚ ዓይነት አገባብ ኣተገባብራ ኣይርድኦን እዩ። ናቱ ዓለም ኣፍኣዊ ያታ፡ ሓባራዊ ህይወትን እዩ፤ ውልቃውን ናይ ጽሑፍን ዓለም ንዕኡ ኣይእንታዩን እዩ። ኣብ ኣፍኣዊ ዓለም፡ ሓድሽ ነገር ካብቲ ናይ ቀደም ሓቂ ጥራይ እዩ ዝውሕዝ፡ ንኹሉ ድማ የካትት። ኣብ ርእሲኡ ውን፡ ኣመለኻኸትኡ ኣብ ግዜ፡ ምዕራባዊ ኣይኮነን። ናይ ግዜ ጸቕጢ ዝብሃል የብሉን። ናይ ምዝንታዉ ግዚኡ ከም ትመጽእ ኣጸቢቐ ይፈልጥ እዩ።

ኩልና ኣብ ባህልናን ልምድናን ገለ ሕልፍ ዝበለ ኣረኣእያ ኣለና። እዚ ማለት ናትና ኣተሓሳስባን ኣተገባብራ ነገራትን እቲ ግቡእን እቲ ዝበለጸን እዩ፤ ናይ ካልኣት ግን ዘይባህርያውን ግጉይን ብማለት ንሓስብ። ብርግጽ ብዛዕባ ሞራላዊ ፍጹምነት ፍቅርን፡ ሓቅን፡ ምሕረትን፡ ጾታዊ ንጽህናን፡ ትሕትናን ኣይኮንናን ንዛረብ ዘለና። ሓድሽ ኪዳን ብዛዕባ ዝምድናዊ ፍጹምነት ክዛረብ ከሎ፡ እቲ ዝምድናዊ ኣምላኽ በይኑ መዐቀኒ ናይ ሓራን ንጹህን ልቢ ምጂኑ ይነግረና፤ ኮይኑ ግን ነዚ ናይ ልቢ ጉዳይ ከመይ ንገልጽን ንነብረሉን ግን ካብ ባህሊ ናብ ባህሊ ዝፈላለ እዩ።

መ) ዛንታ ጉዕዞ ገመል

ሐንቲ ሃገር ናይ ደቡባዊ ምብራቕ ኤስያ ንልዕሊ ሚእቲ ዓመት ዝኸውን እቲ ንቡር ንጥፈትን ኣገባብን ሚስዮናውነት እያ ርእያ፤ ዝተፈላለያ ማሕበራት ይመጽ፡ ካምቦታት ይህነጽ፡ ክሊኒክ፡ ቤት ትምህርቲ፡ ናይ መጽሓፍ ቅዱስ ትምህርቲቤትን ይገብራ። እቶም እተጠምቁ ሰዓብተን ነስማቶም ካብ ናይ ዓረብኛ ናብ ናይ ክርስትና ስም ክልውጥዎ ብንጥፈት ይምህራ። ካብቲ ናይቲ ከባቢ እስላማዊ ባህሊ ንኸፍለዩ ድማ ኣከዳድንኦም ክቕይሩ ይመሃሩ። እዞም ልዉጣት ኣብ መንጎ ምዕራባዊ ክርስትያናዊ ኮም ክሰርሑን፡ ክነብሩን ደቆም ከዕብዩን ከለዉ፤ ከም ውጽኢቱ ኣብ ህዝቦምን ባህሎምን ዝነበሮም ጽልዋ እናሃሰሰ እዩ ዝኸይድ። መንፈሳዊ ህይወት ኣብ ዙርያ ሓደ ካምፖን፡ ብምድወያን ምዕራባውያን ኣገልገልትን እተማእከለ እዩ። ኣብታ ሃገር ዘለዋ ማሕበራት ብዲኖሚነሽናት ዝተኸፋፈላ እየን። ምናልባት ነዚ ኩነታት ከም ግቡእን ቅቡልን ዝወስዶ ኣይሰኣንን ይኸውን!

ድሕሪ ናይ ሚእቲ ዓመት ዕዮ ብዝተፈላለያ ናይ ሚስዮን ማሕበራት ኣብዛ ልዕሊ 150 ሚልዮን ዝነበረላ ሃገር ቁጽሪ እተጠምቁ ኣመንቲ ኣብ ከባቢ 100,000 እዩ ደው ኢሉ ነይሩ።

ቅድሚ ከባቢ 15 ዓመት፡ ክልተ መንእሰያት ካብዛ ሃገር ናብ የሱስ መጺኦም፡ ገለ ቅኑዕ ዝኾነ መብጽዓ ድማ ኣትዮም። ኣስማቶም ይኹን ኣለባብስኦም ከይቀየሩ፡ ምስቲ ዘሎ ናይ ምዕራብ ክርስትያናዊ ኮም ድማ ሓደ ኮይኖም ከይርኣዩ ንባህሎምን ሕብረተሰቦምን ክብሪ ብምሃብ፡ ኣብ ባህሎም ብዘሎ ገለ ባእታታት ሓቂ ተጠቂሞም ነፍሳት ናብ ክርስቶስ ከምጽኡ ወሲኖም።

ኣብ ቁርኣን ገለ ብዛዕባ የሱስ ዝዛረብ ጥቕስታት ከምዘሎ ረኺቦም። ኣብ ሱራ ኣል ኢምራን (ምዕራፍ 3 ጥቕሲ 42-54) ብዛዕባ የሱስ ክዛረብ ከሎ፡ ካብ ድንግል ከም ዝውለድ፡ ተኣምራት ከም ዝገብር፡ ጻድቕ ከም ዝኾነ፡ ካብ ኣምላኽ ከም ዝመጸ፡ ናብ ኣምላኽ ውን ከም ዝምለስ ይጠቅስ። ኣብ ካልእ ጥቕሲ ድማ፡ ነቶም እሙናት ቅድሚ ዝኾነ ካልእ ጽሑፍ ምንባቦም ብሉይን ሓድሽን ኪዳን ከንብቡ መምርሒ ይህቦም። ኣብ ናይ ምስልምና ያትኦም ንምድሓን ዘድልዩ ኣርባዕተ መጽሓፍቲ ከም ዘለዋ ይዛረብ - ቁርኣን፡ ሃዲሳ፡ ብሉይ ኪዳን ከምኡውን ሓድሽ ኪዳን። ብሓባር ኮይኖም ቁርኣን ብምንባብ፡ ካብቲ ዘንብብዎ ድማ ሕቶታት ብምሕታት፡ “ደቂ ሰላም” ንኸፈልጡ ዝያዳ ሕቶታት ብምሕታት ንቅድሚት ገጸም ወጺኦም - ዋላ ሓድሽ ኪዳን ውን ክሓቱ ጀሚሮም - ናብ ገዝኦም ብምዕዳም ሰዓብቲ የሱስ ክኹን ንዝወሰኑ ክጥመቑ ክሓቱዎም ጀሚሮም።

ብዛዕባ መሓመድ እንታይ ከም ዝሓስቡ ምስ ዝሕተቱ፡ ኣብ ቁርኣን ባዕሉ መሓመድ ደላዩ ሓቂ ከም ዝኾነ እተዛረበ ይጠቕሱ። ብዛዕባ የሱስ ምስ ዝሕተቱ፡ ነቲ የሱስ ናብ ኣምላኽ ከም እተመልሰ ዝገልጽ ጥቕሲ የመልክቱ። ቁርኣን፡ የሱስ ፍጹም ከምዘይሞተ በንጻሩ መሓመድ ግን ከም ዝሞተ እዩ ዝዛረብ። ተወሳኺ መብርሂ ኣየድልን እዩ! እቲ ክርክር ከምጽእ ዝኸእል ኣወጊዶም፡ ኣብ ባህሎም ንቁርኣን ዘለዎም ፍሉይ ክብሪ ተጠቂሞም፡ ቁርኣን ባዕሉ ክዛረብ ኣፍቂዶም።

ናይ ደቂ መዝሙር ኮማት ኣብ ኣባይቲ፡ እንዳ ሻሂታት፡ ኣብ ናይ ንግዲ ቦታታትን ኣብ ቦታ ስራሕን ተመስሪተን። ገለ ልምዳውያን ኣመንቲ ነዚ ምንቅስቓስ ምስ ሰምዕዎ፡ ፍጹም ዘይከኣል (ዘይከውን) ብምባል እዮም ነጺጎም። ከም ኣበሃህሎኦም፡ እዞም ሓደሽቲ ደቀ- መዝሙር ብዘይ ናይ ክርስትያናት ኮማዊ ደገፍን ሓለዋን እምነቶም ከጽንዑን ክቕጽልዎን ዝከኣል ኣይኮነን። ብርግጽ ብዙሕ ብድሆታት እዩ ዘሎ፡ ኮይኑ ግን ሎሚ እዚ ምንቅስቓስ እዚ ልዕሊ ሓደ ሚልዮን እተጠምቁ ደቀ-መዝሙር ኣለውዎ፡ ገና ውን ይዓቢ ኣሎ። ምስ ልምዳዊ ምንቅስቓስ ክነጻጸር ከሎ፡ እዚ ምንቅስቓስ እዚ ኣብ ሓደ ዕስሪት ግዜ ናይቲ ልምዳዊ፡ ዓሰርተ

ዕጽፊ ምህርቲ ሓፊሱ። እዚ ምስቲ ሚስቶናውያን ኣብዚ ቦታ ወንጌል ንምፍላም ከቢድ ዋጋ እንዳኸፈሉ ዝገበርዎ ምንቅስቃስ ከዛመድ ከሎ፡ ኣዝዩ እተፈልየ ኣገባብ ኣተገባብራ ናይ ነገራት እዩ ዝኸተል። ብርግጽ እዞም ዲኖምነሽናል ሚስቶናውያን ኣዝዮም ውፉያትን፡ ትጉሃትን ብዙሕ መስዋእቲ ዝኸፈሉን እዮም። ነገር ግን ማሕፉድኦምን፡ ለቕቶኦምን ጸይሮም (ተሰኪሞም) እዮም ዘለዉ፤ ኣሳእናም ውን ገና ኣብ እግሮም ኣሎ። ገና ከሳዕ ሕጂ ውን ገለ ወገናቶም፡ የሱስ ብዘይ ናቶም መሪሕነትን ኣገባብን ኣብታ ሃገር ከሰርሕ ከምዘይክእል ዝኣምኑ ኣለዉ።

ሰ) ሰላምታን ዓላማን

ሰላምንታይ ኢና ኣብ መንገዲ ንማንም ከመዓልካ ዘይገብል? እዚ ዘይዕርክነታዊን ዘይዝምድናውን ይመስል። ኣብ ጉዳይ ሰባት ምርካብን ነቲ “ወዲ-ሰላም” ኣብ ምልላይ እንከሎና፡ እዚ ሓሳብ እዚ ግን ምስዚ ተጻራሪ ይመስል።

“ድሕርዚ ጉይታ ድማ ካልኣት ሰብዓ ሰርዔ፡ በብኸልተ ገይሩ ኸኣ፡ ናብቲ ንሱ ዚኸዶ ዘበለ ኸተማን ሰፍራን ቀቕድሚኡ ለኣኸም” (ሉቃ10:1)

እዞም ሰብዓ ፈቀዶ ዓድታት ዘወን ዝብሉ ኣይኮኑን፡ ናብተን የሱስ ዝኸደን (ክኸደን መዲቡ ዘሎ) ዓድታት ጥራይ እዮም ዝኸዱ። የሱስ ስትራተጂካዊ ውጥን ኣለዎ፡ ንሳቶም ድማ ንትግባረ ይኸዱ። የሱስ ብንጽር ከም ዝገልጽ፡ ኣቡኡ ከገብሮ ዝርኣዮ ጥራይ እዩ ዝገብር (ዮሃ 5:19)፡ ኣቡኡ ከዛረበ ዝሰሞዎ ጥራይ እዩ ድማ ዝዛረብ (ዮሃ 12:49-50)። ካብቲ ምስ ኣቡኡ ዘለዎ ዓሚቕ ዝምድና ተላዒሉ እዩ ዘገልግል። ንናይ ሰባት ድሌት ከማልእ ኢሉ ጥራይ ኣይኮነን ዘገልግል። ብርግጽ፡ ንሓደ ካብዞም ንኣሸቱ ዝገበርናዮ፡ ንየሱስ ከም ዝገብርናዮ እዩ። ብርግጽ ማቴዎስ 25ን ኢሲያስ 58ን መልህቓትን መዐቀኒታትን ናይ ኩሉ እንገብሮ እየን። ነገር ግን የሱስ ዘየሕወዮም ብዙሓት ኣብ እስራኤል ነይሮም እዮም። ብዙሓት ዘይተንስኡ ምውታት ነይሮም እዮም። ብዙሓት ዝብላዕ ዘይረኽቡ ጥሙያት ነይሮም እዮም። የሱስ ብናይ ኣብኡ ስጉሚ እዩ ብናይ ሰባት ድሌታት ዝሓለፈ። ብዙሓት ዘይኣተወን ናይ ሳምራውያን ከተማታት ነይረን እየን፡ ናብ ሓንቲ ግና ኣትዩ፡ ንርእሱ ድማ ፍቓድ ኣቡኡ መጊቡ (ዮሃ4:34)።

ናይ ሰባት ድሌት ኣዝዩ ብርቱዕን ፍጹም ኣህላኽን እዩ። ንናይ ሰባት ድሌት ግብረ-መልሲ ክንህበሉ ምስ እንበገስ፡ ክንሃልኸን፡ ሰላምንታይ ሰባት እቲ ኣነ ዝርእዩ ዘይርእዩ እናበልና ነንጸርጽጽን፡ ንኣምላኽ ድማ ዝያዳ ቀረብ (ጸጋ) ብዘይምሃቡ ንኸርየሉ። ንኸሉ ድሌታት ሰባት ከነማልእ ፈቐዶ ጎደና ኮለል ምባል ኣየድልየናን እዩ። እቲ ኣምላኽ ዝብሎ ዘሎ ክንፈልጦ፡ እቲ ዝገብሮ ዘሎ ክንርእዮን፡ ብኡ ድማ ምስኡ ክንጉዳዝ እዩ ዘለና። እዚ ናትካ ዓለም ኣይኮነን፡ እዚ ናትካ ማሕበር ኣይኮነን። ዓለም ናይ እግዚኣብሄር እያ፡ ማሕበር ድማ ናይ የሱስ ክርስቶስ!

“ንሕና መዓይይቲ ኣምላኽ ኢና እሞ፡ ንስኻትኩም ግራት ኣምላኽ፡ ህንጻ ኣምላኽ ኢኹም። ብዘይ እቲ ሰሩት መሰረት፡ ንሱ ኸኣ የሱስ ክርስቶስ፡ ካልእ መሰረት ሓደ እኳ ኺሰርት ዚኸእል የልቦን እሞ፡ ኣነ ኸምቲ እተዋህበኒ ጸጋ ኣምላኽ ብልሓተኛ ሃናጺ ኹይነ ነቲ መሰረት ሰረትኩ፡ ሓደ ኸልእ ከኣ ኣብ ልዕሊኡ ይህንጽ። ነፍሲ ወከፍ ውን ከመይ ገይሩ ኸም ዚህንጽ ይጠንቀቕ” (1ቆሮ 3:9-11)።

ጳውሎስ መዓይይቲ ኣምላኽ ምዃኑ ይፈልጥ እዩ። ከም ብልሓተኛ ሃናጺ እንታይ ክገብር ከም ዝግብኡ ይፈልጥ እዩ። ነቲ መሰረት ሰራቱ፡ ካልእ ከኣ ኣብ ልዕሊኡ ክሃንጽ ይነግር። ህንጻ ኣምላኽ እዩ፡ ግራት ኣምላኽ ውን! ኩሉ ክትዓም ዝክእል ኣይኮነን። ኣብቲ ንፍሉይ ዕማም ተዋሂቡካ ዘሎ ፍሉይ ጸጋ ኣተኩርካ ስራሕ፡ ነታ ትገብራ ድማ ብጽፈት ግበራ።

እቲ ማእከል (ሕምብርቲ) ናይ ኣገልግሎት፡ ናይ ሰባት ድሌታት ወይ ናይ ሰባት ጥዕናን ሓገሽን ሃብትን ደስታን ኣይኮነን። እዚ ሰብኣውነት እዩ። እቲ ሕምብርቲ፡ ኣምላኽን ክብሩን እዩ። እዚ'ዩ ንየሱስ ምስዓብ።

ብተደጋጋሚ ዝሕተቱ

- 1) ከም ዝገለጽካዮ ኣመንቲ ከም ባህሎም እንተ ኸይዶም፡ ምትሕውዋስ 'ዶ ኣይፍጠርን? ማለት ምትሕንፋጽ ናይ ባህልታትን ናይ ሓድሽ ኪዳን ናይ እምነት መሳርዕን?

ብርግጽ እዚ ኩሉ ግዜ ሓደገኛ እዩ። ኮይኑ ግን፡ ናይ ካልኣት ዘይጽቡቕ ባህሊ ምስ ወንጌል መንግስቲ ከይተሓናፈጽ ተጠንቂቕና ምርኣይ ክንክእሎ ከለና፡ ናትና ባህሊ ኣብ ዝተሓናፈጸሉ ግና ምርኣይ ይስኣነና። ሓደ ካብ እስላም ድሕረ-ባይታ ዝደሓነ ኣማኒ፡ ኣብ መዓልቲ ሓሙሽተ ግዜ ክጽልን፡ ንናይ ምስልምና ጾም ክሕልዎን - ማለት ብንጹር ንየሱስ ኢሉ ህይወቱ ኣብ ሓደጋ ኣእትዩ ክጽልን ክጸውምን ከሎ- ሓደ ናይ ምዕራብ ኣማኒ ይርበሽ ይኸውን። ይኹን 'ምበር፡ ንዓይ ዝያዳ ዘተሓሳስበኒ ናይ ሞዕራብ ርእሰ-ፍትወትን፡ ፍቅሪ ነገራውነትን፡ ስለዐን ምስ ወንጌል ተሓናፊጹ ንብዙሓት ማሕበራት ኣብ ናይ ብልጽግና ቆለ ኣእትይወን ምህላዉ እዩ።

ዝያዳ ዘተሓሳስበኒ፡ ክንደይ ኮን እዮም ናትና (ናይ ምዕራብ) ኣጋንኖ ኣብ- ህያባትን፡ ህቡብነትን፡ ዝናን ሓለፋን - ከም ወንጌል ተቐቢሎም ንማሕበር ናብ ናይ ህቡብነት ቆለ ቀይሮማ ዘለዉ። ንስሰዐ ከም ሃረርታ ኣምላኽ ኣጠሚቆም፡ ንሕሉፍ ህርፋን ዘለዎ ናብራ ድማ ከም በረኽት እግዚኣብሄር . . . ።

- 2) ገንዘብ እንተ ዘይተማላእካ ብኸመይ ደኣ ናይ ምጽዋት ዕዮ ትዓይን ንድኻታት ትድግፍን? እዚ ኣካል ናይ ዕዮናዶ ኣይኮነን ድዩ?

ብርግጽ ንኸልተ ዓላማ ኢና ገንዘብ ነዋጽእ (ንእኩብ)፤ ናብ ሓድሽ ከባቢ ሃዋርያዊ ጉጅለ ንኸንሰድድን፡ ንድኻታት ንኸንሕግዝን። እዚ ኣካል ዕዮና እዩ።

ይኹን እምበር እቲ ሕቶ ብኸመይ ነዚ ዕማም ነተግብሮ ዝብል እዩ። ኣብ ናይ ሓረስቶት ገጠር ንዘኸታማት ክንሕግዝ ምስ እንደሊ እቲ ዝበለጸ መገዲ እንታይ ይመስለካ? ናይ ምዕራብ ቅድን ደረጃን ዘለዎ ኩሉ ግዜ ድማ ንመካየዲኡ ብዙሕ ወጻኢታትን ሞያዊ ዓቕሚ ሰብን ዝሓትት ትካል መእለዩ ዘኸታማት ምህናጽዶ ወይስ ንስድራቤታት እታ ገጠር ብኸመይ ዘኸታማት ይኣልያ ደገፍን ስልጠናን ምሃብ?

ብርግጽ ኣብ ናይ ምዕራብ መእለዩ ዘኸታማት፡ ውቁብ መሕጸቢ ኣካላትን ከም ናይ ምዕራብ ዓይኒ ምድሪን ክህልዎም እዩ። ኣብተን ስድራቤታትን ዓይምን ግና ኣብ ገዝኦምውን ናይ ማይ ቡንባ ኣይህልዎምን ይኸውን። ኣየናይ'ዩ ንዕኡም ዝበለጸ?

እዚ ናይ ምዕራብ ትካል ኣዝዩ ብዙሕ ወጻኢታት ዝሓትትን፡ ገለ ቅሩብ ዘኸታማት ካብቲ ሕብረተሰብ ዘኣንግድን እዩ። ብዙሕ ሞያዊ ክእለት ዝጠልብ ስለ ዝኾነ፡ ክስስን ከቢድ እዩ። እቶም ደቂ ዓዲ ናይ ዘኸታማቶም ትካል ደኣ ይኹን እንበር፡ ከካይድዎን ከሰስንዎንሲ ዓቕሚ የብሎምን። ኣዝዩ ዝተሓላለኸን፡ ልዕሊ ዓቕሞምውን እዩ። ከምዚ ዓይነት ትካል ድኽነትን ዘይምኽኣልን ጽግዕተኝነትን ናይ ደቂ-ዓዲ ዘስገድድ እዩ። ቅርሕንቲ እዩ ዘለዓዕል። ኣብ ዓይም ዘይነብሩ ቆልዑ እዩ ድማ ዘፍሪ - ድሮ ድሌቶም ናይ ምዕራብ ቅዲ ናብራን፡ ናይ ምዕራብ ዕድልን ኮይኑ እዩ። ንደቂ ዓዲ ንስድራቤቶም ክኣልዩን ንዘኸታማት ኣብ ኣባይቶም ክኣልዩዎም እንተ ንድግፎም ከመይ ምኾነ? ምናልባት ከምቲ ገለ ኣዕሩኽና ኣብ ኬንያ ዝገብርዎ ዘለዉ ምኾነ። ገለ ብጾትና ኣብ ኬንያ ንሓንቲ ስድራ ብብሽክሌታታት ምስ ደገፍዎ፡ ቦተን ብሽክሌታታት ሰራሓ ን12 ህጻናት ክትኣሊ ክኢላ። እቶም ህጻናት ልክዕ ከምቶም ካልኣት ኣብ ማእከል ህዝቦም እዮም ዝነብሩ፤ እቲ ኣገባብ ከኣ ቀሊልን ክስስን ዝኸእልን እዩ። ከምዚ ዓይነት ኣገባብ ብውሽጣዊ

ጸጋታት ውን ከግበር ስለ ዝክኣል ንዝኸታማት ዳግማይ ስድራ ክረኽቡ ተስፋ ዝህብ እዩ። ከምዚ ዓይነት ኣገባብ ዘተባብዕን መሃዝነት ዘዕብን ካብ ጽግዕተኛነት ዘላቕቕን እዩ።

ንጠለብ ዘኸታማት ዘዕግብ ብዝሒ ናይ ምዕራባውያን መዕበይ ዘኸታማት ክንሃንጽ ዝክኣል ኣይኮነን፤ ንምንታይ ድኣ ነዚ ኣህላኽን ብዙሕ ፊናንሳውን ሰብኣውን ጸጋታት ዝበልዕ ፕሮጀክት ምትግባር ንቐጽሎ? ምኽንያቱ ከምዚኣም ዝበሉ ፕሮጀክታት፡ ሓይሊ ከም ዘለና ከስምዓና ዝገብሩና እዮም። ርግጽ እዩ እዚ ዓይነት ዲናሚክስ ይቐየር ኣሎ። ግናኽ ገና ነዊሕ ጉዕዞ እዩ ዝተርፈና። ቅልል ዝበለን፡ መብቓላውን፡ ዝዓብን፡ መሃዝነት ዘማዕብልን፡ ቀጻልነት ዘለዎን ሓላፍነት ዝህብን ዓይነት ፕሮጀክት ክንሓስብ ኣለና።

3) እቶም ከተማእክሎም ዘይከኣልካ ድሌታትኩ?

ኣምላኽ ካባኻ ንሓዕሊ ንድሌታት ኣዕሚቕ ከም ዝምልከቶም ትኣምን'ዶ? ንስለ ዓየይቲ ትጽሊ'ዶ? ዘለካ ድሩት ጸጋታት ንኸዓቢ ትጽሊ'ዶ? ንሱር ዝሰደደ ጸገማት ንምፍታሕ ሓድሽ ሓሳባትን ሜላን ክትረክብ ትጽሊ'ዶ? ካባኻ ዝተፈልየ ጻውዒትን ውህበት ጸጋታትን ምስ ዘለዎም ስትራቴጂካዊ ሽርክነት ክትገብር ትበገስ'ዶ? ንዓኣቶም ዝኸውን ክፉት ማዕጾ ኣለካ'ዶ? ወይስ ንኣምላኽ ኣብታ ንስኻ ክትገብራ እትኸእል ጥራይ ኢኻ ሓጺርካዮ ዘለኻ?

ሃገረ ብራዚል ዓቢ ሽግር ናይ ተናበይቲ ጎደና ህጻናት እዩ ዘለዋ። እዞም ህጻናት ሓሽሽ ይወስዱ፡ ማስትሺ ይሸትቱ፡ ንኸነብሩ ይሰርቁ። ኣብ ገለ ኣጋጣሚታት ኣባላት ፖሊስ፡ ነዞም ህጻናት ከም ፋሉል ከልቢ ቶኩሶም ከም ዝቐትልዎም ይዛረቡ እዮም። ገለ ብጾትና ኣባይቲ ሰሪሖም ካብ 10 -12 ዝኾኑ ህጻናት ብኣደን ኣቦን ጡብነት እናተኣልዩ ብሓደ ከም ዝነብሩ ገይሮም። እዚ ኣባይቲ እዚ ደስ ዘብል እዩ። ግናኽ ገና ኣሽሓት ህጻናት ኣብ ጎደና ኣለዉ። ሕብረት ኣብያተ-ክርስትያናት ብራዚል ብዛዕባ እዞም ህጻናት ገለ ነገር ክገብር ንመንግስት ሓቲቱ። እዚ ብሓቂ ሓላፍነት ናይ መንግስቲ ድዩ? ሓደ ዓርከይ ከም ዝበሎ፡ ነፍሲ ወከፍ መራሒ ወንጌላዊት ማሕበር ብራዚል ሓደ ቆልዓ እንተዘርዕዎም ኣብ ጽርግያ ወላ ሓደ ቆልዓ ኣይምተረኽበን።

በቲ ክትገብር ዘይትኸእል ድሌታት ደቂ- ሰባት'ዶ ትሽገር ኣሎኻ? ናይ እናቴ ተፊዛ ምኽሪ ስማዕ፡ “በቲ ኣብ ኢድካ ዘሎ ጥራይ ተበገስ፤ ክትገብር ትኸእሎ ጥራይ ግበር፤ ኣብቲ ክትገብር ዘይትኸእል ኣይተቐልብ።”

4) ኣምላኽ ናበይ ከም ዝሰደካ ብኸመይ ትፈልጥ?

የሱስ ፍሉጣት ዝኸደን ከተማታት እዩ ሓቢርዎም። ናበይ ከም ንኸይድ ብኸመይ ንፈልጥ?

ምስማዕን ምግባርን እዩ ዘድልየና። በዚ ምኽንያት እዩ መሰረት ማሕበር ነብያትን ሃዋርያትን ዝኾነ። ብዙሕ ጽቡቕ ሓሳባት ይህልወና ይኸውን፤ ግናኽ ንስምዕ ዲና? ከም ጴጥሮስ ኣብ ግብሪ ሃዋርያት 10፡ ከም ጳውሎስ ግብሪ ሃዋርያት 16 ናይ ሕልምን ራእን ቋንቋ ይርድኣና ድዩ? ከም ጳውሎስ (ሃዋ 18፡1-3) እቲ ናይ ሓዕሊ ጽውዓን ክፉት ስማይን ከነለልዮ ንኸእል'ዶ?

ንናይ ነዊሕ እዋን ሃረርታ ልብና ክንሰምዖ ንኸእል'ዶ? ኣምላኽ ኣባኻ እንታይ እዩ ኣቐሚጡ ዘሎ? ብዛዕባ እንታይ ንሓልም፡ ብዛዕባ እንታይ ንጽሊ፡ ብዛዕባ እንታይ ኢና ንሓስብ? ብዛዕባ እንታይ እዩ እምነትን ጸጋን ዘሎካ? ሕጂ ካብ ዘለኻዮ ክትበገስ ድሉው ዲኻ?

ምዕራፍ ሓሙሽተ

ሰላምኩምን ወዲ ሰላምን

“ኣብ ዝሓታኹምዎ ቤት፡ ቅድም፡ ነዛ ቤት እዚኣ ሰላም ይኹን፡ በሉ። ኣብኣ ወዲ ሰላም እንተተሉ፡ ሰላምኩም ኣብኣ ሺሒድር እዩ፡ እንተ ዘልቦ ግና፡ ሰላምኩም ኪምለሰኩም እዩ” (ሉቃ 10:5-6)

ሀ) ሰላም ንዓኹም ይኹን

እቲ ዝውቱር ሰላምታ ኣብ ሃገራት እስላም “ኣሰ-ሰላሙ ዓልዩኩም” ዝብል እዩ! ክትርጎም ከሎ “ሰላም ንዓኹም” ማለት እዩ። እቲ መልሲ ድማ “ዎ ዓልዩኩም ኣሰ-ሰላም” እዩ፡ ማለት “ንዓኹም ውን ሰላም”። የሱስ ልኸዕ ከምዚ እዩ ዝብል ዘሎ። ንሱ ምብራቓዊ ሰብ ኣብ ምብራቓዊ ባህሊ እዩ።

ንስኻ ኣብ ዝኸድካዮ ኩሉ ናይቲ ንጉስ ህላውነት እትጸውር ኣምባሳደር ናይታ መንግስቲ ምዃንካ ትፈልጥዶ? ከም ኣምባሳደር ናትካ መዝነት ንሰላም እታ መንግስቲ ምግልጋል ምዃን ትፈልጥዶ? ኣብቲ ዝዛዘነ ሰላምዶ ትእውጅ? ናብ ሓድሽ ኩነታት ብፍርሒዶ ወይስ ብሰላም ትኸይድ?

እቶም ንየሱስ ገና ዘይፈለጉዎ፡ ከም ትቕበሎምን ሰላም ከም ተምጸሎም ድዩ ዝስምዖም ወይስ ከም ትኹንኖም? ጎይታና “ዓርኪ ሓጥኣን” ተባሂሉ እዩ ተጸዊዑ። ከምኡ ስም ማእሪርናዶ? ኣብ ልዕሊኡን ዘለዎ ኣረኣጺ ቅዱስ ምዃን ከም ዝቕበለንን ስለዝፈለገ፡ ኣመናዝር ኣናድየናኦ እየን። ከም ዘይኩንኖም ስለ ዝፈለጡ ተገውቲ ምስኡ ፎኪስዎም እዮም ዝኸዱ። እቲ ናይ ቀዳምነታት ቀዳማይ፡ ንሰላም ምግልጋል እዩ። ኣብ ገለ ግዜ ብምግርጫው ዳርጋ ባህ ይብለና እዩ። በቲ ዝልዓል ምፍጣጥን ተቓውሞን ባህ ዝብለና ምኽንያት፡ እቲ ሓቂ ከነካፍሎም ፈቲንና ግናኸ ኣይተቐበሉናን መበሊ ስለዝኾነና ኢና። ሃይማኖታዊ መንፈስ፡ ብቃል ኣምላኽ ብዝልዓል ስደትን ግርጭትን ኩርዓት ምስ ተሰምዖ እዩ። ምናልባት ንኣቀራርባና እንበር ንየሱስኪ ኣይነጸግዎን ይኹኑ። እቲ ቀዳማይ ዕማም ሰላም ምእዋጅ እዩ። ንሓቂ ክትጸራ ኣየድልየካን እዩ፡ ንስኻ ኢኻ ኣብ ሓቂ እትጽወር! ኣብ ቀላጽሙ ተዛነ። እቲ መገዲ፡ ሓቂን ህይወትን ዝኾነ የሱስ፡ ከም ዓርኪ ንምግልጋል እናተሃንጠዩ መጺኡልካ ኣሎ። ንስኻ ሓላዊ ሓቂ ኣይኮንካን፡ ሓቂ እያ ንዓኻ እትሕልወካ። ሰላም ንዓኻ ይኹን!!

ለ) ንወዲ-ሰላም ምድላይ

እዚ ሰብ እዚ ሃለው በሃሊ (ደላይ) ስለዝኾነ እዩ “ወዲ-ሰላም” ተባሂሉ ዘሎ። ኣምላኽ ኣብ ልቢ እዚ ሰብ እዚ ይሰርሕ እዩ ዘሎ። እቲ ኣምላኽ ዝዓየሉ ዘሎ ክንግንዘቦ ይግባእ። እቲ የሱስ ክበጽሖ ዝደሊ ዘሎ ስፍራ ክንድህስሶ ይግባእ። ንኸምዚ ዝበለ ሰብ ብኸመይ ንረኽቦ?

እቶም ጉዕዞ ገመል ዝፈለሙ ኣሕዋት፡ ገለ እዋን ናብ መስጊድ ብምኻድ፡ ኣብኡ ምስ ዘለዉ ሰባት ቁርኣን ከንብቡ ይጅምሩ። ካብ “ሱራ እታ ሰበይቲ” የንብቡ እሞ፡ ትርጉሙ እንታይ ከም ዝኾነ ይሓቱ። ዓላማ ናይቲ ሕቶ ዝያዳ ሕቶ ንምፍጣር እዩ። ናብ ብዛዕባ የሱስን ሓድሽ ኪዳንን ንምሕታት ዝመርሕ ሕቶታት። ገለ እዋን ንካልኣይ ምዝርራብ ተመለሱና ኢሎም ዝሓትዎም ግዜ ውን ኣሎ። ገለ እዋን ድማ ገለ ሰባት ድሕሪኦም ስዒቦም፡ ንገዝእም ይዕድምዎም። ሓድሽ ኪዳን መጽሓፍ ቅዱስ ክህብዎም ውን ይሓትዎም። ምስኦም ነዊሕ ድሕሪ ምዕላል፡ ካልእ ግዜ ምስ ዓዲምዎም ገዝእም ብቤተሰቦምን ኣዕሩኽቶምን መሊኡ ይጸንሕ እሞ “እቲ ኩሉ ንዓይ ዝነገርካኒ ንገሮም” ድማ ይብልዎም።

ራእን ሕልምን ኣብ እስልምና ኣዝዩ ልሙድ እዩ። ስለዚ ከም መበገሲ ዕላል ብቐሊሉ፡ ራኢ ወይ ሕልሚ እንተድኣ ርእዮም ክትሓቶም ትኽእል። ምናልባት እዚ ሰብ ብዛዕባ የሱስ ራኢ ርእዮ እንተ ነይሩ፡ በዚ

ሕቶ አዝዩ ከግረም እዩ። እቲ ዝርአኻዮ ሰብኣይ ዘንጸባርቓ ክዳን ዝለበሰ ድዩ? ንስኻ ድማ ምርድኡ ብዘጸግም መገዲ'ዶ ተሳሒብካ ኢልካ ምስ ትሓቶ እም ኸአ አዝዩ ኢዩ ክድነኻ።

ወዲ-ሰላም ምስ ረኽብካ፡ ሰላምካ ኣብቲ ቤት ኢዩ ዝሓድር። እንተ ዘየልቦ ግና ሰላምካ ይምለሰካ። እዚ ሰላም እዚ አዝዩ ብርቱዕን፡ ሓደ ዓቢ ክፋል ናይቲ ሓዝካዮ ዘለኻ ምስክርነትን እዩ። ነቲ ወዲ-ሰላም ምስ ረኽብካዮ፡ ነቲ ትሰብኮ ሰላም ባዕሉ ከለልዮ እዩ። እዚ ድማ እቲ ሰብ ልቡን ዝዘኡን ከም ዝኸፈተ ምልክት እዩ። ኣብ ገለ እዋን እዚ ብጥበብ ሰባት ከይግበር ምጥንቃቕ ጽቡቕ እዩ። ጎይታ ኣብ ልቦም ይዓዩ ስለዘሎ ጥራይ ክኸውን ኣለዎ። እዚ ኣምላኽ ብኣኻ ኣቢሉ ዝገበሮ ናይ ሰላም ነገር፡ የሱስ ናይ ሰላም ዲናሚክስ ኢሉ እዩ ዝጽውዖ። ኣብቲ ብምክፍፋልን ብጽልኢን ዝመልኤ ልቢ፡ ኣምላኽ ሰላም ክመጽእ ከሎ አዝዩ ዘደንቕ ስራሕ ኢዩ! ወዲ ሰላም ምናልባት እቲ ኣብ ኮም ቀዳማይ ጎይታ ዝተቐበለ ሰብ ይኸውን። ምስክርነቱ ቀልቢ ሰብ ዝሰልብ ይኸውን እም። እታ ኮም ማዕጾኣ ንየሱስ ንኸትከፍት ይሕግዝ። ኣብ እታ ኣብ ዒላ ዝነበረት ሰበይትን (ዮሃ 4)፡ ኣብቲ ኣብ ማእሰርቲ ዝነበረ ሰብኣይን (ማር 5:19) ከምዚ እዩ ዝኾነ።

ምናልባት እዚ ወዲ-ሰላም ኣብ ኮምም አዝዩ ዓቢ ጽልዋ ዘለዎ ሰብ ይኸውን። ኣብ ሰሜን ኣፍሪቃ ብዙሓት መራሕቲ ምስልምና ዝነበሩ ጎይታ ምስ ረኽቡ፡ ንምልእቲ መስጊድ ሓዞማ ናብ የሱስ ዝመጹ ከም ዘለዉ ምስክርነት ኣሎ።

ከምዚ ዝበለ ዛንታ ጸለውቲ ሰባት፡ ኣብ ግብሪ ሃዋርያት 10 ኣብ ዕዮ ጴጥሮስ ኣብ እንዳ ቀርሜሌዎስ ተንጸባሪቐ ኣሎ። ኣብ ዛንታ ጳውሎስን ሲላስን እቲ ሓላው እሱራትን ውን ከምኡ እዩ ኾይኑ። ኣብ ክልቲኤን ዛንታታት ”ንሱን ኩሎም ቤተሰቡን ተጠምቁ” ኮይኑ። እቲ ወዲ-ሰላም እቲ ቀዳማይ ዝደሓነ ይኸውን፡ ናትካ ሸቶ ግና ንሱን ኩሎም ቤተሰቡን ብሓባር ክጥመቑ ክትርኢ ክኸውን ኣለዎ። ኣብ ጥምቀት ንህወኽ ኢና፡ ብኡ ድማ ንሓደ ሰብ ካብቶም ስድራ ቤቱ ከም ዝፈላለ ንገብር። ህድእ ኢልካ ብዘሎ ስድራ ዳህሳሳዊ መጽናዕቲ መጽሓፍ ቅዱስ ከም ትገብርን፡ ኩሎም ብሓባር ናብ ክርስቶስ መጺኦም ከም ዝጥመቑን ክትገብር እቲ ዝበለጸ እዩ። በዚ ድማ ጽንብል ጥምቀት፡ ጽንብል ምትካል ማሕበር ይኸውን።

ብተደጋጋሚ ዝሕተቱ

1) ኣብ ከተማታትን ምዕራባዊ ዓለምከ እቲ ወዲ-ሰላም ከመይ እዩ?

ኣብ ከተማታትን ምዕራባዊ ዓለምን ወዲ ሰላም ምርካብ ብዝብል ኣርእስቲ ብዙሕ ግዜ ተዘራራብና ኣለና። ናይ ሉቃስ 10 ኩነት ብንጹር ምብራቓውን ገጠራውን እዩ። ኣብዚ ከምዚ ዓይነት ባህላዊ ኩነት ኣብ ሓደ ስድራ ቤት ካብ 20 ክሳብ 40 ኣባላት እዮም ዘለዉ። ማለት ስለስተ ወለዶ ኣዝማድ፡ ግዙኣትን ካልኣት ውን ብሓደ እዮም ዝነበሩ። ኣብ መንጎ እዚኣቶም ኣቲኻ ነቲ ወዲ-ሰላም ናይታ ስድራቤት ጓሳ/ሸማግለ ክኸውን ብምምሃር፡ ንስድራቤቱን ኣዕሩኹን እናመሃረ እታ ሕብረት ከም ትስስን ምግባር ሎሚ ኣብ ብዙሓት ሃገራት ሳልሳይ ዓለም ዝግበር ዘሎ እዩ። እዚ መገዲ እዚ ንምንቅስቓስ ምትካል ማሕበር ዘፋጥን እዩ።

እዚ ናይ ሉቃስ 10 ኩነት፡ ኣብቲ ውልቃውነት ዝበሓቶን፡ ዝርጉሕ ስድራቤት ዘይብሉን ምዕራባውን ከተማውን ዓለም ብኸመይ ነተግብር?

ናይ ሉቃስ 10 ትምህርቲ የሱስ፡ ኪኖ ዶብ ውሱን ከባብን ባህልን ይሓልፍዶ? ብርግጽ ብዛዕባ የሱስ ኢና እንዛረብ ዘለና! ኣብ ምዕራብ “ስድራቤታትን”፡ እቶም ዝያዳ ግዜ ምስኦም እንወስድ ጉጅለታትን፡ ዝተፈላለዩ ጉጅለታት ናይ መፈጸሚ እቲ ዓላማ እዮም ዝኾኑና። እቲ ጸገም ኩሉ ግዜ ብወገን እቲ እኽሊ ኣይኮነን። እቲ እኽሊ ናባና ከመጽእ ገና ንጽብ ዲና ዘሎና? የሱስ ፍጹም ከመጽኹም እዮም ኣይበለናን! ንሱ ብዛዕባ ናብቲ እኽሊ ዝኸዱ ዓየይቲ “ክንጽሊ” እዩ ነገሩና። ከም መልሲ ጸሎትካ ድማ ንዓኻ እዩ ዝልእኸካ። ገለ ግዝያውያን ናይ ምዕራብ ኣብነታት ንመልከት.

ሓደ ናይ ሓንቲ ብዙሕ ገጻዊት ሚኒስትሪ መራሒ ኣብ ዓዲ እንግሊዝ፡ ኣብ ሓንቲ ኣብ ከባቢኡ ካብ ዝርከባ ናይ ክሪኬት ክለባት ኣባል ኮይኑ፡ ኣብ ኩሉ ንጥፈታት ክለብ ከሳተፍ ጀመሩ። ውጽኢቱኸ? ብዙሓት ኣባላት ክለብ ሰዓብቲ የሱስ ኮይኖም ተጠሚቆም። ሓንቲ ብጻይቲ ኣብ ሃገረ ጀርመን ናብ ኣብ ከባቢኡ ዝነበረት ባር ክትከይድ ንጹር መምርሒ ሰሚዓ። “ጎይታ ዘመነይ ምሉእ ባር ዝብሃል ከይደ ኣይፈልጥን እዩ፡ ንምንታይ ደኣ ሕጂ” ድማ በለት። ብዝኾነ ከይዳ፡ ኣብ ሓደ ጉጅለ ደቂ ኣንስትዮ ኮፍ ዝበላሉ ጣውላ ኮፍ ኣቢሎማ። እዘን ደቂ ኣንስትዮ ብውሻጣ ውሽጢ (ብስዉር) ነቲ ሓቕኛ መንፈሳውነት ዝደልያ ኮይነን፡ ንናይ ሰሙናዊ ናይ ምዝርራብ መደብ እየን ተኣኪበን ዝነበሩ። ኣብ ዕላለን ተቐቢለንኣ። ገለ ሳምንታት ምስ ተዓዘብኣ ድማ፡ ሓደ ምሽት ምስ የሱስ ዘለዋ ዝምድና ከተካፍል ምሉእ ግዜ ሂበናኣ። ኣብዛ ትገርም ናይ ሰላም ቤት ሓሳባ ኣፍሲሳ። ዝቐጸለ መደብ ናይ ባርቢኩ መደብ ምስ ሰብኡተን እዩ ነይሩ፤ ኣብኡ ድማ ሓደ ካብቶም ሰብኡት መጽሓፍ ቅዱስ ከም ዘንብብን፡ “ንኸርድኦ መን ኮን ይድግፈኒ” ይብል ከም ዝነበረን ፈሊጠን።

ሓደ ብጻይ ኣብ ሃገረ ጀርመን፡ ኣብ ከባቢኡ ኣብ ዝርከብ ፓርክ ምስ ዝነበሩ ቤት ኣልቦን ዓዋሉን ከዘናጋዕ ጀመሩ። ውጽኢቱ፡ ብዙሓት ኣሚኖም ተጠሚቆም ሰዓብቲ የሱስ ኮይኖም። ሓደ ካብኣቶም ብህጻኑ ኣዝዩ ዘሰንብድ ዓመጽ ዝወረዶን ኣብ ጎደና 15 ዓመት ዝገበረን እዩ። ጓሳ /ፓስተር/ ክትከውን ትደሊ? ንምንታይ ጓሳ ወይ ዓላሚ ናይ ደቅኻ ናይ ስፖርት ጋንታ ዘይትኸውን? ሓደ ናይ ቀረባ ዓርከይ ከምኡ እዩ ገይሩ። ኣብኡ ድማ ሓደ ወላዲ ብፉሉይ ቀሪብዎ። ድሕሪ ገለ ግዜ ግን እዚ ወላዲ ኣብ ናይ ውላዱ ልምምድ ይኹን ጸወታ ምምጻእ ኣቋሪጹ። ዓርከይ ብቐጸሊ ተሌፎን እኳ እንተ ደወለ ንሱ ግን ኣይተቐበሎን። ድሕሪ ነዊሕ ግና ኣብ ቅነ ልደት ተቐቢሉ ከም ዘዕለሎ፡ ኣዝዩ ተስፋ ቆሪጹ ርእስ ቅትለት ምፍጻም ይሓስብ ከም ዝነበረን እዩ ነገርዎ። ሎሚ እዚ ወላድን ሰበይቱን ሰዓብቲ የሱስ ኮይኖም ኣለዉ።

ንፒተራብ ኣብ ደሻንበ ታጃኪስታን ሓደ ሚኒስትሪ ኣብ ዝፍልመሉ ዝነበረ ኢና ረኺብዮ። ናይ ብዓለል ፈለል ምብራር ስልጠና ምውዕዋዕ እናገበረ፡ ብናጻ ቀረብ ናውቲዮ ዘሰልጥን። መንእሰያት ቅያ ምስራሕ ስለ ዝፈትዉ፡ ነዚ ነገር ንምግባሩ ተኣኪቦም፡ ዋላ እቶም ዓቕሚ ገንዘብ ዘይነበሮም ማለት እዩ። ፒተር እዛ ናይ መሰልጠኒ ማእከሉ ኣብ መንጎ እዞም መንእሰያት ናይ ሰላም ቤት ገይርዋ።

ኣብ ኒው-ዮርክ ኣብ ኮም ናይ ቋንቋ ስጳኛ ተዛረብቲ፡ ሓደ “ናይ መራኽቦ ጉጅለ” ዝሰመይዎ ምንቅስቃስ ኣሎ። ብክርስቶስ እተለዓዓሉ ውልቀ-ሰባት፡ ኣዕሩኹምን ቤተሰቦምን መሳርሕቶምን ናብ ኣባይቶምን ቤት መግብን ብምዕዳም ናይ መግብን፡ ቪድዮ ምርኢትን፡ ዕላልን፡ ጸሎት ንሕመማት. . . መደብ ይውድቡ። ነፍሳት ናብ የሱስ ብዝመጹ ናይ ኣባይቲ ማሕበራት ይምስረታን ሓደሽቲ ናይ መራኽቦ ጉጅለ ይቐማን።

ሓንቲ ካብተን ዝበለጸ ንምትካል ማሕበር ኣብ ምዕራባውን ከተማውን ኩነት ምልላይ እትኾነና ጽሕፍቲ “Neil Cole’s organic church: growing church where life happens, Wiley Press, 2005” ትብል እያ።

ኣብ ምዕራባዊ ከተማዊ ኩነት፡ ብዙሕ ግዜ ናይ ሰላም ቤት፡ ማሕበራዊ ጉጅለታት እየን። እዞን ጉጅለታት ካብ ሃብታማት ነጋዶ ክሳብ ሓደሽቲ ስደተኛታት ዝርግሐ ዘለዉን እየን። ኣብ ብዘሎ ኣድማስ መንፈስ ቅዱስ ኢዩ እቲ ዋና መሃዚ። ንምንታይ ደኣ እያ ማሕበር ዘይመሃዝነታዊት ትመስል? ንዕኡ ንሕተቶ። ሕልምና ምስኡ ንግበሮ። ንናይ እምነትን ፍቕርን ጉዕዞ ምስኡ ንውጻእ።

*ነቲ ወዲ ሰላምን ንርከቦ።
ጽሑፍቶኻ ኣብቲ ምህርትኻ ዘልዎ እዩ!
ምህርትኻ ኣብቲ ጽሑፍቶኻ ዘልዎ እዩ!*

ምዕራፍ ሽዱሽተ

መምርሒ ብልዕን መስተን

“ኣብታ ቤት ከኣ ንበሩ፡ ንዓይዩ ዓለቡ ይግብኡ እዩ እም፡ ኣባታቶም ካብ ዘሎ ብልዑን ሰተዩን፡ ካብ ቤት ናብ ቤት ኣይትሕለፉ፡ ኣብ ዝኣቶኹምዎ ኸተማውን እንተ ተቐበሉኹም፡ ዝቐረቡልኩም ብልዑ” (ሉቃ 10፡7-8)

ሀ) ዝምድናዊ ጭውነት

ነቲ ናይ ሰላም ቤትካ ሓንሳብ ምስ ረኽብካ፡ ኣብኡ ኹን፡ ወይ ድማ ከምቲ ፒተርስን ዝብሎ “እቲ ዝበለጸ መግቢ ንምንዳይ ካብ ቤት ናብ ቤት እናተናጠርካ፡ ዓዲ ምሉእ ምብጻሕ ኣየድልየካን እዩ፡ ሓንሳብ ቤት ሰላም ምስ ረኽብካ፡ ነታ ቤት ክብርኻ ኣርእያ፡ ዝምድናዊ ጭውነትን፡ እሙንነትን ዕርክነትን ብግብሪ ኣርኢ፡ ኣምላኽ እንተ ኾይኑ ናብኡ መሪሖካ፡ ኣብኡ ኩን፡ ንዘለዎም ሽግርን ጌጋ ምርዳእን ድማ ከይተሓለልካ ጸዓረሉ”፡

እቲ ኣብታ ቤታ ናይ ምጽናሕ ትእዛዝ ምስቲ የሱስ ዝእዛዝኩም ኩሉ ክሕልዉ እናመሃርኩም ደቀ መዛሙርቲ ግበርዎም ኢሉ ዝሃዕ ትእዛዝ ዝተሓሳሰር እዩ፡ ዝምድናኻ ምስዛ ቤት ሰላም ንሽዑ ጥራይ ኣይኮነን፤ ዘላቂ ዝኾነ ዝምድና እዩ ክህልወካ! ብዝምድናዊ ምትእስሳር ጽናሕ፡ ዕዮ ናይ ምግባር ወደ መዝሙር ክሳብ ትፍጽም ካብታ ቤት ኣይትሕለፍ፤ ብድሕሪኡውን እንተኾነ ከም የዕሩኽ ትቐጽል፡ ኣብ ቤቶም ናይ ስድራቤቶምን የዕሩኹምን ጓሳ/ፓስተር ክኾኑ ምሃሮም፡ ምናልባት ሓድሽ ብጻይ ናብታ ቤት ይመጽካ ይኸውን፡ ስድራቤቱን ብጽቱን ግን ኩሎም ሰለ ዘይመጹኻ፡ እቲ ዝበለጸ ኣገባብ፡ ንሰኻ ናብ ቤት እቲ ሓድሽ ብጻይ ኬድካ ንዕኡን ስድራቤቱን ኣዕሩኹን ሓደ ኢልካ ትምህርቲ ምምሃር እዩ፡ ንርእስኻ ሰባት ኣይትኣክብ፡ ናትካ ዕማም ናብ ኣባይቶም እናኸድካ ደቂ ሰላም ረኺብካ ደቂ መዛሙርቲ ከተፍሪ ኢዩ፡ ምርባሕ እዩ ዘድልየካ፡ በይንኻ ኣብ እትገብሮ ዕብየት ምድማር ጥራይ ኢኻ ትርኢ፡ ደቂ መዛሙርቲ ኣብ ዝሳተፍዎ ዕዮ ግን ዕብየት ብምርባሕ ኢኻ ትርኢ፡

ምናልባት ኣብ ራብዓይ ወለዶ፡ ነገራት ካብ ቁጽጽር ወጺኢ ክኹዱ ይክኣል እዩ፡ የሱስ 12 ደቀ መዛሙርቲ ጥራይ እዮም ነይሮም፡ ንሰለስተ ዓመታት ዝኣክል ድማ ምስኡም ተግባቢቹ የሕሊፍወን፡ ነቶም እኩብ ህዝቢ ኩሉ ግዜ ምስ ኣፋነዎም እዩ፡ ብፍላይ ድማ ከንግስዎ ክደልዩ ከለዉ፡ ህይወቱ ነቶም 12 ኣፍሲስዎ እዩ፡ ትሕዝቶ ናይቲ ምሳታቶም ዝነበሮ ዝምድና ንኸይብረዝ ብማለት የሱስ ነቶም 12 ክውስኹሎም ኣይደለየን፡

ብዙሕ ባህ ዘብል ምስክርነታት፡ ናይ ኣብ ፈለማ ኣብ ኣባይቲ ሕብረት ዝጀመሩ ብጻት ሰሚዑ ኣለኹ፡ ዕርክነቶም፡ ምቅርራብም ኩሉ ዝምድናኦም ኣዝዩ ዘሓጉስ እዩ፡ እናዓበዩ ብዝኹዱ ህንጻ ከም ዘድልዮም ተሰሚዖም፡ ብኡ መጠን ትሕዝቶ ናይቲ ቀዳማይ ዝምድናኦም እናተበረዘ ኹዩ፡ ዕርክነት ብፕሮግራማት ተተኪኡ፡ ብቐጽሪ እናበዘሙ ብዝኹዱ ድማ፡ ቀዳመይቲ ፍቕሮም እናጠፍአት ከይዳ፡ እዚ እዩ ውጽኢት ዕብየት ብምድማር፡

የሱስ ካልኣት ናብቶም 12 ከም ዝጽንበሩ ብምግባር ትሕዝቶ ዝምድናኦም ኣይበረዘን፡ ክጽንበሩ ዝደልዩ ካልኣት ከም ዝነበሩ ምግማቱ ኣይጽግመናን እዩ፡ የሱስ ግን ኣይፈቐደን፡ እቶም 12 ነፍሲ ወከፎም ከምዚ ዓይነት ዝምድና ዘለዎ ጉድለታት ምስ ዝምስርቱ፡ እዘን ጉጅለታት ከምቲ ናይታ ቀዳመይቲ ዝምድና ከስተማቕራ ይኸእላ፡ ዕብየት ብምርባሕን፡ ሓደሽቲ ደቂ መዝሙር ንዕዮ ብምልቃቕን እዩ ዝካወን፡ እዚ ካብ ላዕሊ ናብ ታሕቲ ዝወርድ ናይ ንግዲ ዝምድና ኣይኮነን፡ ባህርያዊ መግለጺ ናይ ጥዑይ ዝምድና ኣብ ህይወት እዩ፡ እዚ ዕዮ እዚ፡ ረኣዩለይ ስምዑለይ (ሸንዳሕዳሕ) ዘይብሉ፡ ዝምድናውን ናይ ነዊሕ

እዋንን እዩ። እዚ ጽንብል (ውራይ) ኣይኮነን፡ ምግናን ውን ኣይድልዮን፡ ተውኔት ውን ኣይኮነን። ጽምብላትን ፕሮግራማትን ወደ መዝሙር ኣይፍርን እዩ። ወደ መዝሙር ዘፍሪ ወደ መዝሙር ጥራይ እዩ።

ለ) ምብላዕን ምስታይን፥ ተቐባልነትን፡ ምቅርራብ እምነትን

ኩሉ ባህልታት ኣብ ገለ መዳይ ተመሳሳሊ እዩ። ምስ ሓደሽቲ ኣዕሩኽ ክትምገብ ከለኻ፡ መግቢም ፈቲኻዮ እንተኾንካ ክፈልጡ ይህንጡዩ። ስለምንታይ? መግቢም እንተ ፈቲኻዮ፡ ንባህሎም ተቐቢልካዮን ደስ ኢሉካን ማለት እዩ። ንውህበታቶም ውን ተቐቢልካዮ ማለት እዩ፡ ብኡ ኣቢልካ ንዕኡም ዘለካ ተቐባልነትን ክብርን ገሊጽካ ማለት እዩ።

እቲ “ዝቐረብልኩም ብልዑን ስተዮን” ዝብል ትእዛዝ ነቶም ዘይንጹህ ኣይንበልዕን ዝብሉ ዓቃባውያን ኣይሁድ ኣዝዩ ኣሰንባዲ እዩ ነይሩ። ዝተቐረበልኩም ብልዑ? ጴጥሮስ እዚ ነገር ንክርድኡን ንክገብሮን ብሕልሚ ሰለስተ ጊዜ ተደጋጊሙ ክርኣዮ ነይርዎ። ኣዝዩ ዝዚፍ ናይ ባህሊ ምግርጫው እዩ። ብምክንያት እዚ ራኢ፡ ዘይንጹህ መግቢ ምስቶም ዘይንጹሃት ኣህዛብ ኣብ እንዳ ቀርማጮምስ በሊዑ (ሃዋ 10)። ንተግባሩ ድማ ኣብ ግብሪ ሃዋርያት 11 ኣብ ቅድሚ ደቂ መዛሙርቲ ክመጸረዩሉ ከሎ ንሪኡ።

ኣብ ሉቃስ 10፡7-9 ዘሎ መስርዕ ተመልከቶ. . . .ክንበልዕን ከነገልግልን፡ መንግስቲ ኣምላኽ ክንእውጅን እዩ ዝድለየና። ብሓባር ምብላዕ ተቐባልነት እዩ ዘርእየና። ብፍላይ ኣብቲ ናይቲ እዋን ባህሊ እሞ ኸኣ ዝሓየለ ትርጉም እዩ ነይርዎ። ምስ ካልኣት እንጌራ ምቕራስ ማለት ናይ ዕድመ ልክዕ መሓዝእም ክትከውን መብጽዓ ምእታው ማለት እዩ። የሱስ ነዛ ናይ ምብላዕ ትእዛዝ ክልተ ጊዜ እዩ ጠቐስዎ። ፈለማ ኣብ መዓዶም ንቐረብ፡ ሻቡ “መንግስቲ ኣምላኽ ናባኻትኩም መጸት” ኢልና ነበስርም።

ብኻልእ መገዲ ንስርዓዩ፡ ፈለማ ምቅርራብ፡ ዕርክነትን ኮምን፡ ብድሕሪኡ ኣረኣእያን ድሌቶምን ምልላይ፡ ኣብ መወዳእታ እምነትን ሓቅን እታ መንግስቲ ምእዋጅ። ዝበዝሐ ልምዳውያን ወንጌላውያን ማሕበራት ነዚ መስርዕ እዚ ገልቢጠንኦ እየን። ፈለማ፡ ሰባት ናትና እምነትን ኣተሓሳስባን ነቲ ንሕና ሓቂ ኢልና ንኣምነሉን ክቐበሉ ኢና ንደሊ፡ ብድሕሪኡ ኢና ንቐበሎም። ተቐባልነትና ከም ሞሳ ናይቲ ንሓሳባትና ተቐቢሎም ከማና ምዃናም እዮም ዝረኽብዎ።

የሱስ ከምኡ ኣይገበረን። ናብ ቤት ዘኬዎስ ምስ ኣተወ (ሉቃስ 19) ከም ውጽኢት ናይዚ ተቐባልነትን ዕርክነትን፡ ዘኬዎስ ኣረኣእይኡ ንክቐይር ተረቲዑን ጸጋ ረኺቡንዮ። እቲ ቀዳማይ ረጃሒ ናይ ንፋዕ ሃዋርያ ነዊሕ ኣካዳምያዊ ትምህርቲ ምውሳድ ዘይኮነስ፡ ምስ ኩሉ ዓይነት ሰብ ክሕወስ ዝኽእልን፡ ምስኡም ክበልዕን ክሰትን ዝኽእልን እዩ።

ሐ) ንዓሰቢ ብቐዕ ሙኳንን ካልእ ሓላፍነታትን

ኣብ ዝተፈላለየ ባህልን፡ ስነ ቁጠባዊ ጉጅለታትን፡ ቋንቋታትን ብዛዕባ ገንዘብ ምዝራብ ኩሉ ጊዜ ሽግር እዩ። ብፍላይ ድማ ስግረ-ባህላዊ ዝምድና ክንሃንጽ ኣብ ንህቅነሉ፡ ከም ኣተሓሕዛ ፊናንስ ገይሩ ጸገም ዝፈጥር ጉዳይ የለን። ነዚ ጸገም እዚ ብኸመይ ንኣልዮ? የሱስ ገለ ኣስተብህሎ ሂሱና ኣሎ። ከም ልኡኽ መጠን፡ ኣብ ኣቀባብላ ናይታ ናይ ሰላም ቤት ኢና ንምርኮስ። ንስኻ ከም ዓያዪ ዓሰቢ ይግብኣካ እዩ። እዚ ጉዳይ ሓላፍነት እዩ። ሓደ ሰብ ኣብ ፈለማኡ ሓላፍነቱ እንተ ዘየልዒሉ፡ ንኹሉ ጊዜ ፍጹም ሓላፍነቱ ኣይዋጸእን እዩ።

ሓደ በዓል ትሕዝቶ ናብ ሓደ ሓደ ትዝትሕዝትኡ ሰብ ምስ ዝመጽእ፡ እቲ ሓደ ዘለዎ ኣብቲ በዓል ብዙሕ እዩ ዝጽጋዕ። ጽግዕተኝነት፡ ንጭዋነትን ክብረት ርእሰን የንዕቐ እዩ። ናይ ጽግዕተኝነት ዝምድና ኣይኮናን ንምስርት። ኣብ ዮሃንስ 15 የሱስ ንደቀ መዛሙርቱ የዕሩኸይ ኢሉ ጸዊዕዎም። ባሮት ክንከውን ወይ ምስ ባሮት ክንዓዩ ኣይንፈቱን ኢና። ፕሮጀክትታት ክንከውን ኣይንፈቱን ኢና። የዕሩኸ ክንከውን፡ ናይ የዕሩኸ ናብዮት እዩ ባህ ዝብለና። ይኹን እምበር ኣዕሩኸ፡ ሰኽም ክኾኑ ወይ ካብ ኣፍ ቆልዑ መግቢ ክምንጥሉ ኣይደልዩን እዮም። የግዳስ፡ ንሓድሕዶም እዮም ብመስዋእቲ ዝሓልፉ። እዚ ኣብ ዝኾነ ባህሊ፡ ክብሪ እዩ። ሓደ ካብቲ መመርመሪ ንቤት-ሰላም፡ ኣቀባብላ ጋሻ እዩ። ነቶም ልኡኻት ልክዕ ከም ደቆምን የዕሩኹምን ክከናኸንዎም ሓላፍነት ይወስዱ? ሊጋሳት ሰባት ድዮም?

የሱስ ብንጹር ከም ዝገለጸ፡ እታ እንኮ ሓላፍነት ናይ ቤት ሰላም ነቶም ልኡኻት ናይ ዕለት መግቢ ምቕራብ እያ። እዚ ተቐራኒ ናይቲ ኩሉ ግዜ ንህዝቢ ዘጽብበሉ፡ ሃይማኖት ዝበሃል ስርዓት እዩ። ሃይማኖት ቤት መቐደስ ይሃንጽ እሞ፡ ንካህናት ድማ ኣፊሶምን፡ መኪናኦምን፡ ዝነ መሬትን ይህበም። እቶም ህዝቢ ሃብታማት ይኹኑ ድኻታት ገንዘብ ንኸምጽኡ ጸቕጢ ይግበረሎም። ገንዘብ እንተ ዘይሂበም ከም ዝርገሙ እንተ ሂበም ድማ ከም ዝባረኹ ይንገርም። ጥንታዊት ሮማዊት ቤተ-ክርስቲያን፡ ስርየት-ሓጢአት ትሸይጥ ነይራ፡ ማለት ውሕስነት ናይታ ትመጽእ ዓለም ብገንዘብካ ትገዝእ። ንሕና እዞም ዘመናዊናን ድማ፡ ኣብዛ ምድሪ እዚኣ በረኸት ንሸይጥ ኣሎና። ሃይማኖት ኩሉ ግዜ ንመሸጣ (ንዕዳጋ) ዝወርድ በረኸት ኣለዎ! ነቲ ተቐሪቡ ዘሎ በረኸት ንዘይዓደጉ ዝኸውን ኩነቲን መርገምን ኣብ ሃይማኖት ኩሉ ግዜ ቅሩብ እዩ። ሃይማኖት ንሰባት ኣብ ድኽነት ምስ ዓጸዎም እዩ። በዚ መለኮዒ፡ ዝበዝሐት ካብታ ማሕበር ክርስቶስ ተባሂላ ትጽዋዕ፡ ካብተን ካልኣት ሃይማኖት ብዘይፍለ፡ ኣብ ኣምልኽ ገንዘብ ወዲቓ ኢያ።

የሱስ ንደቀ መዛሙርቱ ብኸምኡ ተቐቢሎም ብኸምኡ ክህቡ ይነግሮም። መንግስቲ ኣምላኽ ብኸምኡ እያ ተዋሂባ፡ ብኸምኡ ድማ ንቐበላ። ንሰባት ብኸመይ ልቦም ንረትዖ ወሳኒ እዩ። ብመንግስቲ ኣምላኽ ንርትዓዮም፡ ኣብታ መንግስቲ ድማ ይነብሩ። ብሩዝ (ብብልዒ) ልቦም ርትዓዮ፡ ኩሉ ግዜ ንዝያዳ ሩዝ ምርካብ እዮም ዝነብሩ። ንሰባት ከም ምንጪ ረብሓ (ገንዘብ) እናረኣኻ ትምዝምዞም እንተ ኣሎኻ፡ ንዝእርእስኻ ናይ መንግስቲ ኣገልጋሊካብ ምዃን ገሊፍካያ ኣለኻ።

ገንዘብ ግን ዓቢ ኣርእስቲ እዩ! ብርግጽ፡ ብዙሕ ግዜ ብሰንኪ ሕጽረት ትሕዝቶ ተደሪትና ከም ዘለና ይስመዓና። ይኹን እምበር ዕብዮት ናይ ምንቅስቓሳት ኣብ ገንዘብ ዝምርኮስ ኣይኮነን። ኩሉ ምንቅስቓሳት ብእምነትን፡ ብርቱዕ ድልየትን፡ ራኢን፡ መስዋእትን፡ ውሑድ ገንዘብን እዩ ዝፍልም። እቲ ዝድርኽ ገንዘብ ኣይኮነን። ዝድርኽ፡ ብርቱዕ ውሸጣዊ ስምዒትን፡ እምነትን ራኢን ኢዩ። ልቢ ኣምላኽ ኣብ ልብኻ ምስ ነደደ እዩ ድርኺት ዝፍጠር።

ምንቅስቓስ ምስ ዘይዕወት ብሰሪ ዋሕዲ ገንዘብ ኣይኮነን። ብዙሓት መሬትን ሃብትን ህንጻታትን ዘለዎም ዝዓኹኹ ምንቅስቓሳት ብሰሪ እምነትን ራኢን ብርቱዕ ድርኺትን ዘይምህላዉ ክዕወቱ ኣይከኣሉን። ምንቅስቓስ ምዃን ኣቋሪጾም፡ ሓወልቲ ናይቲ ሕሉፍ ዝኸሪ ኮይኖም ቆይሞም ኣለዉ። ኣምላኽ ኣብ ኢድካ ክንድ ምንታይ ትሕዝቶ ኣሎ ዘይኮነስ፡ ነቲ ናይ ልብኻ ትሕዝቶ እዩ ዝያዳ ዝምልከቶ። ራኢን እምነትን እንተሎ ገንዘባዊ ጸጋ ኩሉ ግዜ ምስ ዛረየ እዩ።

ሓደ ሰብ መኪና የብለይን ኣይከይድን እየ ይብል ይኸውን። ሓደ ካልእ ድማ ብህዝባዊ መጉዓዝያ ኣብ ዝኸደሉ ኣብኡ ምስ ዝረኸበም ተጉዓዝቲ ግዜ ወሲዱ፡ ኣብታ ኣውቶቡስ ገለ ደቂ ሰላም ይረክብ። ሓደ ካልእ ድማ መኪና የብሉን፡ ንህዝባዊ መጉዓዝያ ዝኸውን ገንዘብ ውን የብሉን፡ ብእግሩ ድማ ይጉዓዝ። እናተጓዕዘ ንጸሎት ዝኸውን ገለ ግዜ ይረክብ። ገለ ንየሱስ ጽምአት ዘለዎም ተጉዓዝቲ ውን ይረክብ። ናትና ድሩትነት ንናይ ኣምላኽ ምትእትታው ዕድል ዝፈጥር እዩ።

ንኸትእዘዝ ዝያዳ ገንዘብ ትጽብ እንተ ሃሊኻ፡ ፍጹም ኣይከትእዘዝን ኢኻ። ኣኼሉ ዝተርፍ ዓቕሚ ገንዘብ ስለ ዘለካ፡ እዚ ክገብር እየ ከምዚ ክገብር እየ እንተ በልካ ንኣምላኽ ኣይትምስጦን ኢኻ። በዚ ሕጂ ኣብ ኢድካ ዘሎ እንታይ ከም ትገብር ክርኢ እየ ዝጽበ ዘሎ።

“መንግሥቲ ኣምላኽሲ ብመንፈስ ቅዱስ ጽድቕን ሰላምን ሓጎን እያ እምበር፡ ብልዕን መሰተን ኣይከብትን እም፡ ነቲ ሰናይኩም ኣይተጽርፍዎ። እቲ በዚ ኸምዚ ንክርስቶስ ዜገልግል ንኣምላኽ ባህ የብሎ ብሰብ ውን ፍቱን እዩ” (ሮሜ 14፡ 17-18)

የሱስ ደቀ መዛሙርቲ ናይ ምግባር ትእዛዝ ከህብ ከሎ፡ ኩሎም ባህልታት ብሓባር ዘለዎም ጸጋ ተጠቂምና ክንገብር ኢሉ እዩ፤ ንሱ ድማ ግዜ እዩ። ንኣደ ሰብ ናብ ንጹህ ልቢ መሪሕና ትውክልቱ ብምሉኡ ኣብ የሱስ ክኸውን ጌርና ወደ መዛሙር ንኸንገብሮ ናይ ግዜ ወፍሪ እዩ ዘድልየና። ንሱ ድማ እዚ ዝረኸበ ናይ ግዜ ወፍሪ ኣብ ካልኣት ከም ዝራባሕ ይገብሮ። እታ ተድሊ እንኮ ትሕዝቶ ግዜ እያ። ኩልና ሓደ ዓይነት ናይ ግዜ ጸጋ እዩ ዘለና። ነዚ ክቡር ጸጋ ኣበይ ነውዕሎ ብምዕዛብ፡ ልብና ንምንታይዮ ዝያዳ ሚዛን ዝህቦ ክንርዳእ ንኸእል።

ብዘይ ፊናንስ ግን ብኸመይ ኢና ክንጉዳዝ? ብዘይ ፊናንስ ምጉዳዝ ከቢድ እዩ። ግናኸ ናብ ሓንቲ ቐሽት ወይ ሃገር ንኸትበጽሕ ምሉእ ብምሉእ ኣብ ፊናንስ ትውክል ማለት ኣይኮነን። ኣብ ስግር ጽርግያ ወደ መዛሙር ምስ እንገብር፡ ንሳቶም ድማ ምስ ስድራቤቶም ኣብታ ጥቕኦም ዘላ ዓዲ ከምኡ ምስ ዝገብሩ፡ ኣብ ሓጺር ግዜ ኣብታ ጥቕኦ ዘላ ሃገር ደቂ መዛሙርቲ ይህልዉኻ። እቲ ኣውራ ዘድሊ ጸጋ ግዜ እዩ። ዝራባሕ ዝምድና ደባት ኩሉ ዓይነት ድሩትነት ዝሰግር እዩ።

ኣብ ሓደ ብዙሕ ህዝቢ እተኣከበ ዓቢ ህንጻ ትዛረብ እንተ ኣሎኻ፡ መንዮ ኣብቲ ቦታ ዝያዳ ኣገዳሲ፡ ንስኻ ኢኻ። ንስኻ ኢኻ ሰባኻይ። ኣብ ዝኾነ ባህሊ ከምዚ ዓይነት ሰብ ክቡርን ኣገዳስን ምናልባት ውን ህቡብ ኣገልጋሊ ከም ዝኾነ እዩ ዝስምዖ። የሱስ ኣብ ታሪኽ ካብ እተራእዩ እቲ ዝበዝሐ ጭፍራ ናብኡ ዝማረኸ እዩ። ኮይኑ ግን ነዞም ጭፍራ ኩሉ ግዜ የፋንዎም ከም ዝነበረ እዩ ጽሑፋት ዝነግረና (ማቴ 14፡22, 15፡39, ማር6፡45, 8፡9)። ኣብ ዮሃንስ ዋጋ ናይ ንእኡ ምስዓብ ብንጹር ምስ ተዛረበ “ብዙሓት ካብ ደቀ መዛሙርቱ ምስኡ ኣይከዱን” (ዮሃ6፡66)። ዓወት ካብ ጭፍራ ከም ዘይርከብ የሱስ ኣጸቢቐ ይፈልጥ እዩ። ሎሚ ከንግስዎ ይደልዩ ንጽብሒቱ ድማ ክቀትልዎ ይደልዩ። እቲ ሰባት ዝህቡኻ፡ ሰባት እዮም ዝወስድዎ። በንጻሩ ንኣደ ሰብ ኣብ ቤቱ ትዛረቦ እንተሎኻ መን እዩ እቲ ኣገዳሲ ሰብ፤ እቲ ኣብ ቅድሜኻ ተቐሚጡ ዘሎ ሰብ ኢዩ። ንስኻ ጋሻ ኢኻ፡ ንስኻ ኣገልጋሊ ኢኻ። ዝምድናዊ ወደ መዛሙር ማለት ኣምላኽ ንነፍሲ ወከፍ ሰብ ኣዝዩ ስለ ዘፍቅሮ ወዱ ወይ ጓሉ ልኢኹ እዩ እቲ መገዲ ዘርእዮ። ፍቕሪ ኣምላኽ ዓቢ ካብ ምዃኑ ዝተላዕለ፡ ነቶም ዘፍቅሮዎ፡ መጽሓፍ፡ ስብከት ወይ ናይ ቲሺ ፕሮግራም ጥራይ ኣይኮነን ዝህበም። ብኣካል ዝመጸም ሰብ (ወዱ ወይ ጓሉ) እዩ ዝሰደሎም። የሱስ ፍቕሩ ኣብቶም 12 ኣውራድዎ እዩ። መልእኽቲ ናይዚ ኸኣ፡ ነፍሲ ወከፍም ንጎይታ ኣዝዮም ኣገደስቲ ምዃኖም እዩ። ናብ ሰባት ክንከይድ ከለና እዚ ኣብ ልብና ጸይርና ኢና ንኸይድ። እዚ እዩ እቲ ናይ የሱስ ኣገባብ ወደ መዛሙርነት። ንስኻ ንኣምላኽ ኣገዳሲ ኢኻ። ኣምላኽ ምሳኻ ሕብረትን ዝምድናን ይብህግ እዩ። እቲ ቀንዲ ኣገባብ መመሓላለፊ ናይዚ መልእኽቲ ድማ፡ ኣብ ሰባት ናይ ግዜ ወፍሪ ክትገብር ከሎኻ እዩ። እዚ ምግባር ብሓጺሩ ንየሱስ ምምሳል እዩ። እቲ ካልእ ኣገዳሲ ነጥቢ ድማ፡ ሰባት ናባኻ ክመጹ ምስ ተተባብዎም፡ ናትካ ጽግዕተኛታት ኢኻ ትገብሮም። (ንስኻ ናብ ዕዮ፡ ክትከይድ ዝግብኣካ ሰባት ናብ ዝኻ እናመጹ ኣብ እትዓየሉ ማለት እዩ)። ንሳቶም ናባኻ ኣብ ዝመጽሉ ስድራቤቶምን ኣዕሩኹምን ኣይመጹን ይኹኑ። ስለዚ ዕብየት ኣብዚ ቀዳማይ ወለዶ ይዕገት ማለት እዩ። ንገዝኡም ኣብ እትኸደሉ ግን የዕሩኹምን ስድራቤቶምን ናብቲ ዝኣ ክመጹ ጸገም የብሎምን። እቲ ወዲ ሰላም ናይ ምቕባል ኣጋይሽ

ሐላፍነት ከወሰድ ከሎ፡ እቶም ዝተረፉ ድማ ናይ ስድራቤቶምን አዕሩኹምን ሐላፍነት ይወስዱ፤ በዚ ድማ ዕብየት ኣብ ዝቐጽል ወለዶ ከም ዝራባሕ ይኸውን። የሱስ ናብ ናይ ሰላም ቤት ክንኣቱ ምሕባሩ ጥበብ እዩ። በዚ መገዲ ኢና ጽግዕተኛነት ነወግድን ሓደሽቲ ደቀ መዝሙር ኣፍሪና ንልእኽን።

ብተደጋጋሚ ዝሕተቱ

1. ስለዚ ኣንጻር ናይ መራኽቢ ብዙሃን ኣገልግሎት ዲኻ ትዛረብ ዘሎኻ?

ብርግጽ ኣይተጋገኻን! የሱስ ነቶም 12 ገጽ ንገጽ እዩ ተዛሪብዎም። ንሕና ድማ ከምኡ ክንገብር እዩ ተሓቢሩና። ነቶም እኩባት ሰባት ኣሰናቢትዎም እዩ። ንምንታይ ኢና ዝበለጸ መገዲ ከም ዘለና ንሓስብ? ገለ ካብቲ ዝዓበየ ክሩሰይዳት ኣብ ታሪኽ፡ ኣብ ኣህጉር ኣፍሪቃ ዝተገብረ እዩ። ኣብ ሓደ ክሩሰይድ ጥራይ ከባቢ ሚልዮን ውልቀ ሰባት ንጎይታ ንምቕባል ወሲኖም። ናይጀርያ ሓንቲ ከምዘም ክሩሰይዳት ብብዝሒ እተገብረላ ሃገር እያ። ሎሚ ገለ ካብቶም ኣብ ዓለም ዝዓበዩ ቤተ ክርስትያናት ኣብዛ ሃገር እዮም ዝርከቡ። ኣብ ደቡባዊ ክፋል እታ ሃገር 80% ካብቲ ህዝቢ ክርስትያናት ኢና እዮም ዝብሉ። ነገር ግን ሃገረ ናይጀርያ ሓንቲ ካብተን ብብልሽውና ኣተፈልጣ ሃገራት ዓለም ቅድሚት እትሰራሕ ሃገር እያ። ሃገረ ሩዋንዳ ቅድሚ ጃምላዊ ህልቂት፡ 90% ካብ ህዝባ ክርስትያናት ኢና በሃልቲ እዮም ዝነበሩ። ኮይኑ ግን ኣብ ሓንቲ ቤተ ክርስትያን ዝመላለሱ ኣመንቲ ንሓድሕዶም ብጎዘሞ ተዓጻጺዶም። ብዙሓት ኣመንቲ ኢና ዝብሉ ኣለዉ። እቶም ነቲ የሱስ ዝኣዘዘ ብሓቂ ዝገብሩ ግና ውሑዳት እዮም።

እቲ መጠን ዘይብሉ ህዝቢ ክሩሰይዳት፡ ነቲ ወንጌላዊ ጽቡቕ ከም ዘሎ ዘምስልን፡ ብዙሕ ገንዘብ ከኻዕብት ዝሕግዝን እዩ። ፍሪኡ ግን ዕንወት እዩ። ስለምንታይ? ከምቲ የሱስ ዝኣዘዘና ንገብር የሎናን። ግደ ሓቂ እዚ ቁጽሪ ዘይብሉ ህዝብን ሰፊሕ መድረኽ መስበኽን ዝፈሰሰሉ ብዝሒ ገንዘብን ዘመልከቶ እንተሎ - ኣገልግሎት ብዛዕባ ቦታን፡ ሓይልን፡ ገንዘብን፡ ቁጽርን ምዃኑ ጥራይ እዩ። ቦታ፡ ስልጣንን፡ ሃብትን፡ ቁጽርን መለለዪ ናይ ኣፍሪቃ ቤተ ክርስትያን እዩ። ጭውነትን ቅድስናን ግና ኣይፋል። እምነት ማለት ብዛዕባ ገንዘብን ስልጣንን እዩ። ናብዚ ዓላማዚ ዘብጽሓካ መገዲ ኸኣ ኩሉ ቅቡል እዩ ዝመስል። መደበር ቴለቪዥን ቢቢሲ ኣብ ዘቕረበ ጸብጻብ፡ ኣብ ሃገረ ናይጀርያ ፖለቲካውያን መራሕትን ኣካየድቲ ንግድን ብዝሃብዎ ሚልዮናት ገንዘብ፡ ገለ ካብቶም ዝዓበዩ ኣብያተ ክርስትያናት ክህነጹ ክኢሎም ኣለዉ። ካብቲ ብብልሽውና ዝሰረጸዎ ገንዘብ ዕሽር ይህቡ፤ በዚ ድማ እቲ ዝተረፈ 90% ይባረኽሎም። ብመገዲ ቲቪ ኣብ ብዙሓት ኣባይቲ ክንኣቱ ኢልና ምዝራብ ንሰማዒኡ ጥዑም እዩ። እዚ ኣገባብ ግሩም ነይሩ እንተ ዝኸውን ንምንታይ የሱስ ደቀ መዛሙርቲ ከነሰልጥን ኣዚዙና። ብኸመይ ንገብሮ ድማ ቦቲ ምስቶም 12 ዝገበሮ ዝምድና ብግብሪ ኣርእዩና። ክርስትና ሓበሬታ ብዛዕባ የሱስ ጥራይ ኣይኮነን። ክርስትና፡ የሱስ ኣባኻ ይነብር፡ ምስ ውሑዳት ድማ የመላለስ። ኣብ ዓለም ንየሱስ ስጋ ምልባስ፡ ገና ብመገድና ይቕጽል ኣሎ። መራኽቢ ብዙሃን ህቡባት ከዋኹብቲ ሰበኽትን፡ ቅዲ ናብራ ህቡባትን እዩ ዝፈጥር። ሚድያ ንኣገልግሎት ናብ ትውኒት እዩ ዝቕይሮ። ናይ የሱስ ናይ ኣገልግሎት ሞዴል - ኣብ ባህልታት ዝራባሕ ዝምድና እዩ።

ናይ ሜድያ ኣገልግሎት ክልተ-ገጻዊ እዩ። ትውኒትን ገንዘብን፤ ወረን ውሰድን (talk and take) እዩ። ናይ የሱስ ኣገልግሎት ሰለስተ ገጻዊ እዩ - ብኣካል ምህላው፡ ናይ ባህሪ ጭውነት ከምኡውን ናይ ፍቕርን ኡነትነትን ዝምድና (ብዘይ ምንም ናይ ገንዘብ ጠለብ)።

2. ሰባት ኣብ ድኽነት ክትሓዙ ዲኻ እትደሊ?

አይፋል! ዝያዳ ገንዘብ ካብ ግዳም ናብ ዕዮ ሚሰዮናዊነት ብዝወሕዘሉ መጠን፡ ውጽኢት ናይቲ ዕዮ ሒደት ከም ዝኸውን ርግጽ ኢዩ። ስለምንታይ ከምኡ? እዚ ኣህዛብ ካልኣይን ሳልሳይን ዓለም ካብ ኣተሓሕዝ ገንዘብ ካብ ምዕራባውያን ዝሓመቐ ስለዝኾነ ኣይኮነን።

ዕዮ ሚሰዮን እናዓበየ ኣብ ዝኸደሉ ብዙሕ ገንዘብ ኣብ ክብሪ (ብፊናንሳዊ መለኮዒ) ዘለዎ ንጥፈታት፡ ከም ቤት ትምህርትን ሆስፒታልን ይጠፍእ። ይኹን እምበር ከም እምነተይ እቲ ዋና ምክንያት፡ ገንዘብ ዝያዳ ካብ ግዳም ብዝመጸሉ እቶም ብግዳም ገንዘብ ዝልእኩ ኣብ ውሽጣዊ ንጥፈታት እቲ ዕዮ ናይ ምቕጽጻር መሰል ከም ዘለዎም ይስምዖም። መስርሕ ምውሳድ ውሳኔ፡ ግዳም ዘለዉ ክቆጻጸርዎ ምስ ዝጅምሩ፡ ሽዑ እዩ እምነትን፡ ሓላፍነትን፡ ተበግሶን ዝመውት። ናይ ደገ ምትእትታው ንማሕበር ክርስቶስ ከይትዓቢ ዓጊትዎ መበሊ ከኣ ይኸውን።

ናይዚ ጸገም መፍትሒ ግና "ሰባት ኣብ ድኽነት ምዕጻው" ኣይኮነን። እቲ መልሲ ኣብቲ መልሲ ኩሉ ዝኾነ የሱስ ህያው እምነት ምህላውን፡ ኣብቲ መንፈስ መስዋእትን መሃዝነትን ዕብየትን ዝኮነ መንፈስ ቅዱስ ውን ህያው እምነት ምህላዉ እዩ። እቲ ፍታሕ፡ ንኣዕሩኽ ናይ ባዕሎም ርእሰ ማል ክፈጥሩ ምሕያሎም እዩ። እዚ ምናልባት ማይክሮ (ንኡስ) ፊናንስን ናይ ንግዲ ስልጠናን ከጠቓልል ይኸእል። ኣብ ሳልሳይ ዓለም ዘለዉ ድኻታት፡ ሃካያት ስለዝኾኑ ኣይኮነን ድኻታት ኮይኖም። ጸዕራማት ሰራሕተኛታት እዮም። እቲ ዋና ምክንያት፡ ናይ ጸዕሮም ፍትሓዊ ፍረ ከም ዘይረኽቡ ጌርዎም ዘሎ፡ ሲስተማዊክ ብልሽውና እዩ።

ኣብ ዝሓለፈ ምስ ገለ ምዕራባውያን ኣዕሩኽ፡ ንራኢናን ሓሳብናን ይቐበልዎ ኢልና ዝሓሰብናዮም፡ ብምሕዝነት ከንዓዪ ጀሚርና ኔርና። ሓደ ግዜ ምስ ኣብ ማእከላይ ኤስያ ዘለዉ ጋንታና ምስ ተሰሓሓብና፡ እዞም ብጾት "እቲ ክገብርዎ ዘለዎም ጥራይ ንገርም" ኢሎም ጸቕጢ ጌርምለይ። ከም ኣተሓሳስብእም፡ ንዓታቶም ፊናንሳዊ ደገፍ ዝገብረሎም ኣነ ስለዝኾንኩ (ንጉዕዞን ንኣገልግሎትን ዝኸውን ደገፍ)፡ እቲ ክግበር ዝደለኸዎ ይእዝዞም ማለቶም ኢዩ። ንሳቶም ድማ እቲ ዝረኽብዎ ደገፍ ከይንፈጎም ብምስጋእ ፈትዮም ከይፈተዉ ይቐበልዎ። ናተይ ግብረ መልሲ ግን ፍጹም ኣይገብሮንዮ ዝብል እዩ ነይሩ፤ ምክንያቱ ኣነ ምስ የዕሩኽን መሻርኽትን እምበር ምስ ገላዩን ተኣዘዝተን ኣይኮንኩን ዝዓዩ። ብመሰረቱ ንሕና ንሓድሕድና ከም ኣዕሩኽን መሻረኽትን ክንሰርሕ ሙብጽዓ ኣቲና ኢና (ምስ ብጾተይ ኣብ ማእከላይ እስያ)። ኣንጻር ራኢና ዝኸይድ ዝኾነ ዓይነት ስትራተጂ ንክይንኸተል ወሲንና ኢና። ናተይ ሓላፍነት ምክሪ ምሃብ ጥራይ እዩ። ዕርክነትን ሽርክነትን ልዕሊ'ቲ ገለ ከዩጋጥም ኢልና ፈሪህና ነብስና ንዕቅብሉን፡ ልዕሊ እቲ ገለ ምስ ኣጋጠመ ንክፈሎ ዋጋን እዩ ዝስራዕ።

ምዕራፍ ሺውዓተ

መንግስቲ ኣምላኽ ምእዋጁን ምግላጽን

“ኣብኣ ንዘለዉ ሕሙማት ኣሕውዩ፡ መንግስቲ ኣምላኽ ናባኻትኩም ቀሪባ ኣላ፡ ከኣ በልዎም” (ሉቃ 10፡9)

“እንሆ፡ ተመንን ዕንቅርቢትን ኩሉ ሓይሊ ጽላእን ከትረግጹ ሰልጣን ሂበኩም ኣሎኹ፡ ዚጐድኣኩም ከኣ የልቦን” (ሉቃ 10፡19)

ሀ) ሕሙማት ኣሕውዩ፡ መንግስቲ ኣምላኽ ድማ ኣውጁ

ዝበዝሐ ናይ ክርስትያናት ዓለም፡ ናይ ዘረባ ዓለም እዩ፡ መጽሓፍቲ፡ ቲሺ፡ ሬድዮ፡ ሲዲ፡ ዲቪዲ . . . ወዘተ፡ ብገለ መዳይ እዚ የገድሰና እዩ። ምኽንያቱ ንሕና ናይ ጽቡቕ ወረ (ዜና) ኣመሓላለፍቲ ስለዝኾንና። ንሕና “ንጎይታና ክርስቶስ ብልብኹም ቀድሰዎ እምበር፡ ብዛዕባታ ኣባኻትኩም ዘላ ተስፋ ምኽንያታ ንዝሓትኹም ዘበለስ ምላሽ ንምሃብ ኩሉ ሳዕ እተዳለኹም ኩኑ፡ ግናኹ ብዓቕልን ብፍርሃትን ደኣ ይኹን” (1ጴጥ 3፡15) እተበሃልና ኢና። ንጎይታ ኣብ ልብና ከምዝቐደስናዮ ንምርግጋጽ (ንምምስካር) ከነጽንዕን፡ ከንርዳእን ድልዋት ከንከውንን ይግብኣና። ኮይኑ ግን ጳውሎስ ንሱብ ቆሮንቶስ (1ቆሮ 4፡20) ከም ዝኣወጀሎም፡ “መንግስቲ ኣምላኽ ብሓይሊ እምበር፡ ብዘረባ ኣይኮነትን ዘላ።” ብዘረባ ጥራይ፡ ንሰባት ብዛዕባ መንግስቲ ኣምላኽ ከነእምኖም (ክንረትዮም) ዝክኣል ኣይኮነን። የሱስ ውን ከምኡ ክንገብር ኣይኮነን ዝጽበየና።

ከምቲ የሱስ ዝኣዘዘ፡ ፈለማ ንሕሙማት ነሕዊ። ህላውነትን ሓይልን ናይታ መንግስቲ ብግብሪ ምስ ኣርኣና ድማ፡ ስብከትና ነካይድ። እዚ ግብራዊ ስራሕ ኣብ ቤት እቲ ወዲሰላም እዩ ዝካየድ። እዚ ኣብ ሓደ ፍሉይ ናይ ክሩስይድ መደብ፡ ፍሉይ ወንጌላዊ ዘገልግላሉ፡ መዛሙራን ብፍሉይ መዛሙራቶም ገይሮም ነቲ ሃዋህው ዘማሙቑሉ ኩነት ኣይኮነን ዝፍጸም።

ቅብኣት፡ ኣብቲ መዛሙራን ንሰዓታት ብምዝማር ዝፈጥርዎ ምወቕ ሃዋህው ናይ ስምዒታት ዝምርኮስ ኣይኮነን። ቅብኣት ካብ ላዕሊ ኣይወርድን እዩ። የሱስ ሰባት ንኸፍውስ፡ ቅድም ጴጥሮስ ናይ ሰዓት ኣምልኽ ይምራሓና ሽዑ እቲ ጉባኤ ምስ ሞቐ፡ ብእኡ ኣቢሉ መንፈስ ቅዱስ ይወርድ፡ ሽዑ ኢየ ኣነ ዝጽልየልኩም ክብሎም፡ እስኪ ኣብ ኣእምሮኻ ስኣሎ?

ቅብኣት ናይቲ ኣባኻ ሓዲሩን ኣብ ውሽጥኻ ተነቢሩን ዘሎ መንፈስ መግለጺ እዩ። ደጊምና ሉቃስ 4፡18-21 ምንባብ ከድልየና እዩ። ቅብኣት ኣብ ፍሉያት ሰባት ጥራይ ዝወርደሉን ዝኸደሉን ዝነበረ ዘመነ ብሉይ ኪዳን ኣይኮነናን ዘለና። ስጋኻ ማሕደር መንፈስ ቅዱስ እዩ። ቅብኣት፡ ዝመጽእን ዝኸይድን ነገር ኣይኮነን። ምስ መጻ ንሓዋሩ ዝነብር እዩ። ንሕና መንበሪ ኣምላኽ ኢና።

ዋና ጸገም ናይ ቃላት ጥራይ ምዝራብ፡ ዝኮነ ሰብ ጽቡቕ ከዛረብ ዝኸእል ሙኻኑ ኢዩ፤ መንፈሳዊ ቃና ዘልዎ ጥቕስታት ምጥቃስ ማንም ዝገብር ክኸውን ይኸእል እዩ። ኮይኑ ግን እዚ ኩሉ ዝገብር ካብ ርእሱ ጥራይ ክኸውን ይኸእል እዩ። ብጥበብ ዘረባ ጥራይ ንጭፍራ ህዝቢ ስምዒታቶም መዝሚዝካ፡ ብሉጽ ዝብልዎ መደብ ሰኒዕካ ከተቐርብ ይከኣልዩ። ኣብ ቤት ኣብ ሓንቲ ክፍሊ ንሓደ ወይ ውን ንክልተ ሕሙማት ወይ ርኹሳት መናፍስቲ ዘለዎም ክትጽሊ ግን ብጥበብ ዘረባን ብሰንዓን ክትሓልፎ ከቢድ እዩ። ገና ንየሱስ ኣይፈለጥዎን ኣለዉ። ንዓኻ ውን ኣይፈልጡኻን እዮም።ስለዚ ወይ ይፍውሱን ይናገሩን ወይ ድማ ኣይፍውሱን።

እዚ ብዛዕባ ክንደይ ጥቕስታት ትጠቕስ ወይ ማዕረ ክንደይ መንፈሳዊ ቃና ኣሎካ፡ ወይ ውን ማዕረ ክንደይ ትውጭጭ ኣይኮነን። (ኣብ ሓንቲ ጸባብ ክፍሊ ክትውጭጭን ክትነጥርን ውን ዝምቐኣካ ኣይኮነን)። ሰባት ብምኽንያት እቲ ኣብ መንፈስ ቅዱስ ዘሎና ትውክልትን፡ በቲ ንዕኡም ዘለዎ ፍቕርን ምሕረትን ጥራይ እዮም ዝፍውሱ።

ነታ መንግስቲ ንበጽሓ'ዶ ኣይፋልና? ነታ መንግስቲ ብግብሪ ነርእያ'ዶ ወይስ ኣይፋልና? ሰባት ነፍቅር ዲና ኣይፋልና? መንፈስ ቅዱስ ብሓቂ ኣብ ውሽጥና ይነብር ኣሎ ድዩ ወይስ ኣይፋሉ?

ሕሙማት ምሕዋይ ማለት ብቀሊል ኣገላልጻ ንሰባት ተግባራዊ ብዝኾነ መንገዲ ምግልጋል ማለት እዩ። ከምቲ ቀደም እተባህለ “ሰባት ትግደሰሎም ምዃንካ ምስ ኣመኑ እዮም ብዛዕባ እምነትካ ዝግደሱ”። ቅድሚ ገለ እዋን ሓዲ ብጻይ ኣብ ድራግ ፓርክ እተባህለ ቦታ ብምኻድ፡ ምስ ኣብኡ ዝነበሩ ተናበይቲ ጎደናን ውሉፋትን፡ ቤት ኣልቦን ከዘናጋዕ ጀሚሩ። ኣብቲ ከባቢ ብመኪና የመላልሶም፡ ገለ ካሽ ገንዘብ ብመልክዕ ህያብ ይህበም፡ ኮታ ንክትቀሙሉ ፈትዮሎም። ብርግጽ እቲ ዘበዝሐ ገንዘብ ኣብ ሽጋራን፡ ዕጽፋርስን፡ መስተን እዩም ዘጥፍእዎ። ብመኪና ከመላልሶም ከሎ ሽጋራን መስተን ሓሽሽን ንምምጻእ ምዃኑ ኣርጊጹ ይፈልጥ እዩ። ነገር ግን ኣገልግሎቱ ንዕኡም ቀጸሎ ድኣ። ድሕሪ ገለ ግዜ እዞም ሰባት ብዛዕባኦም ከም ዝግደስ ምስ ኣመኑ፡ ገለ ሕቶታት ክሓትዎ ጀሚሮም። ድሕሪ ገለ ግዜ እዚ ናይ “ድራግ ፓርክ”፡ ፍሉጥ ናይ “ጸሎት ፓርክ” ኮይኑ። ብኸምዚ ኸኣ ተግባራዊ ኣገልግሎት ናይ ፈውስን ምንጋፍን ምድሓንን፡ ምትካል ማሕበር ኣብ ፓርክን መሪሑ።

ሎሚ ኣብ ብዘላ ማሕበር ተላዒሉ ዘሎ ማሕበር - ኣባይቲ ናይ ምምስራት ምንቅስቃስ ኣብ ኣባይቲ ብዝግበር ተግባራት መንፈስ ቅዱስ፡ ከም ፈውስን ምንጋፍን ዘጠቓለለ ከም ዝኾነን ጽቡቕ ይስሰን ምህላውንዩ ዝምስከረሉ። ዝበዝሕ እዋን እቲ ወዲ-ሰላም ባዕሉ ፈውስን ምንጋፍን ዝቐበል ይኸውን፡ ወይ ድማ ካብ ኣባላት ስድራ ቤቱ ፈውስን ምንጋፍን ዝቐበሉ ይኹኑ። ምናልባት ሓዲ ብዘረባ ጥራይ ኣሚኑ ዝጸንሐ፡ ካልእ መጺኡ ብዘረባ ካብቲ ዝኣመኖ ከዝብሎ ዝክኣል እዩ። ሓዲ ናይ እግዚአብሄር ፍቕሪ፡ ፈውስን ምንጋፍን ኣብ ህይወቱ ወይ ህይወት ዘፍቅሮም ስድራቤቱ ዝጠዓመ ግና፡ እንታይ ከም ዝኾነሉ ኣጸቢቐ ይፈልጥ እዩ። ገለ ክርስትያናት ብፍላይ ድማ ናይ ምዕራብ፡ ኣብዚ ግዜ'ዚ ዓለማዊ ባህሊ፡ ፍጹም ሓቂ ዝብሃል የለን ወይ ኣብ ፍጹም ሓቂ ኣይኣምንን እዩ ብምባል ብዙሕ ይምጉቱ። ኣብ ርእሲኡ ውን ዝኾነ ብዓል መዚ ኣይኣምኑን እዮም። ወሲኹም ድማ፡ እዚ ሰብኣዊ ባህሊ ባዕሉ ዝተመኮሮ ጥራይ እዩ ዝኣምን፡ ካብ ቀረባ ኣዕሩኽ እተነግሮ ድማ ይኣምን ወይ ይቐበል። እዚ ናይ ድሕረ ምዕባለ ኣእምሮኣዊ ኣቕም ይብሃል። ኣብዚ ኣቕም እዚ፡ ተመኮሮ እዩ ሓቂ። ተመኮሮ ወይ ስምዒት እዩ ጭብጢ፡ ከም መወከሲ ወይ መረጋገጺ ዝውሰድ ድማ ናይ ኣዕሩኽ ምስክርነትን ሓባራዊ ተመኮሮን እዩ። ኣብ ከምዚ ዓይነት ባህሊ ብዛዕባ ክርስቶስ ምምስካር ንብዙሓት ክርስትያናት ተስፋ ዘቐርጽ እዩ።

ሓቂ እዩ፡ ዓለማዊ ባህሊ ኣብ ፍጹም ሓቂ ኣይኣምንን እዩ። ኣብ ሰብ መዚ ኢና በሃልቲ ዘቐርብዎ መደረ'ውን ከምኡ። ኮይኑ ግን ዝኾነ ባህሊ ንልዕለ-ባህሪያውን ተግባራውን ምግላጽ እታ መንግስቲ ክፉት እዩ። የግዳስ ኣብዚኣ ኢዮም ለቀብ ዘብሉና! ኣብ ጉባኤና መጺኦም ዝርእይዎ ዝኾነ ልዕለ-ባህርያዊ ሓይሊ እታ መንግስቲ የሎን። በዚ ድማ ተግባርና ኣምሰሉነትን ንረብሓ ገንዘብን ምዃኑ ይሓስቡ። ብፍላይ እኳ ኣብ ዓበይቲ ክሩሳይዳትን ኣብ ቻነላት ቲቪን፡ ብዛዕባ ገንዘብ ዝያዳ ክዝረብ ስለ ዝሰምዑ ሓቃቶም እዮም። ቢቃ ኩሉ ብዛዕባ ገንዘብ እዩ። ንምንታይ ደኣ እሞ ክኣምኑና ንጽብ? እምበኣር እስኽ ንሕና ናብ ናቶም ኩነት ንኺድ እሞ፡ ኣብ መንጉኡምን ኣብ ስድራቤቶምን ኣዕሩኹምን ነታ መንግስቲ ብተግባር ነርእያ። ሽዑ ድማ እዮም እቲ ዝርእይዎ ዘለዉ ሓቀኛ ምዃኑ ዝኣምኑ።

ኣብ ኩሉ ወለዶታት ንመንግስቲ ኣምላኽ ኣብ ተግባር ከተርእያ ቀሊል ዕዮ ኮይኑ ኣይፈልጥን እዩ። ግናኸ፡ ንየሱስ ተኣዚዝና ምውጻእ እዩ ዝድለየና። ኣብ መንጎ ህዝብታት ኬድና መንግስቲ ኣምላኽ ብዛዕባ ፍቕርን ሰላምን ዝምድናን እንበር ብዛዕባ ገንዘብን ስልጣንን ከም ዘይኮነት ከነርእያ የድልየና።

ለ) ኣዋጅን ሞዴልን መንግስቲ ኣምላኽ

ካብ 1970ታት ጀሚሩ፡ ብዙሕ ምንቅስቃሳት ናይ "ሃዋርያዊ ተሃድሶ" ተራእዮ እዩ። ናይ ኩሎም እዞም ምንቅስቃሳት ሓባራዊ ኣተኩሮ ኣብ ምሕዳስ (ምብርባር) ስልጣን (መዝነት) ናይቶም 5 ናይ ኣገልግሎት ውህቦታት ኮይኑ፡ ብፍላይ ድማ ኣብ ኣገልግሎት ሃዋርያ ከም ስልጣን ኣብ ልዕሊ ማሕበር። "ምምጻእ ኣብ መሳርዕ"፡ "ምልላይ መለኮታዊ ስርዓት"፡ "ንናይ መንግስቲ ስልጣናት ምግዛእ"፡ "ተወፋይነት ንተወከልቲ ስልጣናት"፡ "ንስልጣናት ምኽባር"፡ "ነቲ ናይ ኣምላኽ ሰብ ኣፍልጦ ምሃብ"፡ "መንፈሳዊ ኣቦነት" ወዘተ ዝብሉ ሓረጎች ወይ ጭርሖታት ፍሉጣት መለለዩ ናይ ከምዚኣም ዝመሰሉ ምንቅስቃሳት ኢዮም። ቀንዲ ደራሺ ምኽንያት ናይዚ ኩነተ ኣእምሮ እዚ፡ ሃረማዊ ኣሰራርሓ ናይ ፖለቲካን ትካላት ንግድን፡ መንግስቲ ጸልማትን ኢዩ። ኣብ ሃረማዊ ስርዓት ክብርን ሃብትን ንላዕሊ ክውሕዝ ከሎ፡ ትእዛዝን ቁጽጽርን ድማ ንታሕቲ እዩ ዝፈሰስ። ናይቲ ኣብ ላዕሊ ተቐሚጡ ዘሎ ሰብ ስልጣንን ክብርን ሃብትን ዝውሰን ብብዝሒ ናይቶም ኣብ ትሕቲኡ ኣብ ዝተፈላለየ ደረጃ ናይቲ ኣርከን ተቐሚጦም ዘለዉ ሰባት እዩ።

ኣብዞም ምንቅስቃሳት "ወደ-መዝሙር ምግባር" ዝብል ዘረባ ልሙድ እዩ። ኮይኑ ግን ብኣታቶም ወዲ መዝሙር ምፍራይ ማለት ሓደ ኣብ ኹሉ ምንቅስቃሳቱ ፍቓዶም ዝሓትት ጌላ ምፍራይ ማለት እዩ። ዕላማ ናይዚ ወዲ መዝሙርነት ነቲ ኣርከን ንምጥንኻር እዩ። ኣብ መንግስቲ ኣምላኽ ዕላማ ናይ ወዲ መዝሙርነት፡ ልቢ ንልቢ ምውህሃብን፡ ስለ ኣዕሩኽካ ህይወትካ ምውፋይን እዩ (ዮሃንስ 15)።

እዞም ሓደሽቲ ናይ ሃዋርያዊ ተሃድሶ ምንቅስቃሳት ኩሎም፡ ሓርነት ብመንፈስ ቅዱስ - ክብሉ እዮም ዘተስፍዉ። ካብቲ ዋና መለለይኦም ከኣ ዘመናዊ ኣምልኽ ብልዑል ድምጺ፡ ሳዕስዒት፡ ምውዝዋዝ ባንዴራ፡ ነጻ ትንቢታዊ መዝሙር፡ ከምኡውን ትንቢት ምዝራብ እዩ። ሓንቲ ካብተን ዝፈትውውን ጥቕስታት ድማ "ኣብቲ መንፈስ ኣምላኽ ዘለዎ ኣብኡ ሓርነት ኣሎ" ትብል እያ (2ቆሮ 3:17)። ኩሉ ደስ ዘብል እዩ። ብጀካ እታ "ሓርነት" ኣብ መንጎ እተን ኣርባዕተ መንደቕ ተተርፍ ምጃና ገዲፍካ። ኣብ ውሽጢ እቲ ጉባኤ ንኣካላትካ ዊን ከም ዝብለካ ናይ ምውዝዋዝ ሓርነት ኣሎካ፡ ካብኡ ዝሓልፍ ሓርነት ግና. ?

እቲ ናይ መሪሕነት ቅርጺ፡ ኣዘዩ ጥብቂ ናይ ኣርከን ሃረም እዩ። ካብቲ ንሳቶም ተማእዚዚ ዝብልዎ ዝተፈልየ ዝኾነ ኣካይዳ ወይ ልማድ ምስ ዝርከበካ፡ ንመሪሕነት ዘይብቐዕ ከም ዝኾንካ እዩ ዝሕሰብ። ኣብ ዝኾነ ነገር ዝብድህ (ተቐዊሙ ዝብድህም) ሰብኣይ፡ ኣቢሰሎም ይብልዎ፤ ኣብ ዝኾነ ጉዳይ ሕቶታት ተላዓዕል ጓል ኣንስተይቲ ድማ፡ ኤዛቤል ትበሃል።

ኣርከን እቲ እንኮ መንገዲ ዓቢይቲን እተሓላለኹን ትካላት ዚመሓደርሉ እዩ። ንኣብነት ከም ትካላት መንግስቲ፡ ኬጂቢ፡ ማሪያን፡ መንግስቲ ጸልማትን ዝኣመሰሉ. . . ። ምኽንያቱ ድማ ሓደ ሰብ ወይ ኣካል ኣብ ሓደ ጊዜ ኣብ ሓደ ቦታ ጥራይ ክህሉ ስለ ዝኽእል ኢዩ። ስለዚ ድማ ወከልቲ ስልጣናት ምምዛዝ ግድን ይኸውን። ብመገዲ ናይ ትእዛዝ ሰንሰለት ድማዩ ጸብጸብ ዝመጽእ። ሓደ ከም ዚቐለደ፡ ዝተወደበ ሃይማኖትን ዝተወደበ ገበንን ሓደ እዩ፤ እቲ ፍልልይ ማፍያ ዝበለጸ ፊስቱራንት ስለዘለዎም ጥራይ እዩ። ይኹን እንበር፡ ኣብ ናይ ንግዲ ዓለም ከይተረፈ ውን ኣብ ልሙዕ ቅርጺ \ደረጃታት መሪሕነት ዘይብሉ\ ትካል፡ ብዙሕ ንጥፈት ይካየድ እዩ። ዋላውን ኣብ መሪሕ ኣልቦ ትካላት።

አካል ክርስቶስ የሱስ ለማጽ ትካል እያ። ንሱ ገደብ ዘይብሉ እዩ። ንሱ ከአሊ ኩሉን ኣብ ኩሉ ህሉውን እዩ። ንሱ ኣብ ኩሉ ቦታ ኣብ ኩሉ ጊዜ ኣሎ። ኩሉ ዝርኢን ኩሉ ዝፈልጥን እዩ። ንሱ ብናይ ትእዛዝ ሰንሰለት ንላዕሊ ዝድይብ ጸብጻብ ኣየድልዮን እዩ። ዝኾነ ስልጣን ምውካል ውን ኣየድልዮን።

ንሱብ ኣብ ልዕሊ ካልእ ሰብ ዝኾነ ስልጣን ብፍጹም ኣይህበን። ብርግጽ፡ “ኣብ ልዕሊ ኩሉ ሓይሊ ጸላኢ” ንሱብ ስልጣን ሂብዎ ኢዩ (ሉቃ 10፡19)። ግናኸ ንሱብ ኣብ ልዕሊ ካልእ ሰብ ፍጹም ስልጣን ኣይሃበን። ግደ ሓቂ ንሱ ንከምዚ ዓይነት ትግባረ ስልጣን ብግልጺ ኮኒንዎ እዩ፡- “ኣብ መንጎኹም ከምኡ ኣይኹን! እዩ ዝበለ።

“የሱስ ከኣ ጸዊዑ በሎም፡ ነህዛብ ሸየምቶም ከም ዝገዝእዎም፡ ዓበይቶም ድማ ከምዚ መልኪዎም፡ ትፈልጡ ኢኹም። ኣባኻትኩም ግና ከምዚ ኣይኮነን፡ እቲ ካባኻትኩም ዓቢ ሙጂን ዚደልስ፡ ግዝእኩም ደኣ ይኹን። እቲ ካባኻትኩም ምርኡይ ኪኸውን ዚደሊ ኸኣ፡ ባርያኻትኩም ይኹን። ወዲ ሰብ ድማ፡ ከገልግልን ህይወቱ ምእንቲ ብዙሓት በጃ ኬሕልፉን እምበር፡ ኬገልግልዎ ኢሉ ኣይመጸን” (ማቴ 20፡25-28)።

‘ሃዋርያ’ እሞ ጫፍ ናይቶም ናይ ኣገልግሎት ውህበታት ኣይኮነን ማለት ዲዩ? ኢልካ ትሓትት ትኸውን። እዚ ናይ ኣመለኸኽታ ጸገም ደኣ እንበር፡ ኣብ ሓዲሽ ኪዳን መሰረት ዘለዎ ኣይኮነን።

ኣብታ ሽዑ ዝነበረት ዓለም፡ ሓደ ሲሶ ካብ ህዝባ ገላዩ/ባራዩ እዮም ነይሮም። ሓደ ሲሶ ነጻ እተለቁ ባራዩ። እቶም ዝተረፉ ሓደ ሲሶ ድማ ጎይቶት/ወነንቲ ባራዩ ኢዮም ነይሮም። ናይቲ ጊዜ’ቲ ጊልያነት ከምቲ ኣብ ሃገረ ኣሜሪካ ዝነበረ ወይ ክሳብ ሎሚ ኣብ ሰሜን ኣፍሪቃ ዘሎ ኣይኮነን። ኣብ ስርዓት ግዝኣት ሮማ ጊልያ ብኣገባብ ከተሓዝ ኣለዎ፡ ድሕሪ ዝተወሰነ ናይ ኣገልግሎት ጊዜ ድማ ነጻ ክልቀቕ ኣለዎ፡ ግቡእ ትምህርቲ ክረኪብ ይኸእል፡ ኣብቲ ዝሃ ንዘሎ ኩሉ ንጥፈታት ዘካይድ እሙን ኣባል ስድራ ክኸውን ውን ይኸእል። ንደቆም ከምህሮም ይኸእል፡ ብፍረ ጻዕሩ ድማ ሓርነት ክረክብ ይኸእል። ናጻ ዝተለቁ ባራዩ ዝበዝሕ ግዜ ናብ ናብራ ጊላነት እዮም ዝምለሱ፡ ምኽንያቱ ካብ ነጻ ኮይኖም ገላዩ ኮይኖም ዝህልዎም ናብራ ይበልጽ።

እታ ‘ሃዋርያ’ ትበል ቃል ትርጉማ ‘ልኡኽ’ ማለት እያ። ንሕና ግና እንታይነት ናይ ትርጉማ ኣጥፊእናዮ ኢና። እቲ ዝተሓተ ባርያ እዩ እቲ ‘ሃዋርያ’። ስለምንታይ? ኣብቲ ግዜ’ቲ ጉዕዞ ከቢድን ሓደገኛን ኣብ ዝነበረሉ እዋን፡ ንዲፕሎማሲያዊ ተልእኾ ትኸይድ ተሎኻ፡ ወይ’ውን ብዙሕ ሃብቲ ሒዝካ ኣብ ትጉዓዘሉ፡ ካብ ሸፋቱ ብዕጡቓት ዓጀብቲ እናተሓሎኻ ኢኻ ትጉዓዝ። ብዙሕ ኣገዳሲ ዘይኮነ ነገር ሒዝካ ኣብ ትኸደሉ ድማ በይንኻ ኢኻ ትጉዓዝ። ስለዚ እቲ ጎይታ ነቲ መልእኽቲ ንምብጻሕ ሓደ ካብቶም ዝተሓተ ዋጋ ዘለዎም ገላይኡ እዩ ዝሰድድ። እዚ ሓለዎ ዘይብሉ ልኡኽ /ሃዋርያ/፡ ክዝመት ይኸእል፡ ወይ’ውን ተጨውዩ ከም ባርያ ብድጋሜ ክሸየጥ ይከኣል። ንጎይታኻ ንስኻ እቲ ዝተሓተ ዋጋ ዘለዎ እንተ ደኣ ኾንካ፡ ንስኻ ኢኻ እቲ ሃዋርያ (እቲ ዝለኣኽ)። ኣብዚ ጉዳይ ሮሜ 1፡1 ፍሉይ መልእኽቲ ተሕልፍ’ዶ ትመስል? “ጳውሎስ ባርያ የሱስ ክርስቶስ፡ ሃዋርያ ክኸውን እተጸውዐ፡ ንወንጌል ኣምላኽ እተፈለየ”።

ብመሰረት ባህሊ ናይቲ ግዜ፡ ጳውሎስ ንዝሓለፈ ርእሱ ትሕቲ ኩሎምቶም ባራዩ የቐምጣ ኣሎ ማለት ኢዩ። እዚ ግና ምስ መንግስቲ ኣምላኽ እንታይ ዘራኽብ ኣለዎ? ከምዚ ዘይራኽብ፡ ወንጌል መንግስቲ እኮ ንኹሉ ዚሰምዖ ዘበለ ብስራት እዩ። ወንጌል መንግስቲ፡ የሱስ ንጉስካዩ ዝበል’ዩ፡ ጎይታኻ፡ ርእሰኻ፡ ክብርኻዩ፡ ንሱ ኣባኻ ይነበር፡ ተስፋ ክብርኻ ድማ ንሱ።

ኣብ መንግስቲ ኣምላኽ ንኸትህሉ ንዓይ ምእዙዝ ኩን ክትበሃል መቐም ጥዑም ዜና ኣይኮነን! ዝኾነ ሰብ መንፈሳዊ ርእሰኻ እዩ ክበሃለካ፡ ንቀዳማይ ጢሞቴዎስ 2፡5 ምኽሓድ እዩ። “ኣምላኽ ሓደ በይኡ ለዩ፡ እቲ ኣብ መጎ ኣምላኽን ሰብን ዘሎ ማእከላይ ውን፡ እቲ ሰብ ክርስቶስ የሱስ”

ኣብ ውልቃዊ ምድሓንና፡ ብየሱስ ጥራይ ከም ዝደሓንና፡ ንሱ ርእሰና ምዃኑን ብንጹር ምፍላጥና ጽቡቕ ነገር እዩ። ካህንዮ ሕድገት ሓጥያት ዝህብ ዝብል ሙጉት ናይ ካቶሊክን ኦርቶዶክስን ድማ ቀዳማይ ጢሞቴዎስ 2፡5 ብምጥቃስ ነጺግናዮ። ኮይኑ ግን ኣብ መንግስቲ ኣምላኽ ኣብ ተግባራዊ ናብራ ናይ ማሕበር ምስ ንመጽእ፡ ንናይ ካቶሊክን ኦርቶዶክስን ዶግማ ንሰብኮ፡ እዚ ንናይ ሰብ መሪሕነት ፍጹም ምኡዙዝ ሙኳን ኢዩ። ነቲ ብላዕሊ ዘሎ ሰብ ምስ እንግዛእ ጥራይ ኣብታ መንግስቲ ክንዓይ ከም ንኽእል ድማ ኢዩ ዝነገረና። ኣብ ማሕበር፡ ዝምድናና ምስ የሱስ ግድን ብሓደ ማእከላይ ሰብ ከም ዝኸውን ይነገረና። ከምዚ ምስ ዚኸውን ከኣ በቃ የሱስ ንሸሙ ጥራይ መራሒ ይኸውን ማለትዮ። የሱስ ግን ኩሉ ግዜ እቲ ሓቀኛን ንጡፍን ርእሲ ኣካሉ እዩ።

ንስልጣን ሰብ ምግዛእ ብምባል ኣብ ማሕበር ንምህሮ ትምህርቲ ስኪዘፍረኒያዊ ኢዩ። ምህሮና ከምዚ ዝተጠቐሰ ክሳብ ዝኾነ ኣመንቲ ክደናገሩን ፍረ ዘየፍርዩ ኮይኖም ክርእዩን ዘገርም ነገር ድዩ? መሪሕነት ኣብ ጉዳይ እተለወጡ (ዝደሓኑ) ሓደሽቲ ነፍስት፡ እቲ ሓባራዊ ጸገም ናይ ማሕበራት ኢዩ። እዚኣቶም ሓንገድቲን ብነፍሶም ክሓድሩ ዝደልዩን ስለዝኾኑ፡ “ንስልጣናት ምግዛእ ክመሃሩ ኣለዎም” ይበሃሉ።

እዞም ሓደሽቲ እተለወጡ እኮ ንጉሶም ተጓኒፍዎም ኢዩ፡ ድምጺ ንጉሶም ኣብ ልቦም ይድውልዮ ዘሎ። መንፈስ ናይቲ ንጉስ ኣብ መላእ ኣካሎም ይንቀሳቐስዮ ዘሎ። ምስዚ ሓደሽ ንጉሶም ንምጉዓዝ ሓዊ ሓዊ እዮም ዝጨንው፡ ንጉሶም ድማ ንልቦም ብዕላማን ብፍቕሪ ንሰባትን መሊእዎም ኢዩ። እቲ ኣብ ዙርያኦም ዘሎ ጉባኤ (ሕብረት) ግን ብሃይማኖት ተመሪዙ፡ ብዛዕባ ዝሕር-ርእሱ እንበር ብዛዕባ ካልእ ዓለም ዘየገድሶ፡ ምስ ክባቢኡ ዝኾነ ዝምድና ዘይብሉ ንጹልን ናብ ነፍሳት ዘይከይድን ኢዩ።

ብጣዕሚ ከቢዱ? ኣይመስለንን። ዝበዝሓ ማሕበራት ዳርጋ ልክዕ ከምቲ ቅድሚ 20 ዓመታት፡ ንምንቕቓሕ ይእውጁን ይጽልዩን፡ ኣብ ቀረባ ግዜ ኪኸውንዮ እናበላውን ይንበዩ። እቲ ናይ ሓደሽ ኪዳን ህይወት የሱስ ቀቲለንን ካብኡ ኣልጊሰንን፡ ብመገዲ ናይ ምንቕቓሕ ጉባኤታት ክመልስኦ ሓኾት ይብላ።

ንሓደሽቲ እተለወጡ ናብቲ ሃይማኖታዊ ሲስተም ንምርዓምምን እቲ ማሕበራት ዝገብርኦ ከም ግቡእ ንኽቐበሉ ምግባርምን፡ ኣዝዩ ሓያል ናይ ስነ-ኣእምሮን፡ ስምዒታዊ ድረኻን ናይ ባህሪ ምምእዛንን ስራሕ ኢዩ ዝሓትት። እዮም ዝደንዘዙን ዘይእዙዛትን ግን ከኣ ክርእዩ ከለዉ ልኡማት መሰልቲ መራሕቲ፡ ኣብ እምነት ናትኩም ሽማግሌታት እዮም ኢልካ ነዞም ሓደሽቲ ንምእማኖም ንቃል ኣምላኽ ጠዋዊኻን ዓሚጽካን እዩ ዝግበር። እዚ መስርሕ ምግባር ጽሮሰሊት እንበር፡ ሰዓቢ የሱስ ምግባር ኣይኮነን። እዚ ሰባት ኣብ ክንዲ ንየሱስ ነቲ ትካል (ማሕበር) ምእዙዛት ንክኾኑ ዝግበር ጸዕሪ እዩ።

እዚ እሙንነት ንመሪሕነት ኣብ ማሕበር፡ ልክዕ ከምቲ ኣብ ማፊያ ዝሕተት እሙንነት እዩ። ኩሉ ግዜ እሙን ኢኻ፡ ዋላ እዮም ብልዕሌኻ ዘለዉ ጌጋ ይገብሩ ከም ዘለዉ እናፈለጥካ፡ ሓቂ ክትጉዕጸጽ እናረኣኻ፡ እሙን ኢኻ። ሕቶ እሙንነት ልዕሊ ሕቶ ሓቕነት እንተድኣ ተሰሪዑ፡ ካብዚ ንደሓር ኣብ መንግስቲ ኣምላኽ የሎኻን ማለት እዩ። ኣብ ካልእ ኢኻ ዘሎኻ። ኣብ ናይ ገበን ውድብ ኢኻ ዘሎኻ። ዝበዝሕ ግዜ እዮም መራሕቲ ሃይማኖት ብሓቂ ምስ ትፋጠጦም፡ ከይሲ ኢዮም ዝኾኑኻ።

እዚ ምስ ሉቃስ 10 እንታይ ዝምድና ኣለዎ? መንግስቲ ኣምላኽ ቀረባ ኣላ ኢልና ንእውጅ፡ ንቐድሞ ብምሕዋይ ሕሙማት ነታ መንግስቲ ብግብሪ ምስ ኣርኣናዮ እዩ። ከመይ እዩ እቲ ዲናሚክ ኣብዚ? እናጸለኻ ከሎኻ ሕሙም ውሉድ፡ ሰብኣይ ወይ ሰባይቲ ምስ ዝፍውሱ፡ ዝበዝሕ ግዜ እንታይ ኢዩ ዘጋጥም? ኣዝዮም ኣዕብዮም እዮም ዝርእዩኻ። ነዛ ዲናሚክ ተጠቂምካ ከም ንጉስ ክትከውን ትኽእል ኢኻ። ግናኽ ናትካ ግብረ መልሲ እንታይ እዩ ክኸውን? ናትካ ግብረ መልሲ መንግስቲ ኣምላኽ ቀሪባ እያ ኢልካ ምእዋጅ እዩ። ጳውሎስን በርናባስን ኣብ ግብረ ሃዋርያት 14፡8-18 ከምኡ እዮም ዝገበሩ፡ “ንሕና ድማ ከማኻትኩም ዝፍጥረትና ሰብ ኢና”። እንታይ ማለት እዩዚ? እዚ ማለት ሰማዕትኻ ናብታ መንግስቲ ንኽኣትዉ ምርጭኦም ምስ ዝኸውን፡

ልክዕ ከምቲ ንዓኻ ሓይሊ ኣብ ልዕሊ ሕማምን ርኹሳት መናፍስትን ዘሎካ ከህልዎም እዩ ማለት እዩ። ንስኻ ንመንግስቲ ኣምላኽ ዝእውጅ ሃዋርያ ጥራይ ኢኻ፡ ሰባት ድማ ነታ መንግስቲ ብግብሪ ይርእይዎ እሞ፡ ናብኣ ይጽንበሩ፤ ንየሱስ ነቲ ንጉሶም ድማ ብግሎም ይፈልጥዎ።

ስልጣን እቲ ንጉስ ኣብ ልዕሊ ንግስነት ጸልማት ብተግባር ብምርኣይ ኢና ነታ መንግስቲ ነግህዳ። ኣገልጋሊ ኹሉ ብምዃን ድማ ናይታ መንግስቲ ሞዴል ንኸውን። ኣብ መንጎ ኣምላኽን ሰብን ማእከላይ ኣይንኸውንን፡ ኣብ ልዕሊ ካልኣት ድማ መንፈሳዊ ርእሰነት ኣይንጭብጥን። እዚ ብፍላይ ንካብ እስላም ባህሊ ዝመጹ ኣዝዩ ተኣፋፊ እዩ። እዚኣቶም ንሓቂ ብፍጹም ልብን ሓይልን ዝደልዩ እዮም፡ ሓቂ ኢሎም ንዝኣመንሉ ድማ ከመቱ ድልዎት እዮም። ትርጉም እስላም ንኣምላኽ ምግዛእ ማለት እዩ። ይኹን እንበር፡ ንኣደ ናይ እስላም ድሕረ ባይታ ዘለዎ፡ ናብ መንግስቲ ኣምላኽ ንኸኣቱ፡ ንኣደ ናይ ባዕዲ ሃይማኖታዊ ባህልን፡ ሃረማዊ ስርዓትን ከግዛእ፡ ወይ ናብ ኣደ ናይ ባዕዲ ህንጻ (ናይ ምስዮን) ክኣቱን ከመሳሰልን ምስ ዝንገሮ፡ ኣዝዩ ከቢድ ጸርፊ እዩ። ምኽንያቱ ከምዚ ዓይነት ተምበርካኽነት ጌጋ ምዃኑ ኢዩ ካብ ፍጹም ልቡ ዝኣመንን። መንግስቲ ኣምላኽ ኣብ ቤቱን ኣብ ባህሉን ኢና ነርእዮ። ንሕና ብፍጹም እቲ ንጉስ ኣይኮናን። ንሕና ኣገልገልቲ ኢና። ኣገልግሎትና ድማ ሰባት ነታ መንግስቲ ርእዮም ብሓርነት ብመገዲ የሱስ ናብኣ ክኣትዉን፡ ንበይኑ ንየሱስ ከግዝኡን እዩ። ብርግጽ፡ እዚ ንኩሎም ባህልታትን ኣህዛብን ሓቂ ኢዩ።

ሐ) መንዩ እቲ ሓላፊ ወይ መራሒ?

ኣብ ዝኾነ ትካልን ቤት ክርስትያንን እታ ቀዳመይቲ ሕቶ፡ መንዩ ሓላፊ? ትብል ኢያ። እዚ ኣብ ኣእምሮና ዝተሳለለ ናይ ሃረምን ኣርከንን ቅርጺ ምምሕዳርን ስልጣንን፡ ብዛዕባ ናይ ዝኾነ ትካል ወይ ማሕበር ናይ ስልጣናት ቅርጺ ክንፈልጥን፡ ርእሰና ኣበይ ክትኣቱ ከም ትኸእል ክንሓስብን ይድርኽና። እዚ ሓድሽ ሃዋርያዊ ምንቅስቃስ፡ ነቲ ዘይተርፍ ግጭት ብዛዕባ ራኢን ኣንፈትን ኣመቃርሓ ጸጋታት (ትሕዝቶ) ኣብ ከባቢያዊት ማሕበር፡ ንምፍዋስ ብማለት ብጽኑዕ እተማእከለ ስልጣንን ቁጽጽርን ከረጋግጽ ኢዩ ፈቲኑ። ቀየሱቲ ናይዚ ምንቅስቃስ ነቲ ኣብታ ቀዳመይቲ ማሕበር ዝነበረ ኣገባብ “ናብ ናይ ቀደሙ መሊስናዮ” ኢዮም ዝብሉ፡ ኮይኑ ግን እዚ እቲ ናይ ጥንቲ ጳጳሳዊ ስርዓት ጥራይ ኢዩ።

ጳጳስ፡ ካርዲናል፡ ኣቡን፡ ካህን፡ ንሃዋርያ፡ ነቢዩ፡ ጓሳን ሽማግሌን ተኪአምም። እዚ ስርዓት እዚ ብዙሓት ንኣሸቱ ጳጳሳትን፡ ቁጽሪ ዘይብሎም ባሮትን ኢዩ ዝፈጥር። ብዙሕ ጸገም ድማ ኢዩ ዝፈጥር። ምስታ ቀዳመይቲ ማሕበር ዘዛምድ ድማ የብሉን። ሃረማት ንምወታት ሰባት ኢዮም ተሃኒጾም። ሃረማት ብባሮት ኢዮም ተሃኒጾም። ንምንታይ ኢዮም ብዙሓት ሰባት ገና ሕጡብ ንፈርኡን ዝሰርሑ ዘለዉ? ሉቃስ 10 ምስ ንምልከት ግን እተፈልየ ስእሊ ኢና ንረክብ። ኣብታ ቀዳመይቲ ማሕበር ከመይ ኢዩ ነይሩ? ናብ ናይ ኣደ ሰብ ቤት ምስ ትኸይድ፡ ኩሉ ጊዜ ጋሻ ኢኻ፡ ኩሉ ጊዜ ኣገልጋሊ ኢኻ። ብፍጹም ሓላፊ ክትከውን ኣይትኸእልን። ዝኹም ከምዚ ግበርዎ፡ ኣቐሑትኩም ናብዚ ግበርዎ፡ ባህ ዝብለኒ መግቢ ግበሩለይ..... ወዘተ ምባል መቐም ኣይትጅምርን ኢኻ። ናትካ ዋና ስራሕ ነቶም ዝተቐበሉኻ ስድራ መንግስቲ ኣምላኽ ከተርእዮም፡ ደቀ መዛሙርቲ ጌርካ፡ ጓሶትን ኣቡናትን (ሽማግሌታትን) ስድራቤቶምን ኣዕሩኾምን ንኸኾኑ ምዕላም ኢዩ። (ኣብ ሓድሽ ኪዳን ንጓሶት ኣቡናት ወይ ሽማግሌታት፡ ለዋዊጡ ከም ኣደ ኢዩ ዝጥቀመሎም ዝነበረ፡ ግብሪ ሃዋርያት 20:17,28 ተመልከት)። ባህርያዊ ስልጣንን ጽልዋን መግለጽን መንግስቲ ኣምላኽ ኣብ ምድሪ ብመገዲ ቀለል ዝምድናዊ መዋቕር፡ ከም ስድራቤትን ናይ ዕርክነት መርበብን ኢያ ትሰርሕ።

እቲ ዘሕዝን ኩነት ኣብ ብዙሓት ያታውያን ማሕበራት፡ ናይ ኣባይቲ ስልጣንን መዝነትን ምዕናወንን፡ ናይ ትካላት (ቤተ ክርስትያናት) ፕሮግራማት ንናይ ስድራቤት ግዜን ጸዓትን ከም ዝበልዎ ምግባረንን ኢዩ። ሓደ

ውጽኢት ናይዚ ኸኣ ኣብ ኣመንቲ ስድራቤት ዝግብዩ ህጻናት፡ ኣብ ብጽሕና ክኣትዉ ከለዉ እምነቶም ይሓድጉ ምህላዎም ኢዮ።

መንግስቲ ክትእውጅ ከሎኻ፡ ምስኡውን ብዛዕባቲ ሓድሽ ወደ-መዝሙር ትእውጅ ነገር ኣሎ። ንሱ ኣባል መንግስቲ ክህነት፡ ቅዱስ ህዝቢ፡ ሕሩይ ወለዶ (1ጴጥ 2፡1-10)፡ ውሉድ እቲ ሰማያዊ ኣቦ (1ዮሃ 3፡1-3)፡ ብደም የሱስ ናብ መቅደስ ምእታው ደገ ዝረኸበ (እብ 10፡19-25, 12፡22-24)፡ ናብ ኩሉ ሓቂ ዝመርሕ መንፈስ ቅዱስ ዝሓደሮ (1ዮሃ 16፡13-15, 1ዮሃ 2፡ 24-27)፡ ኣምላኽ ንሕጋጋቱ ዝጸሓፈሉ ሓድሽ ልቢ ዘለዎ(2ቆረ 3፡3)፡ ክብሩን ርእሱን የሱስ ዝኾነ (ቆሎ 1፡18)፡ ከምኡ ውን ብክርስቶስ ኩሉ ዝተዋህቦ (ኤፌ 1፡3, 1ቆረ 3፡21-23) ኢዮ።

ብኸመይ ኢዩ ናይ ሰብ መሪሕነት ኣብዚ ዝገጥም? እቲ ዋና ተግባር ናይ ኣገልጋሊ- መሪሕነት፡ ኣብቶም ብክርስቶስ ዘለዉ ዘለካ እምነትን ተኣማንነትን ብምንጽብራቕን፡ ኣብ ኣምላኽ ዘለካ ፍጹም ትውክልቲ ብምርኣይን ኢኻ ነታ መንግስቲ ተግህዳ። ናይ ሰባት መሪሕነት እንበኣር ብዛዕባ ምፍቃርን፡ ንሰባት ናብ ጎይትነት ክርስቶስ ብምልኣት ምልቃቕን እዮ።

“ብእምነት ቆይምኩም ኣለኹም እም፡ ደገፍቲ ሓጎስኩም ደኣ ኢና እምበር፡ ኣብ ልዕሊ እምነትኩም ክንገይተት ኣይኮንና?”(2ቆረ 1፡24)።

ኣብ ቀዳማይን ካልኣይን ቆረንጦስ፡ ጳውሎስ ንሱብ ቆረንጦስ ጉዳዮም ከዐርዩ ከምዕዶምን፡ ነቲ ኣብ ሓጢያት ዘሎ ሓው ድማ ናብ ድስጥሊን ከምጽዎ ብቀጥታ ተዛረቦም እምበር ናብቶም ሽማግሌታት ጽሒፉ ከምኡ ክገብሩ ኣይኣዘዘን። ዝኾነ ናይ ምውካል ፕሮቶኮል ወይ ናይ ትእዛዝ ሰንሰለት ኣይተኸተለን። ናብ ብዘላ እታ ማሕበር ጽሒፉ፡ ቦቲ እተማህርዎ ቅድስና ክነብሩ ይምሕጸኖም። የፍቅሮም ኢዩ ኩሉ ግዜ ብኸሳርኡ ከም ዘገልግሎም ድማ ይፈልጡ ኢዮም።

ኣብ መንግስቲ ኣምላኽ፡ መሪሕነት ማለት ኣብነት ሙኽንን ምምዓድን ማለት ኢዮ። ንኣሕዋት ብዛዕባ ልቦናን ዕሽነትን ማዕዳን ምኽርን ይወሃብ ኢዮ፡ እቲ ውሳኔ ግን ንባዕሉ ነቲ ሰብ እዩ ዝግደፍ፡ ኣብ ዝወሰኖ ድማ ይነብር። እዚ ንህዝቢ ኣምላኽ ሓላፍነቶም ባዕሎም ከዋጽእዎ ምግዳፎምን፡ ንየሱስ ድማ ንማሕበሩ ክሃንጹ ምሕዳጉን እዮ። ኣብ ዘመናዊት ማሕበር መሪሕነት ማለት ፍቃድ ምሃብ ማለት ኢዮ። እወ ወይ ኣይፋል ምባል ኢዮ። እንታይ ክትገብር ትኽእል እንታይ ኣይትገብርን ክነግሩኻ ምስ ዝጅምሩ፡ ቁጽጽርን ትእዛዝን ኮይኑ ማለት ኢዮ፡ ውጽኢቱ ድማ ምስ ኣምላኽ ሓቐኛ ምሕዝነት ክገብር ዘይክእል ጎባጥ ውሉድ ምፍራይ ይኸውን።

ኣብ ዓቢ ትካል፡ ቁጽጽርን ትእዛዝን ግድን ክህሉ ኣለዎ ተባሂሉ ኢዩ ዝእመን። ምናልባት! ማሕበር የሱስ'ከ ዓባይ ትካል ምኽን ዲዩ? ንየሱስ ተኣዚዝና ኣብ ኣባይቲ ደቀ-መዛሙርቲ ምስ ንገብርን ምስ ነስሰኖን፡ ነፍሲ ወከፍ ማሕበርን ነፍሲ ወከፍ ኣባል ድማ ነቲ ካብ ጎይትኡ ናይ ምስማዕን ምእዛዝን ውርሻ ድልው ኮይኑ ኢዩ ዝቅጽል። የሱስ ሞዴል ናይ 12 ማሕበር ኢዩ ኣርእዩና። ማሕበር የሱስ ክርስቶስ ኣካሉ ሙኽን ኢዮ። እዘን ንኣሸቱ ታህዋሳት ኣብ ብዘላ ንግስነት ሮማ ተራቢሐን፡ ዓሰርተ ሚእታዊት ናይታ ንግስነት ሰዓብቲ የሱስ ኮይኖም። እዚ ክኸውን ከሎ፡ ማእከላይ ቤት ጽሕፈት ኣይነበሮምን፡ ኣርከን ኣይነበረን፡ ኣርከናዊ ስርዓት ቁጽጽር ዘተግብርሉ ሲስተም ኣይነበረን፡ ወይ ዝኾነ ማእከል ምወላን ምምቅራሕን ዝበሃል ነገር ኣይነበረን። ነፍሲ-ወከፍ ኣማኒ ንመራሒኡ ኣብ ልቡ ጸይርዎ ኢዩ ዝንቀሳቀስ። ነፍሲ-ወከፍ ኣማኒ ብመጠን እቲ ኣብ ልቡ ዘሎ ኢዩ እመን ኮይኑ ዝራባሕ። ጸገም ዝፍጠር፡ ናይ ሰብ መሪሕነት ኣብ መንጎ እቲ ርእስን ኣካሉን ክኣቱ ምስ ዝጅምር ኢዮ።

እዛ ሎሚ ንርእያ ዘሎና ማሕበር፡ ነታ የሱስ ዝምነያ ናይ ሓቂ ማሕበር ንክይንርድኣ ጋራዳትና ኣላ! የሱስ ማሕበሩ ክትምለስ'ዩ ዝደሊ'ዘሎ! ናይ ሰባት መሪሕነት ግድን ኣድላዪን ኣገዳስን ኢዩ ብማለት፡ ኣእምሮና ስለዝተቐነየ፡ የሱስ ብተግባር ንማሕበሩ ከም ዝመርሕ ምግማት ክሳብ ዝሰኣኖ ኮይኑ ኣሎ። ኣእምሮና ንድሌት መሪሕነት ሰባት ብፍሉይ ስለ እተቐነየ፡ የሱስ ጥራይዩ እቲ እንኮ መራሒ ማሕበር ንዝብል ኩሉ፡ ከም ሓደ ዓላዊን ኣዋዲ ዘይብሉን ንቆጽሮ።

የሱስ ኣብ ሉቃስ 10 ብዝገለጸ መሰረት ኣየናይ'ዩ ንማሕበር ዝያዳ ዝገልጽ? ዓቢ ገረብ ወይስ ንእሽቶ ቆጥቋጥ? ሓርማዝ ወይስ ማንቲለ? እቲ መልሲ ንጹር እዩ! ንእሽቶ ቆጥቋጥን ማንቲለን ኢዩ። ንምንታይ ድኣ ሰባት ዓቢ ገረብን ሓርማዝን ክሃንጹ ሓሽት ይብሉ ኣለዉ? ኣብ ልዕሊ ዓቢ ገረብን ኣብ ዝባን ሓርማዝን ዝፋን ክትሰርሕ ዝከኣል ኢዩ፡ ኩሉ ዓለም ድማ ኣብ ዝፋንካ ተቐሚጥካ ይርእየካ እሞ ክንዲ ምንታይ ዓቢ ሚኒስትሪ ከም ዘሎካ ይምልከት። ኣብ ልዕሊ ንእሽቶ ቆጥቋጥ ኮፍ ክትብል፡ ኣብ ዝባን ማንቲለ ክትውጣሕን ግን ብሃም ኢዩ ዘምስለካ።

ሓንቲ ቆጥቋጥ ኣብ ግራት ምስ ትዘርኣ፡ ተጋሪ /ተንፈሓሽ/ ትሰድድ እሞ ካልእ ቆጥቋጥ ትበቁል። እዛ ሓዳሽ ቆጥቋጥ ርእሳ ዝኸኣለት ናታ ሱር ዘለዋ፡ ባዕላ ማይን ማዕድናትን ትምገብ ትኸውን። እንደገና እዘን ቆጥቋጣት ተንፈሓሽ ይሰዳ እሞ ካልኣት ቆጥቋጣት ይዓብያ። እዘን ኩለን ቆጥቋጣት ኣብ ንሓድሕድን ዝምድና ኣለዉን፡ ነገር ግን ርእሰ ዝኸኣላ እየን። ኣየነይቲ ኢያ እታ ቀዳመይቲ ቆጥቋጥ ክንፈልየሉ ኣብ ዘይከኣል ደረጃ ድማ ይበጽሓ። ክልተ ማንቲለ ብሓባር ንበይነን ንክልተ ዓመት እንተ ሓዲግካየን፡ ኣሽሓት ማንቲለ ኢኻ ትረክብ። ኣብ ክልተ ዓመት ክልተ ሓራምዝ ሓደ ሓርማዝ ጥራይ እዮም ዘፍርዩ፡ ነዚ ንምግባር ዘህልኸዎ ጸጋታት /ትሕዝቶ/ ድማ ማእለያ የብሉን።

ጸገም ናይ መራሕቲ-ኣልቦ ትካላት፡ ብቀሊሉ መመንጨዊ ውልቃዊ ረብሓ /ሃብቲ/ ክትገብረን ኣዝዩ ከቢድ ስለ ዝኾነ ኢዩ። ኣርከን ዋሕዚ ሃብቲ ኢዩ ዝፈጥር። ከምቲ ዝብልዎ፡ “ነገራት ከመይ ይሰርሕ ክትፈልጥ እንተ ደሊኻ፡ ንዋሕዚ እቲ ገንዘብ ተኸተሎ”። ጉዳይ መሃያን ፊናንሳዊ ውሕስነትን፡ እቲ ዝዘፍ ዕንቅፋት ንኣብ ሞያዊ ናይ ሚኒስትሪ ቦታታት ዘለዉ ሰባት ኢዩ።

ሓደ ብጻየይ ኣብ ሓደ ቤት-ትምህርቲ መጽሓፍ ቅዱስ ናይ ሚኒስትሪ ናይ ዶክተሪይት ትምህርቲ ኣብ ዝከታተለሉ ዝነበረ እዋን፡ እቶም ኣብኡ ዝነበሩ ናይ ዶክተሪይትን ማስተርስን ሕጹያት ብዛዕባ ህይወት ዘለዎ ማሕበር (organic church) ምዝርራብ ኣብ ዝገብርሉ ዝነበሩ፡ እቲ ሓቀኛ መጽሓፍ ቅዱሳዊ ሞዴል ‘ታህዋሳዊት ማሕበር’ ሙኽኑ ኣሚኖም። ይኹን እንበር ዝዚፍ ጸገም ኢዩ ዘለዎም። እዚ ኹሉ ዓመታት ዝተማህሩ ኣብ ዓበይቲ ማሕበራት ሞያውያን ኣገልገልቲ ኮይኖም ንኸቁጸሩ ኢዩ። ነዚ ግቡእ ሓሳባት ናይ ታህዋሳዊት ማሕበር ተቐቢሎም፡ ኣብ ባይታ ድማ ዓበይቲ ኣብያተ ክርስትያናት ምህናጽ ሓዲጎም ደቀ-መዝሙር ከፍርዩ ምስ ዝውስኑ፡ ከም ሳዕቤን ናይ ውሳኔኦም ንህይወቶምን ስድራቤቶምን ዝጥውርሉ መንገዲ /ኣታዊ/ ሃሰው ክብሉ ክግደዱ እዮም።

መ) ኩሉ ግዜ ኣገልጋሊ እንበር ጎይታ ኣይኮንካን፡ ጉዳይ ሽማግሌታትከ?

ኣብ ሉቃስ 10፡ ብኡ ኣቢልና ውን ኣብ መላእ ሓድሽ ኪዳን ምስ ንምልከት፡ ንናይ ኣባይቲ ማሕበር ዝውክል 15 ቀጥታዊ ጥቕስታት ክህሉ ኸሎ፡ 15 ድማ ንኣባይቲ ማሕበር ዝውክል ዘይቀጥታዊ መወከሲ ኣሎና (ጥብቆ 2 ተመልከት)። እዚ እቲ ወዲ- ሰላም ንስድራቤቱን ንኣዕሩኹን ጓሳ /ሽማግሌ/ ንሙኽን ዝዕለመሉ ስፍራ እዩ።

ጽቡቅ፤ ግን ምሻም /ordination/ ሽማግሌታት ድካ ከመይ ኢዩ ከኸውን? እዚ ሽመት ንኣርከን ዝእምት'ዩ ኣይመስልን? እዚ ነገር ምስቲ ናይ ኦርጋኒክ ማሕበር ራኢ ብኸመይ ይጋጠም? ብመጀመርያ ካብቲ ምሻም (ordain) ዝብል ቃል እንተረሓቐና ኢዩ ዝምረጽ። ምሻም (ordination) ከምቲ ኣብ ትካላት ሃይማኖት ዝጥቀሙሉ፡ ሓደ ተሪር መልእኽቲ ዘሕልፍ ስርዓት ኮይኑ፡ ኣብቲ ስርዓት ናይ ኣርከን ሓደ ብላዕሊ ዘሎ ንብታሕቲ ዘሎ ስልጣንን ሓይልን ማዓርግን ከልብሶ ከሎ ኢዩ። ይኹን እንበር፡ እቲ ጳውሎስ ኣብ ቀዳማይ ጢሞቴዎስ 3 ከምኡ ውን ቲቶስ ሓደ፡ እተዛረበሉ መስርሕ ናይ ሽመትን ስልጣንን ምዕዳል ኣይኮነን። እዚ ብቐልል ዝበለ መገዲ፡ ኣብ ሰባት እተቐመጠ ጸጋ ምልላይን ኣፍልጦ ምሃብን ኢዩ። እቲ ቀንዲ መለለይኡ ድማ ብጹሕ ፍረ ምህላወ ኢዩ። ኣብ ምብራቓዊ ባህሊ ንዕድመን ናይ ህይወት ተመክሮን ዘብሎሎም ሽማግሌታት ዝወሃብ ክብሪ ምዝካር ከድሊ ኢዩ። እዚ ከምቲ ኣብ ምዕራባዊ ዓለም ክእለትን ካሪዝማን ኣለዎ ኢልካ ንሓደ መንእሰይ ላዕሊ ክብ ተብሎ ኣይኮነን። እቲ ብምኽንያት እቲ ዝሓለፍዎ ዕዉት ናይ ህይወት ተመኩሮ ሽማግሌ ንሙዚን ንዝበቐዎ ዝወሃብ ምብራቓዊ ክብሪ እዩ።

ጳውሎስ ናብ ቅሬጤስ ከይዱ ብዙሓት ናይ ኣባይቲ-ማሕበራት መስሪቱ። ድሕርዚ ኣብ ቲቶስ ሓደ ንቲቶስ ተመሊሱ ሽማግሌታት ከለሊ ይነግሮ። ነገር ግን እቲ መዐቀኒ ባህርያትን ዝምድናዊ ጭውነትን እንበር ውህበት ወይ ሰብኣዊ መንነት ከይኸውን ይምሕጸኖ። ብመንጽር ሉቃስ 10 ምስ እንርእዮ፡ ኣብ ቤቱን ካብ ቤቱ ወጻኢ ኣብታ ከተማ ንዘላ ማሕበርን ዝመክር ወይ ዝኣሊ ሽማግሌ ካብ ነፍሲ-ወከፍ ናይ ቤት-ማሕበር ንኸፈሊ ኢዩ።

ገለ ናይ ኣባይቲ-ርእሲ ዝኾኑ /ኣቦታት/፡ ሽማግሌ ከብሎም ዝኸእል ፍረ ኣብ ህይወቶም ዘይብሎም ይኾኑ። እቶም ዘለዎም ግና ናይ ማሕበር ቅሬጤስ ሽማግሌታት ይኾኑ። ሓደ ሰብ ሽማግሌ ተባሂሉ ምስ ተመዘዘ /ምስ ተፈልየ/ ኣብ ቤቱ እንታይ ለውጢ ይመጽእ? ምንም። ኮይኑ ግን እቲ እተፈልየ ሽማግሌ ንኸልኦት ኣብታ ኸተማ ዘለዋ ናይ ኣባይቲ-ማሕበራት ከም ዝድግፍ ኣፍልጦ ይወሃቦ።

ብመሰረት እዚ ሓሳባት፡ ጳውሎስ ኣብ ሽማግሌታት ኤፌሶን ከመይ ከም ዝገበረ ንመልከት። ሓደ ዓይነት መስርሕ ምትካል ማሕበር፡ መርመራ ምምዛዝ ሽማግሌታት ኢዩ ኣብ ኤፌሶን ውን እተገበረ (ማለት ከምተን ካልኦት ማሕበራት)። ኣብ ናይ መወዳእታ ጉዕዝኡ ንየሩሳሌም ጳውሎስ ንሽማግሌታት ኤፌሶን ጸዊዑ ከም ዘጠንቀቐም ኣብ ግብሪ ሃዋርያት 20፡24-30 ተጻሒፉ ኣሎ፡-

“ኣነ ምስ ኣግለሰኩ፡ ነቲ መጓሰ ዘይንሕፉ እኩያት ተጂሉ ከም ዝኣትውኹም፡ እፈልጥ ኣለኹ። ካባኻትኩም ውን፡ ንደቀ-መዛሙርቲ ደድሕሪኦም ምእንቲ ክሰዕቡ፡ ቄናን ነገር ዝምህሩ ክትንስኡ ኢዮም”

ክልተ ሓዲጋታት እዩ ዝርኢ ዘሎ። ሓደ “እኩያት ተጂሉ” ካብ ግዳም። ነዚ ሓሳባት ብዛዕባ እቶም ስልጣንን ገንዘብን ጥራይ ዘገድሶም ናይ ሓሶት ሃዋርያት ክዛረብ ከሎ ኣብ 2ቆረ 11 ደጊሙ ተዛሪብሉ ኣሎ። ብዛዕባዚ ግዳማዊ ሓዲጋ ንቲቶስ ውን ተዛሪብዎ ኣሎ።

“ንሳቶም ርኹስ ረብሓ ምእንቲ ክረኽቡ ኢሎም ዘይግባእ እናመሃሩ፡ ንብዘሎ ኣባይቲ ዝገላብጡ፡ ምዕባስ ኣፎም ግቡእ ኢዩ” (ቲቶ 1፡11)

እቲ ካልኣይ ሓዲጋ ብውሽጢ ኢዩ። እቲ ካብ ውሽጢ ዝመጽእ ሓዲጋ፡- ገለ ካብ ሽማግሌታት ንደቀ-መዛሙርቲ ናብኦም ክስሕብዎም ኢዮም። ኣብዚ እቲ ዲናሚክ ከመይ ኢዩ? ሽማግሌ ሓደ ኣብ ቤቱ ንዘላ ማሕበርን ኣብታ ኸተማ ንዘለዋ ካልኦት ናይ ኣባይቲ ሕብረታትን ከኸውን ኣፍልጦ እተዋህቦ ኢዩ። በዚ

መሰረት እቲ ቀዳማይ ዕማም ናይ ሽማግሌታት፡ ንመንግስቲ ኣምላኽ ኣብ ግብሪ ብምግሃድን ሞዴል ብሙኽንን መንፈሳዊ ጥዕና ነፍሲ-ወከፍ ኣባል ማሕበር-ኣባይቲ ከም ዝሕሎ ምግባር ኢዩ። ካልኣይ፡ ብኣንብር ኢድ ናይ ፈውሲ ኣገልግሎት ምክያድ። ሳልሳይ፡ ምስተን ካልኣት ከባብያውያን ማሕበራት ዝምድና ምግባር ኢዩ። እዚ ማለት ምስታ ኣብታ ከተማ ወይ ኣብቲ ጂኦግራፊካዊ ከባቢ ዘላ ማሕበር ማለት ኢዩ። ራብዓይ፡ ሓደሽቲ ናይ ኣባይቲ-ማሕበራት ብምኽፋት ንክራብሓ ምድጋፍ ኢዩ። ሓምሻይ፡ ካብ ከባብያዊ ኣገልግሎት ወጻኢ ዝግበር ንጥፈት ምስላጥ፡ እዚ ማለት ከምቲ ጳውሎስ ካብ መቐዶንያን ቆርንጦስን ንኣብ ይሁዳ ብጥማት ዝተጠቐሱ ኣሕዋት ዝወሰደሎም ውህበት ማለት ኢዩ። ገለ ሽማግሌታት ነዘን ሓሙሽተ ናይ ኣገልግሎት ተግባርም ሕዲጎም፡ ንዘለዎም ውህበት ተጠቂሞም ንመንግስቲ ኣምላኽ ኣዘናቢዮም፡ ካብ ካልኣት ናይ ኣባይቲ-ማሕበራት ኣመንቲ ናብኦም ይስሕቡ። ኣብ ቤቶም ነቲ ኣብ ሉቃስ 10 ዘሎ መምርሒ እናተኸተሉ ምስ ዝቐጽሉ ኩሉ ግዜ ዓየይቲ /ኣገልገልቲን ባርትን/ ኢዮም። ኩሉ ጊዜ ናብ ሓደሽቲ ኣባይቲ ብምኻድ ሰዓብቲ የሱስ ንክኾኑ ኢዮም ዝድግፍዎም። ነገር ግን ሽማግሌታት፡ ንደቀ-መዛሙርቲ ናብ ርእሶም ክስሕቡዎም ምስ ዝጅምሩ፡ ነገስታት ኢዮም ዝኾኑ። ዘለዎም ውህበትን ቅብኣትን ናይ ሰብኣውነት ሓይልን ተጠቂሞም ንቦታ ክርስቶስ ኣብ ማሕበሩ ይምንጥልዎ። ጽኑዕ ማእከል ናይ ስልጣንን ጽፍሕን ሃብትን ብምህናጽ፡ ንመስርሕ ምርባሕ ኣታ መንግስቲ ይዕንቅፉ። ጳውሎስ ከም ዘነጻሮ እቶም ናብቲ ግቡእ ዕዮ ምኻድ ገዲፎም፡ ሰባት ናብኦም ከም ዝእከቡ /ዝስሓቡ/ ዝገብሩ፡ “ቄናን ነገር ብምዝራብ” ጥራይ ኢዮም ክገብርዎ ዝኽእሉ።

እቲ ዘገርም ኣብ ዘመናዊ ምድረ-ክርስትያን፡ እቶም ብዙሓት ሰባት ናብኦም ዝስሕቡ ኢዮም ዕውታት ዝበሃሉ። ነዚ ዓወት እዚ ብኸመይ ይገብርዎ ከምህሩ ድማ ኮንፈረንሳት የዳልዉ። ብመሰረት ሃዋርያ ጳውሎስ፡ እዚኣቶም ንኻልኣት ከመይ ጌሮም “ቄናን ነገር” ከም ዝዛረቡ ኢዮም ዝምህርዎም ዘለዉ። ብርግጽ፡ ሽማግሌታት ይፍለዩ /ኣፍልጦ ይወሃቦም ኢዩ/። ኮይኑ ግን ንኻልኣት እንታይ ክገብሩ ኣለዎም፡ እንታይሲ ክገብሩ የብሎምን ብምንጋር ኣይኮኑን ዕዮኦም ዘተግብሩ። ፍቓድ ወሃብትን ከላእትን ኣይኮኑን። እዚኣቶም ኣገልገልቲ ሰባት ኢዮም፡ ቦተን “ንሓድሕድኩም” ዝብላ ትእዛዛት ብምምልላስ ድማ ኣርኢያ ይኾኑ። ካልኣት ከመይ የገልግሉ ምውሳን ናታቶም ዕዮ ኣይኮነን። ፍቓድ ምሃብ ወይ ምኽላእ ናይ ሓደሽ ኪዳን ሽማግሌነት ኣይኮነን።

ናይ ሓደሽ ኪዳን ሽማግሌታት ብጹሓትን እሙናት መራሕቲ ናይ ማሕበራት-ኣባይቲ ኮይኖም፡ ንካልኣት ኣባይቲ ከገልግሉ ብምኽኣሎም ድማ ኢዩ እቲ ቀንዲ መለለይኦም። ንርእሶም ሰባት ክስሕቡ ምስ ዝጅምሩ ግና፡ ኣገልግሎት ኣቕኒኖም ማለት ኢዩ። ወሃብቲ ፍቓድ እንተ ኾይኖም ንቦታ የሱስ ኣብ ማሕበሩ ወሲዶም - ንሱ ርእሲ ኣካልዮ። ሽማግሌ ዲኻ? ንሰባት ተፍቅር? ተፍቅር እንተኾንካ፡ ከምቲ ንሰኻ ንርእሲኻ ትምነዮ ሓርነት ኣብ የሱስ ክህልዎም ክትገብር ኢኻ፡ ናይ ትሕትናን፡ ሓቂ ብምዝራብን፡ ልቦናን ሞዴል ድማ ትኸውን።

ሰ) የሱስ እቲ ሓቐኛ ርእሲ ደኣ እንበር ንስሙ ርእሲ ኣይኮነን

ነቲ ንጉስ ብዘለና ክብሪ ኢና ነታ መንግስቲ ነግህዳ። እታ ኣብ ቤት ዘላ ማሕበር ብኸመይ ትዓዩ? ጉጅለ መንግስቲ-ክህነት ብኸመይ ኢዮም ዝዓዩ? ኣባላት ኣካል ክርስቶስ ነቲ ናይ ሓባር ርእሶም ብኸመይ ይገልጽዎ? እዞም ህያው ኣእማን ናይ ማሕደር መንፈስ ቅዱስ፡ ብኸመይ ኢዮም ነቲ ኣብ ውሽጢ ነፍሲ ወከፎም ሓዲሩ ዘሎ ኣምላኽ ዘኸብሩን ዘምልኽዎን? ኣብ ሓደሽ ኪዳን ተምሳሌት ናይ ኣካል ክርስቶስ ካብ ኣካል ናብ መቐደስ ናብ ስድራቤትን ስራዊትን ተዘርጊሑ ንረኽቦ። ናይ ኦዲየንስ (ተዓዘብቲን ሰማዕትን) ተምሳሌት ግን ብፍጹም ኣይተገልጸን። እታ ኣካል ንሓደ ብሉጽ ኣገልጋሊ ዝገብሮ ተግባራት ክዕዘቡ ብእተኣከቡ ልኡማት ተዓዘብቲ

ዝቕመት ኣይኮነትን። ኣባና ከምቲ ኣብ ገለ ዝርኤ ምፍልላይ ኣብ መንጎ ካህናትን ዓለምን /ካህናት ዘይኮኑ/ የሎን። ኣባና ተዋሳይን ተዓዛባይን ዝበሃል ምፍልላይ የሎን። ኣብ ነፍሲ ወከፍ መንፈስ ቅዱስ ሓዲሩ ኣሎ ኢልና እንተኣሚንና፡ ስለዚ ነፍሲ-ወከፍ ነቲ ሓዲሮዎ ዘሎ መንፈስ ዝገልጽ ተግባር ከም ዝገብር ንእመን።

ብዛዕባ እቲ ንሓድሕድና ክንገብር እተኣዘዝናዮ ከባቢ 40 ዝኸውን ጥቕስታት ኣሎና፤ ንኣብነት “ንሓድሕድኩም ተፋቀሩ”፡ “ንሓድሕድኩም ተጸባበዩ”፡ “ጸር ሓድሕድኩም ጽሩ”፡ “ንሓድሕድኩም ሓቂ ተዛረቡ”.....ወዘተ (ምሉእ ሓበሬታ ብዛዕባዚ ኣብ ጥብቆ ቁጽሪ 3 ተመልከት)። ነቲ ብዛዕባ ብጻይናን ኣሕዋትናን ዝዛረብ ጥቕሲ ምስ ንድምሮ ቁጽሪ ናይ ብዛዕባ ርትዓዊ ዝምድና ዝዛረብ ትእዛዛት ልዕሊ 70 ይኸውን። ብርግጽ እታ “ንብጻይካ ከም ነፍሲኻ ኣፍቅሮ” ትብል ትእዛዝ ኣብ ሞንግእን ኣላ።

ኮይኑ ግን ብጎይታ ብልዕሌና ንዘለዉ ከነኹብሮም ዝዛረባ ከባቢ 6 ጥቕስታት ጥራይ ኢየን ዘለዋ። ነገር ግን ኣብ ጉባኤያዊ ማሕበራት ዝያዳ ኣተኩሮ ዝወሃበን እዘን ዳሕረዎት ኢየን። እዚ ብሕርያ ናይ ምግናን ጌጋ ኢዩ። እቲ ዝበዝሐ ጥቕስታት ብዛዕባ ኣካል ናይ ቅዱሳን ካህናት ኣብ ትሕቲ ሓደ ሊቀ-ካህናት ጎሲኻ፡ ነተን ቁንጣሮ ጥቕስታት ወሲድካ ንቕንዕነት ሃረማዊ /ኣርከናዊ/ ኣካዲዳ ከም መረጋገጺ ክትጥቀመለን ቅኑዕ ኣይኮነን። እዚ ልክዕ ከምቲ ኣብ ኣሜሪካ - ደቡባውያን ዝነበሩ- ንጊልያነት ቅኑዕዮ ንምባል ንጽሑፋት ዝጠውዶም ዝነበሩ ኢዩ። ኣብ ደቡብ ኣፍሪቃ ውን ኣፓርታይድ ቅኑዕዮ ንምባል ጽሑፋት ይጠዋውዩ ነይሮም ኢዮም። እዚ ኹሉ ክገብሩ ነተን ብዛዕባ ማዕርነትን ሕውነትን ዝዛረባ ጥቕስታት ኣየልዕልወንን ኢዮም። ብተወሳኺ፡ ዳርጋ ኩለን እተን ብዛዕባ ንሽማግለ ክብሪ ምሃብ ዝዛረባ ጥቕስታት ኣብ መቃን እተን “ኣብ ንሓድሕድኩም” ዝብላ ትእዛዛት እትዋት ኢየን። ኣብ ኤፌሶን 5 ዘለዋ ናይ ቅርጻዊ ዝምድና ዝርዝር ቅድሚ ምጅማሩ፡ ኣቐዲሙ “ንሓድሕድኩም ብፍርሃት ክርስቶስ እዙዛት ኩኑ” ኢሉ እዩ ዝጅምር (ኤፌ. 5:21)። ኣብ 1ጴጥ 5:5 “ኣቶም መንእሰይ፡ ከምኡ ነቶም ዝዓብይኹም ተገዝእዎም” ኢሉ ምስ ጀመረ “ኩላትኩም ንሓድሕድኩም ምእንቲ ክትግዝኡ፡ ትሕትና ተዐጠቁ” ኢሉ ኢዩ ዝቐጽል።

ብርግጽ፡ መራሕቲ ኣለዉ ኢዮም። ብርግጽ፡ ኩሉ ዕሩይ ዝኸውን ወይ ዝበላሾ ብመሪሕነት ኢዩ። ይኹን እንበር ከምቲ ጴጥሮስ ኣብ 1ጴጥ 5:3 ገሊጽዎ ዘሎ፡ “ነቲ መጓሰ ኣርኣያ እናኾንኩምዎ እምበር ኣብተን ማሕበራት ከም ጎይተት ኣይትኹኑ” - ጎይተት ብሙኳን ኣይኮናን ንመርሕ። ንመከራ ቀዳማይ ብሙኳን ምራሕ፡ ህይወትካ ንምሃብ ቀዳማይ፡ ምሕረት ንምግባር ቀዳማይ፡ “ተጋግዩ- ምሕረት ድማ ይሓትት” ንምባል ውን ቀዳማይ ብሙኳን ንምራሕ።

ብቐንዱ ኣርኣያ ብሙኳንን ብጽልዋን ኢና ንመርሕ። ተገዝኡኒ ዝብል መራሒ፡ ሞራላዊ መዝነቱ ዝሓደገ ኢዩ። ዝምድና ሓለቓን ባሮትን ወይስ ኣሕዋትን ኣዕሩኽን፡ እንታይ ኢዩ ድሌትካ? ብርግጽ፡ ንሕና ደቂ ንጉስ ኢና። ብርግጽ፡ ርእሲ ኢና እንበር ጭራ ኣይኮናን። ብርግጽ፡ ምስ ክርስቶስ ኣብ ሰማያት ተቐሚጥና ኢና። ነገር ግን፡ እቲ ኣብ ፊሊጲ 2:5-8 ዘሎ መምርሒ ምኽታል የድልየና ኢዩ። “እቲ ኣብ ክርስቶስ የሱስ ዝነበረ ሓሳብ ኣባኻትኩም ውን ይሃልኹም። ንሱ መልክዕ ኣምላኽ ክንሱ፡ ነቲ ማዕረ ኣምላኽ ሙኳኑ ከም ምምንዛዕ ኣይረኣዩን። መልክዕ ባርያ ወሲዱ ርእሱ ኣሕሰረ፡ ሱብ ውን መሰለ፡ ብንብረቱ ከም ሱብ ኮይኑ ተረኽበ። ርእሱ ክሳብ ሞት ኣትሓተ፡ ክሳዕ ሞት ኣብ መስቀል እኳ ደኣ ተኣዘዘ”

እቲ ኣብ የሱስ ዝነበረ ሓሳብ ይሃሉኻ!

የሱስ ናይ ነፍሲ-ወከፍ ኣባል ኣካሉ ውልቃዊ ርእሲ ዘይኮነስ፡ ናይ ብሓቂ ርእሲ ናይ መላእ ኣካሉ ክኸውን እንተ ድኣ ኮይኑ፡ እቲ ንኣካሉ ዘድሊ ቀዳማይ ዲሲፕሊን - እቲ ኣብ ቅድሚ ዓይንና ቅኑዕ ንብሎ ምግባር ሓዲግና፡ ንሓድሕድና ምጽብባይን ምግዝዛእን ክንመሃር ኢዩ። እዚ ኢዩ ሓደ ካብ መልእኽታት ቆሮንቶስ 11:27-34። ምኽንያት ናይቲ ኣብ መንጎኹም ድኹማትን ሕመማትን ዝደቀሱ ውን ኣለዉ ዝተባህለሉ ገለ

ውልቃዊ ዘይተአመንሉ ሓጢያት ስለ ዝነበረ ኣይኮነን። ናይዚ ምኽንያት ብሓባር ክበልዑ ከለዉ፡ ንኣካል ክርስቶስ ከመይ ይምልከትዎ ኢዩ /ኣብ ድራር ጎይታ/።

ሓደ ኣካል ሙሻንና ከነርኢ ኢና ካብቲ ሕብስቲ ንበልዕ። ሓደ ህይወት ከም ንካፊል ንምርኣይ ድማ ካብታ ጽዋእ ንሰቲ። ደጊሙ ክሳብ ዝመጽእ ድማ ሞቱ ንነግር። እቲ ሓደ ዝገበረና ሞቱ ንእውጅ። ክንበልዕ ምስ መጻና ንሓድሕድና ንጸባበ። እንታይ'ዩ እቲ ጸገም ናይ ሰብ ቆሮንቶስ? ድራር ጎይታ ናይ ሓቂ መኣዲ ኢዩ። ናይ ምሳሌ መኣዲ ኣይኮነን። እቶም ሃብታማት ብዙሕ መግብን መስተን ኣምጺኦም ክሳብ ዝጸግቡን ዝሰኸሩን ይበልዑን ይሰትዩን። እቶም ድኻታት ድማ ብጥሙያቶም ይምለሱ። እቶም ሃብታማት ንድኻታት የሕፍርዎም። “ንኣካል ጎይታ ኣየለለይዎን”። እቶም ድኻታት ማዕረ እቶም ሃብታማት ኣባላት ኣካል ጎይታ እዮም። ነቶም ድኻታት ብምሕፋር ንየሱስ የሕስርዎን ነቲ ዝሞተሉ ዕላማ ከንቱ ይገብርዎን።

እቲ ፍታሕ እንታይ ኢዩ? “ክትበልዑ ክትመጹ ከለኹም ንሓድሕድኩም ተጸባበዩ” (1ቆረ 11:33)። ኣዚኻ ጠሚኻ፡ ክትጽበ ዘይትኸእል እንተኾንካኻ? ቅድሚ ምምጻእካ ገለ ነገር በሊዕካ ትመጽእ፡ ተሃዊኸካ ብምብላዕካ ንምንታይ ፍርዲ ንርእስኻ ትበልዕ (1ቆረ 11:34)።

ንሓድሕድካ ምጽብባይ ብዙሕ ትርጉም ኢዩ ዘለዎ። ንየሱስ ናይ ብሓቂ ርእሰይ ገይረ ዝርእዮ እንተኾይነ፡ ነቶም ብእኡ (ብክርስቶስ) ካባይ ዝግብዩን ዝበስሉን የኹብሮምን ይጽበዮምን። ንክርስቶስ ኣብኦም የላልዮ። ብዛዕባ'ዚ እዩ ኣብ እብራውያን 13:8 ተዘሪቡ ዘሎ፡ “የሱስ ክርስቶስ ትማልን ሎምን ንዘልኣለም ንሱ ኢዩ”። እዚ ጽሑፍ ብዛዕባ የሱስ ጥራይ ኣይኮነን ዝዛረብ ዘሎ። ብርግጽ የሱስ ከምኡ ኢዩ፡ ግን ካብኡ ዝሓለፈ ትርጉም ድማ ኣለዎ። እዚ ጽሑፍ ብዛዕባ ውጽኢት ህይወት ሰባት ኣብ ክርስቶስ ኢዩ ዝነግረና። ኣብ ህይወት ሰባት ዘየቋርጽ ክርስቶስ ኩሉ ግዜ ንርኢ'ዩ? እዚ'ዩ እቲ ክንስዕቦ ዝግብኣና እምነት። ንየሱስ ናይ ብሓቂ ርእሰይ እንተ ገይረዮ፡ ንዝመጹ ሓደሽቲ ኣባላት እቲ ኣካል ሓንጎፋይ ኢላ ክቐበሎም ድልው ኢዩ። ኣብኦም የሱስ እዩ ዝርኢ። ኣብ የሱስ ውሕስነት እንተደኣ ረጂበ፡ ሰባት ይገዝኡኒ ዘብል ምኽንያት የብለይን። ሰባት ንየሱስ ኣባይ እንተ ዘይርእየሞ፡ መንፈስ ቅዱስ ውን እንተ ዘይተዛራብዎም፡ ንምንታይ ደኣ እሞ ኣነ? ክገብሮ ውን ኣይክእልንዮ።

ተደጋጋሚ ዝሕተቱ

1, መንፈሳውያን ኣቦታት'ከ? ንኸዕልሙናን ናብ ጽሕፍቶና ንኸለቁናን ኣየድልዩናን ድዮም?

ብርግጽ ጳውሎስ ንጢሞቴዎስ “ብእምነት ናይ ሓቂ ወደይ” (1ጢሞ 1:2) ኢሉ ጸዊዕዎ ኢዩ። ብሓቂ ድማ ኣብ ልዕሊ ጢሞቴዎስ ፍሉይ ናይማዕዳን፡ ምትብባዕን፡ ዝምድናን ዲናሚክ ተገይሩ ኢዩ። ጳውሎስ ብዛዕባ ናይ ሓቀኛ ኣቦታት ድሌት ኣብ መንጎ ኣእላፋት መዕበይቲ ተዛሪቡ ኣሎ (1ቆረ 4:15-17)። እቲ ጸገም ናይ መንፈሳዊ ኣቦ ኣብ መቃን ናይ ሃረማዊ ቅርጺ፡ እዚ ኣቦ ተባሂሉ ዘሎ ተቆጻጻሪይን መዋላይን፡ ሰቓላይን ኣውራዳይን (ንስልጣን) ይኸውን። ነፍሲ ወከፍ ናቱ መንፈሳዊ ኣቦ ክሕዝ ይገባዕ እሞ፡ ንመንፈሳዊ ኣብኡ ንምኽባር ድማ ዕሽሩ ንዕኡ ክህቦ ኸሎ ኢዩ ከምዚ ዘጋጥም። እቶም ዝወሃቡ ምሳሌታት፡ እያሱ ኣብ ትሕቲ ሙሴ፡ ኤልሳእ ኣብ ትሕቲ ኤልያስ፡ ጢሞቴዎስ ኣብ ትሕቲ ጳውሎስ ኢዮም። ካብዚ ዝውሰድ ምህሮ፡ “ናብ ጽሕፍቶኻ መታን ክለቀካ” ናይ ኣባታዊ ዝምድና ርክብ ግድንዮ ዘድልየካ ዝብል ኢዩ። ይኹን እንበር፡ ንሙሴን ኤልያስን ጳውሎስን ግን መንፈሳዊ ኣቦታት ኣይነበርዎምን። እዚ ሓሳብ ክልተ ገጽ ኢዩ ዘለዎ። ዓቢ ሓዊ፡ መዓዲ፡ መንፈሳዊ ኣቦ ክህልወካ ጽቡቕ ሓሳብ እዩ፡ ኮይኑ ግን ግዴታን፡ ኣድላዩን ነገር ኢዩ ማለት ኣይኮነን። ዘይምህላው ናይ ከምዚኦም ዝመስሉ ግን ጽሕፍቶኻ ንኸይትወቕዎ ዕንቅፋት ኣይኮነካን ኢዩ።

ጳውሎስ ነቲ ካብ የሱስ ብቐጥታ ዝተቐበሎ ራኢ ንምርግጋጽ ዝኾንዎ ዓለምቲ /ኣቦታት/ ኣይነበርዎን። ክዛረብ ከሎ፡ “እቶም ርኡያት መሰልቲ፡ ኣምላኽሲ ገጽ ሰብ ርእዩ ኣየድሉን ኢዩ እሞ፡ ከመይ ዝበሉ ከም ዝኾኑ ግዶም የብለይን፡ እቶም ርኡያት መሰልቲስ ሓንቲ እኳ ኣይወሰኹለይን” ይብል (ገላ 2:6)። እዚ ብዛዕባ ኣብ የሩሳሌም ዝነበሩ ሃዋርያት ኢዩ እተዛረቦ። “ንስኻትኩም ግና፡ መምህርኩም ሓደ ኢዩ እሞ፡ መምህራን ኣይትበሃሉ፡ ንስኻትኩምስ ኩሉኹም ኣሕዋት ኢኹም። ኣቦኹም እቲ ኣብ ሰማይ ዘሎ ሓደ ኢዩ እሞ፡ ኣብ ምድሪ ንሓደ እኳ ኣበይ ኣይትበሉ። መራሒኩም ሓደ ኢዩ፡ ንሱ ኸኣ ክርስቶስ ኢዩ እሞ፡ ንስኻትኩምሲ መራሕቲ ኣይትበሃሉ። እቲ ካብኻትኩም ዝበልጽሲ ግዝእኩም ይኹን። ርእሱ ዘልዓለ ክሓስር፡ ርእሱ ዘትሓተ ኸኣ ልዕል ክብል ኢዩ” (ማቴ 23:8-12)።

እቶም ዕሽርኩም ናባና ኣምጽእዎ ዝብሉ መንፈሳውያን ኣቦታት'ከ? ጳውሎስ ከም ዝገለጸ፡ ዝኾነ ጠለብ ገንዘብ ንኣቦነት ዘይብቐዕ ኢዩ ዝገብር። ብዛዕባ ኣብ ኣቦነት ዘለዎ ኣረኣኢ ንሱብ ቆረንቶስ ከምዚ ይብሎም፡

“ኣኑውን ንኣኻትኩም እንበር፡ ንገንዘብኩም ኣይኮንኩን ዝደሊ ዘለኹ። ወለዲ ደኣ ንውልዶም እምበር፡ ውሉድ ንወለዶም መዝገብ ኪዘግቡ ግቡእ ኣይኮነን እሞ፡ ኣነ ኣየኸብደልኩምን እየ” (2ቆረ 12:14)

2, ሃዋርያ እገለ ነቢዩ እገለ ዝገብርዎ'ከ? ሓቂ ወይስ ሓሶት? ብኸመይ ንፈልጥ?

ብመሰረት የሱስ ኣብ ማቴዎስ 7:21-23 ዝገለጸ፡ ገበርቲ ዓመጺ (ሓሰውቲ) ትእምርትን ተኣምራትን ይገብሩ ኢዮም፡ ኮይኑ ግን ፍቓድ ኣምላኽ ዘይገብሩን ስርዓት ኣልቦን፡ ንኣምላኽ ዘይፈለጥዎን ኢዮም። ብስም የሱስ ዝግበሩ ተኣምራት ንሓቀኛነት ኣገልግሎት መረጋገጺ ኣይኮኑን። ውህበታት መረጋገጺ ኣገልግሎት /ዕዮ/ ኣይኮኑን። በንጻሩ ንሓቀኛነት ኣገልግሎትን ውህበትን ዘረጋግጽ ባህርን ዝምድናዊ ጭውነትን ኢዩ።

ብመሰረት የሱስ ኣብ ማቴዎስ 23 ዝገለጸ፡ ሓደ ምልክት ናይቶም ሓሰውቲ፡ ከቢድን ምጽዋሩ ዘይምሽውን ጸር ጠሚሮም፡ ንሱብ ኣብ ክሳዱ የስክምሞ ሙኺኖም ኢዩ።

ብመሰረት የሱስ ኣብ ማቴ 20፡25-28፡ እቶም ሓሰውቲ ናይ የሱስ ናይ መስዋእትነት ኣገልግሎት ኣሰር ምስዓብ ሓዲጎም፡ ናብ ብመሪሕነት (መራሒ ብሙኺን) ክርከብ ይኽእል ዝበልዎ ስልጣንን ሓለፋን ኢዮም ዝዘብሉ።

ብመሰረት ጳውሎስ ኣብ ግብሪ ሃዋርያት 20፡30 ዝገለጸ፡ እቶም ሓሰውቲ ዝልለይሉ፡ “ቄናን ነገር እናተዛረቡ” ንሰባት ናብኦም ዝስሕቡ ሙኺኖም ኢዩ።

ጳውሎስ ኣብ 2ቆረ 11 ገሊጽዎ ከም ዘሎ፡ ንርእሶም ብስልጣን ልዕሊ ህዝቢ የውጽኡ፡ ካብ ህዝቢ ድማ ረብሓ /ገንዘብ/ ይወስዱ። ናይ ሓሶት ዓየይቲ ንስልጣንን ገንዘብን ብዘለዎም ወልፊ ኢዮም ዝጋለጹ። ናይ ሓሶትን ናይ ብሓቂን ተኣምራትን ውህበታትን ተጠቂሙ ብመገዲ ልዕሊ-ባህርያዊ ጸጋ ሰባት ናብኦም ይስሕቡ። ንህዝቢ ኣምላኽ ድማ መኻዕበቲ ሃብቲ /ገንዘብ/ ይገብርዎ። ግዝያዊት ማሕበር፡ ምትሕውዋስ ናይ ገንዘብን ዝናን ኢያ መሊእ ዘላ። መርዓት የሱስ ኣብ ብርሰት ኢያ ዘላ።

ከቢድ ኣገላልጻ ኢዩ! ሓደ ብጻይ ካብ ሃገረ ናይጀርያ ከም ዝመስከሮ፡ እታ ኣብ ከባቢኦም ካብ መድረኽ ትሰብኽ እንኮ ጥቕሲ፡ ሚልክያስ ምዕራፍ 3 ኢያ። እቶም መራሕቲ ነቲ ህዝቢ ዕሽርን ሞባእን ክህብ ይደፋፍእዎ፡ ከምኡ እንተ ገይሩ ድማ ዝጽበዮ ናይ በረኽት መብጽዓታት ከም ዘሎ ይነግርዎ። ንምሃብ ኣይፋለይ እንተ ኢሉ ግና መርገም ከም ዝረኽቦ የፈራርህዎ። እዞም መራሕቲ፡ ማርሰድስ መኻይን ክዝውሩ ከለዉ፡ እቲ ህዝቢ ግና ንደቂ ምዕንጋል እኳ ይሰኣኖ። እዚ ድኣ ኣፍሪቃ እንድዩ ትብል ኣለኻ። ናይ ነገራት ሓቀኛ ባህሪ ንምርዳእ ኩሉ ጊዜ ንሞንታዊ መደምደምታኦም ምርኣይ ሓጋዚ ኢዩ።

ናይ ኣሜሪካ ናይ ብልጽግና ወንጌል ንርእ፥ ናብ ሞንታዊ መደምደምታኦም ድማ ንምጠጦ። እዚ ነገር እዚ ልክዕ ከምቲ ናይ ኣፍሪቃ ኣብ ኣሜሪካ ኣዝዪ ዘኸፍኦ ኮይኑ ኣይርኤን ኢዩ። ምኽንያቱ ኣብዛ ሃገር ነፍሲ ወከፍ ሰብ እንተወሓደ ደቂ ክዕንግል ስለ ዝኽእል። ንክትባረኽ ምሃብ፡ ኣብ ኣፍሪቃ ብዝበዛ ድኻታት ኢዩ። ናይ ብልጽግና ሰባኻይ ኣብቲ ዝሰብኮ ናይ ምዝራእን ምዕጻድን ምህሮ ናይ ብሓቂ እምነት እንተ ኣለዎ፡ ንምንታይ ንነፍሲ ወከፍ ኣብቲ ጉባኤ ዘሎ 100 ዶላር ዘይዕድሎ፡ ናይ እምነቱን ውህበቱን ዓጺድ ድማ ይረከብ። ከምኡ ዘይገብረሉ ምኽንያት፡ ከምኡ ዝበሃል ከምዘየለ ኣጸቢቐ ስለ ዝፈልጥ ኢዩ። ሓሶት ሙኺኑ ኣጸቢቁ ይፈልጥ ኢዩ።

ንምንታይ ድኣ ነዚ ሓሶት ብምእማን ብዙሓት ገና ይህቡ ኣለዉ? ነቲ ሓሶት ክኣምንዎ ስለ ዝደለዩ ኢዩ። እዚ ናይ ክርስትና ጠላዕ /ሎተሪ/ ኢዩ፡ ሎሚ ምናልባት ምሉእ እምነት ይህልወኒ፡ ምናልባት ሎሚ እዚ ሰባኻይ ፍሉይ ቅብኣት ይህልዎ ይኸውን፡ ምናልባት ሎሚ መዓልተይ ትኸውን፡ ምናልባት ሎሚ ብፊናንስ ዝጥሕሰላ ናተይ መዓልቲ ትኸውን ።

ኣካል ክርስቶስ መናገዲ ክትከውን፡ ‘ምንዝርና’ ኢዩ። ሓደ እዋን ሓደ ብጻይ ነዚኣቶም ተዓዲሞም ዘገልግሉ “ኣመናዝር” ኢዮም ክብል ገሊጽዎም። እቶም ፓስተራት ይኸፍልዎም፡ ንሶም ድማ፡ ነቲ ጉባኤ ቀጻሊ ከም ዝመጽእን፡ ገንዘቡ ከም ዝህብን ይገብርዎ።

ካልእ ብጻይ ድማ፡ ናይ ክርስትና ትርጉም ዘይብሉ ሃተውተው ብዛዕባ ገንዘብ ምስ ሰምዐ፡ “ኣብ ኣካል ክርስቶስ ብዙሓት ባልዓት እዮም ዘለዉ” ክብል ተዛሪቡ።

ሓደ ግዜ ነፍሲሄር ጆን ዊምበር ነገልግሎት ክኸይድ ካብ መዓርፎ ነፈርቲ ታክሲ ሒዙ እናኸደ ምስቲ መራሒ ታክሲ ዕላል ብዝጀመረ፡ መራሒ ታክሲ ንዊምበር መንፈሳዊ መራሒ ሙኺኑ ምስ ፈለጠ፡ ህቡባት ክርስትያናት ዝገብርዎ ናይ ፋይናንስን ጸታውነትን ነውሪታት ብምልዓል ቀጥታ ናብ ዘለፋ ኢዩ ኣትዩ።

ንኹሎም ይፈልጠም ኢዩ! ቅሩብ ህድእ ምስ በለ ዊምበር ከምዚ ክብል ሓቲቱ “ሕጂ የሱስ እንተ ዝህሉ’ሞ ማሕበር ድማ እንተ ትህልዎ፡ ማሕበሩ እንታይ ክትገብር ኣለዎ ትብል? መራሒ ታክሲ ከምዚ ክብል መሊሱ፡ “ንሓድሕዶም ክፋቀሩ ኣለዎም፡ ንድኻታት ድማ ክሕግዙ ይግባእ”። ዓለም እንታይ ክንገብር ከም ዝግበኣና፡ ከመይ ክንገብር ከም ዘለና ትፈልጥ ኢያ። እቲ ዘሕዝን ግን ብዙሓት ንርእሶም ክርስትያናት ኢሎም ዝጽውዕዎ ነዚ ዘይፈልጥዎ ሙኽኖም ኢዩ።

3. ኣካል ክርስቶስ ቲዮክራሲ እንበር ዲሞክራሲ ኣይኮነትን። ስለዚ ነቶም ሓሙሽተ ኦፊሳት እተዋህበ ስልጣን ክንግዛእ ኣሎና፤ ዝብሉኻ?

ብርግጽ ኣካል ክርስቶስ ቲዮክራሲ ኢያ፤ ነገር ግን ንስልጣን ካልእ ሰብ ትግዛእ ክሳብ ዝሃለኻ ኣብ ቲዮክራሲ የለኻን። ኣብ ሞናርኪ ኢኻ ዘሎኻ። በዚ ምኽንያት ኢዩ ኣብ 1ይ ሳሙኤል 5፡7፥ ኣምላኽን ሳሙኤልል ነቲ ህዝቢ ንጉስ ክገብርሉ ዘይደለዩ። “ኣነ ከይነግሶም ንዓይ እዮም ዝነዓቁ” ይብል እግዚአብሄር። ኣብ ኣካል ክርስቶስ ናይ ውክልና ስልጣን ዝበሃል የለን። ንኹልና ካብ ሓደ ንጉስ ዝተዋህበና ስልጣን ጥራይ ኢዩ ዘሎና። እዚ ድማ ንሓድሕድና ክንገላገለሉ ኢዩ። መራሕቲ ብዛዕባ ሳኦል፡ ዳዊትን ሰለሙንን ክዛረቡ ከለዉ ተጠንቀቐሎም። ናትና ኣብነታት ዳዊትን ሰለሙንን ኣይኮነን። ናትና ኣብነት የሱስን ጳውሎስን ኢዮም።

ኣብ ቲዮክራሲ ኢና ዘለና፤ ንጉስና ከኣ የሱስ ኢዩ። ኩሉና ኣገልገልቱ ኢና፤ ኣዕሩኹን ኣሕዋቱን ድማ ኢና፤ ንሓድሕድና ውን ከምኡ።

ኣሕሉቕ ዲኻ ትደሊ ኣሕዋት?

ኣሕዋት እንተ ዘይተሰማምዑ እንታይ የጋጥም? ብሓደ ክንጎዓዝን ክንሰርሕን መብጽዓ እንተ ኣቲና፡ ኩልና ካብ ጎይታና ሓደ ነገር ክሳብ ንሰምዕ ንጸባበ። ክትሰማማዕ እንተዘይ ከኣልካኻ? ከምቲ ጳውሎስን ባርናባስን ኣብ ግብሪ ሃዋርያት 15፡36-40 ዝገበርዎ፡ ንኸይትሰማዕ ብምስምማዕ ናብ ዕዮኻ ትኸይድ።

4. ኣብ ንኣሸቱ ማሕበራት |ሕብረታት| ጌጋን ስሕተትን ንክይመጽእኻ?

Roland Allen ኣብታ “The Spontaneous Expansion of the Church” ትብል ጽሑፉ ካብ ዝጠቐሶ ገለ ሓሳባት ክወስድ፡ “ሓቀኛ ሰረተ-እምነት ውጽኢት ናይ ሓቀኛ ተመኩሮ ሓይሊ ክርስቶስ ደኣ እምበር ተራ ናይ ምሁራት መምርሒ ኣይኮነን። ስሕተት ብተሃብር ናይ ምሁራት ደኣ እምበር ብደናቂር ኣይመጽእን ኢዩ።

ከምቲ የሱስ ዝኣመኖ ጌርና ንመንፈስ ቅዱስ ንኣምኖ ዲና?

ናይ የሱስ እምነት፡ መንፈስ ቅዱስ ናብ ኩሉ ሓቂ ከም ዝመርሓና ኢዩ። ንደቀ መዛምርቱ ድሕሪ ሰለስተ ዓመት ክገድፎም ከሎ እዚ እምነት ስለ ዝነበሮ ኢዩ። ሰባት እምነቶም ኣባና ክገብሩ ዲና ንገብርም ወይስ ኣብ መንፈስ ቅዱስ?

5. ኩሎም ዓቢ ሚኒስትሪ ዝመርሑ ጌጋ ኣለዎም ትብል ዘሎኻ ትመስል! እዚ ዝገበሩ ከምቲ ኣብ ሕቆ ሓርማዝ ኮፍ ዝበለ ዝበልካዮ፤ መታን ክርኣዩ ዲዮም?

ብርግጽ፡ ከምኡ የስምዕ ይኸዉን። ይኹን እምበር ዝተፈላለዩ ዓየይቲ ኣብ ዝተፈላለዩ መቃን ኢዮም ዘለዉ። ገለ ኣብ ዝፋን ሓርማዝ እተወጥሑ ጥዑያት ዓየይቲ ኣለዉ፤ ነታ ሓርማዝ ክቅልቡ ባህታ ዝፈጥረሎም ብዙሓት ሰዓብቲ ድማ ኣለዉዎም። ይኹን እምበር፤ እቲ ዋና ዓላማ ገለ ጥዑይ ልቢን ድርጅትን ዘለዎም ተወጣሕቲ ሓርማዝ ረጅብካ |ጠቂስካ| ንኹሎም ኣሰካፊ ድርጅትን ግናይ ልቢን ዘለዎም ተወጣሕቲ ሓርማዝ ከተማኻንየሎም ኣይኮነን። እቲ ዓላማ፤ ሰዓብቲ የሱስ ሙኻንን እቲ ንሱ ዝኣዘዘና ጥራይ ምግባርን እዩ። ሰዓብቲ የሱስ ዲና ወይስ ሰዓብቲ ዕዉታት ዝበሃሉ ሰባት? እቲ ሓቂ እዚ’ዩ፤ ዋላ ዉን ብቅኑዕ ሃቕናን ተበግሶን

ይገበር፡ መወዳእታኡ ጸገም ጥራይ እዩ ዝኸዉን። ንሕና ሰዓብቲ ትእዛዛትን ምሳሌታትን የሱስ ኢና! ይኹን እምበር፡ እቲ ፍጹም ክርድኦ ዘይከላልኩ ነገር፣ ሓደ ናይ የሱስን ናይ መንግስቲ ኣምላኽን ንጹር ምግላጽ ዝረኸበ ሰብ ብኸመይ እዩ ሓርማዝ ምቕላብ ባህ እናበሎ ዝቅጽል? ዝብል ኢዩ።

ምዕራፍ ሽሞንተ

ዘይምቅባልን፡ ምቅባልን፡ ፍጹም ተመሳሳልነትን

“ኣብታ ዝኣቶኹማ ከተማ እንተ ዘይተቐበሉኹም ግና፡ ናብ ኣደባባይ ወጺእኩም፡ እቲ ካብ ከተማኹም ዝለገበና ተጎጋ እኳ ንነግፈልኩም ኣሎና። እታ መንግስቲ ኣምላኽ ናባኻትኩም ከም ዝቐረበት ግና፡ እዚ ፍለጡ በሉ” (ሉቃ 10፣ 10- 11)

ምድሪ ንዓጺድ ጸዕዲያ ኢያ ዘላ፡ እንተ ዘይተቐበሉኻ ግን፡ ተጎጋ ናይታ ከተማ ነጊፍካ ኪድ! የሱስ ኣብዚ ንኣእምሮኡም ኢዩ ዘዳልዎ ዘሎ፡ “ንዓይ ኩሎም ስለ ዘይተቐበሉኒ፡ ንዓኹም ውን ኩሉ ኣይኮነን ዝቅበለኩም”። ነዚ ሓሳብ እዚ ከም ኣጽዋር ጌርኩም ሓዝዎ፡ ዘይምቅባል ክገጥመኩም ከሎ ኣይትጨነቁ። እዚ ጉዳይ እዚ ዉልቃዊ ኣይኮነን። እዚ ብዛዕባ እታ መጺኣቶም ዘላ መንግስቲ ኣምላኽ እዩ፡ ንሳቶም ግና ይነጽግዎ። ሓደ ሰብ ከም ዝበሎ፡ ሲኦል ናይ ሕቶናን ድሌትናን መልሲ ኢያ። መንግስቲ ኣምላኽ ነጺግካዮዶ? ኣምላኽ ንምርጫኻ ንዘልኣለም የኹብሮ እዩ። በዚ ድማ ጸጋ ኣምላኽ ኣብ ዘይብሉ ስፍራ ምንባር ከመይ ሙኽኑ ክትሪኦ ኢኻ። በይነይ ሕደጉኒ ኣይሰምዓኩምንዶ ትብል ኣለኻ? ኣብ ህላውነት ኣምላኽ ንበይንኻ ምንባር ከመይ ዘሰክሕ ሙኳኑ ክትሪኦ ኢኻ። ብመገዲ ርእሰይ እየ ዝኸይድ ትብልዶ ኣለኻ? ናይ መገድኻ ዘልኣለማዊ ፍረ ኣብ ቅድሜኻ ኣሎ ።

እወታ ዛሕሊ ዝበሃል ነገር የለን። ንሓደ ነገር ዛሕሊ ወሲኽካ ዝያዳ ኣይተዝሕሎን ኢኻ፡ ንሓደ ነገር ተዝሕሎ ኣብኡ ዘሎ ሙቐት ዝያዳ ብምውጻእ እዩ። ፍጹም ዜሮ |absolute zero| መወዳትእታ መጠን ዋዒ እዩ፡ ኣብዚ ደረጃ ዝወሰድ ናይ ዋዒ ጸዓት ኣብ ዘየለወሉ በጺሑ ማለትዩ።

እወታ ጸላም ዝበሃል ነገር የለን። ንሓደ ነገር ጸልማት ወሲኽካ ዝያዳ ጸልማት ኣይትገብሮን ኢኻ። ጸልማት ዝያዳ ዝጽልምት ኣብኡ ዘሎ ገለ ብርሃን ብምውሳድ ኢዩ። ፍጹም ጸላም፡ ፍጹም ብርሃን ዘይምሃላው ማለት ኢዩ። እወታ እኩይ ዝበሃል የለን። ሓደ ዝያዳ እኩይ ዝኸዉን ዝያዳ እኩይ ብምቅባል ዘይኮነስ፡ ዝያዳ ጽድቂ ብምንጻግ ኢዩ። ፍጹም እኩይ፡ ዘይምህላው ዝኾነ ይኹን ጽድቂ እዩ።

እወታ ጽልኢ ዝበሃል የለን ነገር የለን። ንሱብ ዝያዳ ጽልኢ ብምውሳኽ ዝያዳ ጸላኢ ኣይትገብሮን። ሰብ ዝያዳ ዝጸልእ፡ ንፍቕሪ ዝያዳ ብዝነጸገ መጠን ኢዩ። ፍጹም ጽልኢ ዘይምህላው ናይ ዝኾነ ዓይነት ፍቕሪ ኢዩ።

ነታ መንግስቲ ትነጽጋዶ ኣለኻ? ንኣምላኽ ኣይትቅበሎን ኣለኻ። ፍቕሩን ጽድቁን ትነጽጋዶ ኣለኻ? ኣምላኽ ንምርጫኻ ብምኽባር፡ ንመንግስቱ፡ ፍቕሩ፡ ጽድቁን ጸጋኡን ኣባኻ ከይዉሕዝ ምስ ዓገቶ፡ ሽዑ ኢኻ ምንጪ ኩሉ ጽቡቕ ንሱ ጥራይ ሙኳኑ ትርድኦ ።

ኣምላኽ እኩይ ኣይፈጥርንዩ። ኣምላኽ ንእኩይ ኣየፍቅድንዩ። ብመገዲ ርእስና ክንከይድ ግን ምርጫና ኣፍቂዱ ኢዩ። ዋላ ንከይንቅበሎ ተኾነ ዉን?

እዚ ናይ ምቅባል ምንጻግ ዲናሚክስ ዘፍርሕ እዩ ። ንዘልኣለማዉነት ዝዉሰን ናጻ ናይ ደቂ ሰባት ናይ ምርጫ መሰል፡ ኣዝዩ ዜደንቅን ዘፍርህን ኢዩ።

እቲ ካልእ ኣዝዩ ዘደንቅ፡ የሱስ ናብ ግራት ክልእከና ከሎ ምሳና ፍጹም ምጽንባር |ተመሳሳልነት| ኢዩ ዝገብር። ንዓና ዝቅበል ወይ ዝነጽግ ንዕኡ ይቐበል ወይ ይነጽግ፡ እቲ ንዕኡ ዝቐበል ወይ ዝነጽግ ድማ ንሰማያዊ ኣብ ይቅበል ወይ ይነጽግ። ንሕና ኣካሉ ኢና፡ ምስኡ ፍጹም ሓደ ከም ንኸዉን ድማ ጌሩ ኢዩ። ንጳውሎስ ኣብ

መግዲ ደማስቆ እዚ ሓቂ እዚ ኢዩ ገጢምዎ (ሃዋ 9፡ 4-5) “ሳጢል ሳጢል ንምንታይ ትሰጎኒ?” ንሱ ኸኣ “መን ኢኻ ጎይታይ?” በለ፤ የሱስ ድማ “እቲ ንስኻ ትሰጎ ዘለኻ የሱስ ኢየ ” በሎ።

የሱስ ኣብ ማቴዎስ 25 ብዛዕባ ሕሙማት ምብጻሕ፤ ንጥሙያት ምዕንጋል፤ ንእሱራት ምብጻሕ ኪዛረብ ከሎ፤ ካልእ ፍጹም ምጽንባርን ተመሳሳልነትን ኢዩ ዝጠቅስ። ከምዚ ይብሎም፤ “እዚ ካብዞም ንኣሸቱ ኣሕዋተይ ንሓደ ዝገብርኩምሉ ንኣይ ከም ዝገብርኩምለይ”። እዚ ፍጹም ምጽንባር እዚ ነቶም ብጸጋሙ ዝነበሩ ከዛረበ ከሎ ዉን ይንጽር፤ “እቲ ካብዞም ናኣሸቱ ንሓደ ዘይገበርኩምሉ ንኣይ ከምዘይገበርኩምለይ”። ንዕኡም ዘይምቕባል ንዕኡ ዘምቕባል ኢዩ።

የሱስ ምስ ድኻታት፡ ዉጽዓት፡ ንኣሸቱን ዝተገፍዑን ፍጹም ዝኾነ ምጽንባር ጌሩ ኢዩ። ገጹ ኩሉ ግዜ ናብ ጥሙያት፡ ዘኸታማትን፡ ሕሙማትን ህጻናትን ኢዩ። ብዙሕ ግዜ ፈተውቲ ሰናይ ዝኾኑ ሰባት፡ ሓደ ሓደ ሕቶ ይሓቱ ኢዮም። “ኣብዚ ኩሉ ስቓይን መከራን ኣምላኽ ኣበይ ኢዩ ከይዱ? ከምዚ ከጋጥም ንምንታይ ኣምላኽ የፍቅድ? ኣምላኽ ንምንታይ ኢዩ ናይ ፍቕሪ እምበር ናይ ስጉምቲ ዘይኮነ? ድሩት ዓቕሚ ድዩ ዘለዎ? ንኣድማስ ዝፈጠረ ሓያል ኣምላኽ ንምንታይ ጣልቃ ዘይኣቱ? ፍቕሩ ከገልጽ ክሳብ ዝጽግሞ ክሳብ ክንድዚ ድኹም ዲዩ?

ኣምላኽ ነታ ዝፈጠራ ዓለምን፡ ነቲ ኣብ ልዕሊኣ ንስለ ሓለውኣን ምክልኻላን ነጻ ፍቓድ ዝሃበን፡ ምስኡ ብሽርክነት ዝሰርሕን ሰብ ይምልከት እሞ፤ ተመሳሳሊ ሕቶ ይሓቱ። “ንምንታይ ክንድዚ ስቓይ ክኸውን ተፍቅድ? ክሳብ ክንድዚ ድኹም ዲኻ? ቢቃ ክሳብ ክንድዚ ኢኻ ዘይትግደስ?

ብርግጽ፤ ነፍሲ ወከፍና ከሉ ንገብሮ ማለት ኣይኮነን። ግናኽ ነፍሲ ወከፍና ገለ ነገር ክንገብር ንኸእል ኢና። ንምንታይ ኢና ኣዚዩ ንኣሸቶ ነገር ንገብር? ንነፍሲ ወከፍ ኣብዛ ፕላኔት ዘሎ ምምጋብን ምምሃርን መዕቆቢ ንምግባርን ዝኸዉን እኹል ጸጋታት ኣለና ። ብሓጺሩ እቲ ድሌት ኢዩ ተሳኢኡና። ኣብ ክንዲ ንህጻናት ምዕንጋል ገንዘብና ኣብ ህንጻታትን፡ ኮንፈረንሳትን፡ ናይ ድምጺ መሳርሒታትን፡ ዉልቃዊ ደስታ ንምርካብን ኢና ነጥፍኡ።

ኣብዚ ኩሉ ስቓይት ኣምላኽ ኣበይ ኣሎ? ኣብ ክልተ ስፍራታት ኢዩ ዘሎ። ኣብቲ ዝሳቕ ዘሎ ኣሎ፤ ኣብ ኣካሉ ድማ ኣሎ ። ህዝቡ | ኣካሉ | ንስቓይት ከገልግሉ ከለዉ ኣምላኽ ጎሊሑ ይርኤ። ህዝቡ ነቶም ንኣሸቱ ክሓቅፎም ከሎ ኣምላኽ ጎሊሑ ይርኤ።

እዚ ኣምላኽ እዚ ንሰባት ብሓይሊን ስልጣንን ገዲዱ ከም ዘምልኽዎ ዝገብር ኣምላኽ ኣይኮነን። ናይ ግዴታ ኣምልኽ፤ ኣምልኽ ኣይኮነን። እዚ ኣምልኽ እዚ፤ ቃል ስጋ ዝኾነ ጸጋን ሓቕን መሊእዎ ድማ ኣባና ዝሓደረ ኢዩ። እዚ ኣምላኽ እዚ ኣብ ከርሲ ድንግል ህጻን ኮይኑ እተወልደ፤ ዓብዩ ድማ “ህጻናት ግደፍዎም ናባይ ይምጽኡ መንግስቲ ኣምላኽ ንዓታትቶም ኢዮ” ዝበለ ኢዩ። እቶም እዚ ክብሪ እዚ ክሪኡ ዝመረጹ ሰባት መታን ክመልኮምን ኣብኡም ክነብርን፡ ንፍቕሪን ኣምልኽን፤ ንዕኡ ክመስሉ ዝመረጹ ኢዮም።

ኣብ “ርእሲ” ቅርጺ ናይ መንግስቲ ኣምላኽ ዝቅመጡ እቶም ንኣሸቱ ኢዮም። ነዞም ንኣሸቱ ዝተገብረሎም ንየሱስ ከም ዝተገብረሉ ኢዩ። እዚ ግልብጥሽ መንግስቲ ኢዩ።

ብተደጋጋሚ ዝሕተቱ

1. ስለዚ ኣምላኽ እኩይ ኣይፈጠረን?

ፍጹም! ኣምላኽ እኩይ ኣይፈጠረን። ኣምላኽ ንኸብሩ ከምልኹ ከመርጹ ዝኸለሉ ነጻ መሰል ምርጫ ዘለዎም ሰባትን መላእኽቲን ኢዩ ፈጢሩ።

ጸልማትን ጽልእን፣ ስሰዐን ህርፋን ስልጣንን ነጻብራቕ ናይ ንኸብሪ ኣምላኽ ምንጻግን፣ ንሓቀኛ ፍቕሪ ዘይምግልጋልን ኢዮም።

2. ስለዚ ኣምላኽ ኣብ ፍጹም ቁጽጽር ኣይኮነን?

ኣምላኽ ኣብ ፍጹም ቁጽጽር ኣይኮነን ማለት ነፍሲ ወከፍ ዘጋጥም ብናቱ ቅድመ-ምደባ ኣይኮነን ዝኸዉን ዘሎ። ናትና ምርጫ ኣዝዩ ዘገድስን፣ ዘልኣለማዊ ሳዕቤን ዘለዎን ኢዩ። ንሕና ንሓዲ መካኒካዊ ጽሕፍቶ እተፈጠርና ኣይኮናን። ጸጋን ጥበብን ፍልልይ ኣብ ዝፈጥሩሉ መንግስቲ ኢና ንነብር።

ብርግጽ ናይ ኣምላኽ ዘልኣለማዊ መደብ ከፍጹም ኢዩ። ኩሉ እቲ ብክርስቶስ የሱስ ዝመደበ ከፍጹም ኢዩ። እዚ ከምዚ ካብ ኦስሎ ናብ ብራስለስ ከትጎዓዝ ዝመደብካዮ ሓፈሻዊ መደብ ኢዩ። ብቀጥታ ብነፋሪት ከትበርር ትኸእል። ባቡር ከትወስድ ትኸእል። ብመኪና ከትከይድ ትኸእል። ብጃልባ ዉን ከትከይድ ትኸእል። ዝበዝሐ ካብቲ ጉዕዞ ብኣጋር ከትከይድ ዉን ትኸእል። ነፍሲ ወከፍ ናይ ነፋሪት ጉዕዞ፣ ናይ መኪና ጉዕዞ፣ ናይ ጃልባ ጉዕዞን ኣጋርን ናቶም መገዲ (መስመር ጉዕዞ) ኢዩ ዘለዎም። ነፍሲ ወከፍ ጉዕዞ ሓዲጋን ምድንጓይን ክገጥም ይኸእል። ብዙሕ ነገራት ከጋጥም ይኸእል ኢዩ። ንስኻ ግን ግብረ መልስኻ ከመይ ኪኸውን ኢዩ? ናብ ጽሕፍቶኻ ከትበጽሕ እተፈላለየ መገዲ ኢዩ ዘሎ! ክብሪ ኣምላኽ ማለት ንናይ ሰባት ክፉእ ዉድቀት ብመገዲ ዉዕለት መስቀል ፍጹም ናብ ክብሩ ክቕይሮ ከሎ ኢዩ። ካብ ማንም ዓይነት ግህስት ወይ ዓመጽ፣ ምሕረት ይሕይል። በረኽት ካብ ማንም ዓይነት መርገም ይሕይል። ፍቕሪ ፍጹም ኣይተስተሓፍርን። ኣምላኽ ዝኾነ ዓይነት ናይ ዉድቀት ታሪኽ ወሲዱ መግለጺ ፍቕሩን ጸግኡን ክቡሩን ይልዉጦ።

ሓዲ ግዜ ናብ ማእከላይ ኤስያ ኣብ ዝኸድከሉ፣ ኣብቲ ኣኸራን መኪና ዝመርሓና ዝነበረ መራሒ መኪና ክቀትለና ዝመደበ ኢዩ ዝመስል ነይሩ። ንላዕሊ ጎቦ እናደየብና ብኹርባታት ክዕጽፍ ከሎ ንሓንቲ ዓባይ መኪና ሓሊፉ ምስ ሓንቲ ትወርድ ዝነበረት መኪና ካብ ምግጫው ንስክላ ድሒና። ነገሩ ባህ ስለ ዘይበለኒ፣ መኪና ደው ኣቢለ ወሪደ፣ ኣዛዉራ እንተዘይቀይሩ ኣነ ብእግረይ ከም ዝጉዓዝ ሓቢረዮ። ናይቲ መራሒ መኪና ባህሊ ስለ ዘይትፈልጥ ኢኻ ድማ ተባሂሉኒ። “ኣምላኽ ክንመውት ተፈቂዱ ክንመውት ኢና፣ እንተዘፈቂዱ ድማ ኣይንመውትን ኢና”። ኢዩ ባህሉ። መልሰይ፣ ንሕና እስላም ኣይኮናን ኢዩ ነይሩ። ንሕና ሰዓብቲ ናይቲ ብጸጋን ጥበብን ዝኸይድ የሱስ ደኣ እንበር፣ ልኡማት ግዳያት ናይ መካኒካዊ ጽሕፍቶ ኣይኮናን።

ኣምላኽ ኣይቆጸጸረናን ኢዩ፣ ንሕና ኣስናን ናይ ሓዲ ማሺን ኣይኮናን።

ንኣምላኽ ኣይንቆጸጸሮን ኢና። ንርእስኻ ካብ መከራን ክባደትን ሓራ ትገብረሉ ናይ እምነት ፎርሙላ የለን። ንኣምላኽ ኣብ ጁባኻ እተእትወሉ [ከምድላይካ ከትገብር ትኸእለሉ] ፎርሙላ እምነት የለን። ኩሉ ግዜ ንኩነታትና ኣይንመርጽን ኢና [ክንመርጽ ውን ኣይንኸእልን ንኸውን]፣ ንዝገጥሙና ኩነት ንህቦ ምላሽ ወይ ግብረ-መልሲ ግና ኩሉ ግዜ ክንመርጽ ንኸእል ኢና። ግዳያት ንክንኸዉን እንተዘይመሪጽና ፍጹም ግዳያት ኣይንኸውንን ኢና። ትዕግስቲ ከም ዘምጽእ ፈሊጥና፣ ብጸበባ ድማ

ንምካሕ፡ ትዕግስቲ ድማ ምፍታን እቲ ምፍታን ዉን ተስፋ፣ ምኽንያቱ በቲ እተዋህበና መንፈስ ቅዱስ ፍቕሪ ኣምላኽ ኣብ ልብና ስለ ዝፈሰሰ” (ሮሜ 5፣ 1-5)።

“ካብ ፍቕሪ ክርስቶስ ማንም ክፈልየና ዝኽእል ከም ዘየልቦ ንፈልጥ ኢና፣ በዚ ኩሉ በቲ ዘፍቀረና ኣጸቢቕና ካብ ሰዓርቲ ንበልጽ ኢና” (ሮሜ 8 ፣ 18- 39)

ምዕራፍ ትሸዓተ

ብዝምድና ምሕጻስ

“እቶም ሰብዓ ልኡኻት ከኣ፡ ጎይታይ ኢጋንንቲ ብስምካ ይግዙኡና ኣለዉ እናበሉ ብሓጎስ ተመለሱ። በሎም፣ ሲይጣን ከም መብረቕ ካብ ሰማይ ከወድቕ ከሎ ርኤኹም። እንሆ ተመንን ዕንቅርቢትን ኩሉ ሓይሊ ጸላኢን ከትረግጹ ስልጣን ሂበኩም ኣለኹ። ዝጎድኣኩም ከኣ የልቦን። ግናኹ ስምኩም ኣብ ሰማይ ስለ እተጻሕፈ ደኣ ኣዚኹም ተሓጎሱ እምበር፡ መናፍሰቲ ስለ እተመልከልኩም፣ በዚ ኣይትተሓጎሱ” (ሉቃ 10 ፣ 17-0)

“ቢታ ግዜ እቲኣ የሱስ ብመንፈስ ቅዱስ ተሓጎሰ፣ በለ ዉን፣ ኣቦይ ጎይታ ሰማይን ምድርን፡ ነዚ ካብ ብልህታትን ካብ ለባማትን ስለ ዝሓባእካዮ፡ ንህጻናት ከኣ ስለ ዝገለጽካዮ፡ እወ ኣቦይ፡ ስምረትካ ኣብ ቅድሜኻ ከምዚ ስለ ዝኾነ፣ ኤመሰግነካ ኣለኹ።

ኩሉ ካብ ኣቦይ ተዋህበኒ። ንወዲ መን መኳኑ፡ ብዘይ ኣቦ ሓደ እኳ ዝፈልጦ የልቦን። ነቦ ከኣ መን መኳኑ፡ ወድን ወዲ ከኣ ኪገልጽኦ ዝፈተወን እምበር፡ ሓደ እኳ ዝፈልጦ የልቦን” (ሉቃ 10 ፣ 21 -22)

ሀ) ኩሉ ስልጣን

እዘን ናይ ሉቃስ ጥቕስታት ንማቴዎስ 28፣ 18- 20 ኢየን ዘቃልሓ፡ ነዚ ጽሑፍ ብኸመይ ኣብ ባይታ ነተግብሮ ድማ ይነግረና። የሱስ ኣብ ሰማይን ኣብ ምድርን ኩሉ ስልጣን ከም እተዋህቦ ኣዊጁ፣ ንሰዓብቱ ድማ ስልጣን ኣብ ልዕሊ ኩሉ ሓይሊ ጸላኢ ከም ዝሃቦም ኣዊጁ። ነገር ግን፣ የሱስ ንሰዓብቱ ኣብ ልዕሊ ካልእ ሰብ ስልጣን ከም ዝሃቦም ዝነግር ጥቕሲ ኣብ ኩሉ ወንጌላት ኣይንረክብን ኢና።

ንሓደ ቅዱስ ካህን ኣብ ልዕሊ ካልእ ካህን ስልጣን ተዋሂብዎ ዝብል ጽሑፍ የለን። እቲ ኣውራ ትእዛዝ፣ “ብመንፈስ ቅዱስ ተመሊእና. . . ስለ ኩሉ ነገር ኩሉ ሳዕ ብስም ጎይታ የሱስ እናኣመስገና . . . ንኣድሕድና ብፍርሃት ክርስቶስ እዙዛት ክንከዉን” ኢዩ (ኤፌ 5፣18-21)። እቲ መንፈስ ቅዱስ ተመሊእኩም ዝብል ቃል ዘነጽጎ ሓቂ እንተሎ፣ ኣሕዋትና ዉን ልክዕ ከማና መንፈስ ቅዱስ ዝተቐበሉ ስለ ዝኾኑ፣ ንኣድሕድና ብማዕረ ክንከባበር ኢዩ ዝግባእ። ዝፋን ኣምላኽ ኣብ ልቢ ሓውኻ እተሃልዩ፣ ከመይ ደኣ ርእሰኻ ልዕሊኡ ከተቐምጣ ትህቅን?

ኮይኑ ግን የሱስ ኣብ ልዕሊ ኩሉ ሓይሊ ጸላኢ ስልጣን ሂቡና ኢዩ። ፈውስን ምንጋፍን ክትርኢ ከሎኻ ኣዝዩ ዘደንቕ ኢዩ። ይኹን ግን እዚ እቲ ዝቐለለ መግለጺ ናይታ መንግስቲ ኢዩ። እዚ ነታ ኣብ መንጎና ዘላ መንግስቲ ይገልጻ ወይ የግህዳ። መንግስቲ ኣምላኽ መጺኦ ኢያ። ኣብ መንጎና ምሳና፣ ኢያ ዘላ። ጸሊና ምንም ምስ ዘይከውንከ? እብራውያን 2፣ 8-9፣ ብዛዕባ “ኩሉ ስልጣን” ጽቡቕ መብርሂ ትህበና።

“ንኹሉ ግን ኣብ ትሕቲ ኣኢጋሩ ኣግዛእካዮ። ንኹሉ ከግዝኣሉ ከሎ፣ ንእኡ ዘይግዝእ ሓንቲ ኣኳ ኣይሓደገን። ግናኹ ኩሉ ከም ዝግዝእ፣ ንሕና ግና ሎሚ ኣይንሪኦን ኢና ዘሎና።

ነቲ ብምኽንያት ሰቅያት ሞቱ ካብ መላእኽቲ ገለ ቅሩብ እተታሕተ የሱስ ግና፣ ብጸጋ አምላኽ ኣብ ክንዲ ኩሉ ሰብ ሞት ምእንቲ ክጥዕምሲ፡ ኣኸሊል ክብሪን ግርማን ተኸሊሉ ንርእዮ ኣሎና (እብ 2፣ 8-9)።

ንየሱስ ንርእዮ ኣሎና፣ ግናኽ ኩሉ ከም ዝግዝኦ ገና ኣይንርእዮን ኣሎና። ከምቲ ንሱ ዝተሳቐየ ንሳቕ ኣሎና። 1ቆረንቶስ 15፣ 20-28 ተመሳሳሊ ሓቂ ይነግረና፣ “ክርስቶስ ነቶም ጸላእቱ ዘበሉ ትሕቲ ኣእጋሩ ከሳዕ ዝገብሮም፣ ክነግስ ይግብኦ ኢዩ”። ንሱ ጎይታ ኩሉ ኢዩ፣ ኩሉ ግን ገና ኣብ ትሕቲ ኣእጋሩ ኣይኮነን። ኩሉ ስልጣን ናቱ ኢዩ ኩሉ ግን ኣብ ቅድሚኡ ይሰግድ የሎን።

እታ መንግስቲ ኣብዚ ኣላ፡ ኮይኑ ግን እታ መንግስቲ ከትመጽእ እያ

እታ መንግስቲ ሕጂ ኮይና ኢያ፡ ግን እታ መንግስቲ ገና እያ

እታ መንግስቲ መጺኣ እያ፡ ኮይኑ ግን እታ መንግስቲ ትመጽእ ኣላ

እታ መንግስቲ ከትመጽእ ትኸእል እያ ምኽንያቱ እታ መንግስቲ ድሮ ስለዝመጸት

እታ መንግስቲ እናመጸት ትመጽእ፡ ነፍሲ ወከፍ ሓድሽ ሰብ ነታ መንግስቲ ከፍቅርን ክእዘዝን ምስ ዝጅምር እያ።

እቲ ተስፋ ኣብ ቅድሚ ኣዲነትና ክፍጸም ንርእዮ፡ ወይ ውን ንኸፍጸም እናተጸበና ንስቀ ንሃሉ ብዘየገድስ፡ እዚ እምነትና እዩ (እብ 11፡40)። ኩሉ ኣብ ትሕቲ እግርና ኣይንርእዮን ንህሉ፡ ግናኽ ንየሱስ ንርእዮ ኣለና!

ለ) ዝምድና እዩ እቲ ዝለዓለ

ኮይኑ ግን እቲ ዝለዓለ ነገር ስልጣን ኣብ ልዕሊ ኣጋንንቲ ኣይኮነን። የሱስ ሚኒስትሪ ክህልወካ ኣይኮነን ዝሞተ። ምስ ኣብኡ ኣብ ዝምድና ከትኣቱ እዩ ዝሞተ። ነዚ ሓሳብ እዚ ጉን ፒተርስን ንማቴዎስ 11፡25-30 ክትርጉሙ ከሎ ብዝግባእ ገሊጽዎ ኣሎ፡-

የሱስ ብሃንደበት ናብ ጸሎትዮ ኣትዩ፡ “ዎ ኣቦይ ጎይታ ሰማይን ምድርን፡ እዚ ካብ ብልህታትን ኣሰተውዓልትን ሰለዝሓባእካዮ፡ ንህጻናት ግና ሰለዝገለጽካዮ አመስግነካ ኣለኹ። እወ ኣቦይ፡ ኣብ ቅድሚኻ ከምኡ ሰምረትካ ኮይኑ”

የሱስ ምስቶም ህዝቢ ዘረብኡ ይቐጽሎ፡ ሕጂ ግና ብልስሉስ ኣገባብ እዩ፣ “ካብ ኣቦይ ኩሉ ተሞሂቡኒ ኣሎ። ንወዲ ብጀካ ኣቦ ሓደ እኳ ዝፈልጦ የልቦን፡ ነቦ ከኣ ብጀካ ወድን እቲ ወዲ ክገልጽሉ ዝፈቱን፡ ዝፈልጦ የልቦን።” እዚ ፍሉይ ናይ ኣቦን ወድን ስርሒት እዩ። ከምቲ ኣቦ ጌሩ ዝፈለጠ ከምኡ ንወዲ ዝፈልጦ የልቦን። ከም ወዲ ገይሩ ዝፈልጦ ውን ንኣቦ ዝፈልጦ የልቦን። እዚ ግን ነበይነይ ሓዘዮ ዝነብር ኣይኮነን ይብሎም የሱስ። ክሰምዕ እዝኒ ምስ ዘለዎ ኩሉ፡ ነዚ ነገር እዚ ክገልጽሉ እየ ይብሎም።

“ደኺምካዶ? ተሓሊልካዶ? ሃይማኖትዶ ሞኽ ኣቢሉካ? ናባይ ንዓ። ምሳይ ኩን ነፍስኻ ክትሕደስ እያ። ናይ ብሓቂ ዕረፍቲ ከመይ ትረክብ ከርእየካ እየ። ምሳይ ተመላለስ፡ ምሳይ ተጎዓዝ። ኣነ ንነገራት ከመይ ይገብሮም ውን ተዓዘብ። እቲ ግዴታ ዘይብሉ ናይ ጸጋ ረምታ ተመሃር። ዝኸብደካ ኣርዑትን ጾርን ኣየሰክመካን እየ። ምሳይ ተዓራረኽ፡ ከመይ ፎኩስን ምቹእን ህይወት ከም ትነብር ድማ ክትመሃር ኢኻ”።

ሰብ ቅድሚ ምውዳቕን፡ ሕድገት ቅድሚ ምጥላቡን፡ ሰይጣን ኣብ ምድሪ ምግዛእ ቅድሚ ምጅማሩ፡ ሰብኣውነት ቅድሚ ምብልሻዉን፡ ኣምላኽ ኣብ ወዱ ዓላማ ነይርዎ። እዚ ዕላማ እዚ ምስኡ ዝምድና ዝገብር

ሰብ ምፍጣር እዩ። ልቡ ዘካፍሎም ውሉድ ተመንዩ። ንወዱ ኣሕዋት ዝኾንዎን ልቡ ዘራብሓሉን ተመነዩ። ንመንፈስ ቅዱስ ዝኸውን ህያው መቐደስ ተመንዩ። ስለዚ ድማ መንፈስ ቅዱስ ልቡ ዘካፍለሉን ዘራብሓሉ ዕድል ብምርካብ ንኣቦን ወድን የኸብሮም።

ናይ ኣምላኽ ሃረርታ እቲ ኣብ ልቡ ዘሎ ሃልሃልታን ህርፋንን፡ ነቶም ናብቲ ምስጢር ሃልሃልታን ህርፋንን ክኣትዉ ዝመርጹን ሰባት፡ ኣብ ልቦም ከም ዝራባሕ ምግባር ኢዩ። ሓደ ሰብ ፍቕሪ ክብሃል ኣይክኣልን እዩ። ሓደ ሰብ ፈቓር ኢልካ ጥራይ ኢኻ ክትገልጽ እትኽእል። እግዚኣብሄር ኣቦን፡ ወድን፡ መንፈስ ቅዱስን ፍጹም ዝምድናን ምግዝዛእን፡ ትውክልትን ምክብባርን ፍቕርን ናይ ሰለስተ ሰብእና እዩ። ኣምላኽ ፍቕሪ እዩ! የሱስ ቅድሚ ምስራት ዓለም እተሓርደ ገንሸል እዩ። ምስጢር ፍቕሪ የሱስ፡ ንርእሰኻ ስለ ክብርን ጽባቕን ካልኣት የሕሊፍካ ምሃብ እዩ። ፍቕሪ ማለት ስምዒት ኣይኮነን። ፍቕሪ ንስለ ካልኣት ንምንባር መብጽዓ ምእታዉ እዩ። ፍረ ናይቲ መብጽዓ፡ ምናልባት ብርቱብ ስምዒት ከምዝህሉ ይገብር ይኸውን፤ ኣቐዲሙ ግን እዚ መብጽዓ ስቓይን ዋጋ ምኽፋልን እዩ ዘምጽእ።

እቲ እግዚኣብሄር ኣቦ ዝመደቦን ኣብ ዘልኣለማዊነት ዘዳለዎ ዕላማ ኣብ ብሉይ ኪዳን ውን ዝገለጸ ኩሉ፡ ንእግዚኣብሄር ወዲ ወፍይዎ እዩ። እግዚኣብሄር ኣቦ ብወዱ ፍጹም ምትእምማን እዩ ነይርዎ። እዚ ማለት፡ ወዲ ኣብኡ ክገብር ዝርኣዮ ጥራይ ከም ዝገብር። እቲ ቃል (ወዲ) ንሱ ዝብሎ ጥራይ ከም ዝብል ኣቦ ይተኣማመን እዩ። እግዚኣብሄር ኣቦ ብወዱ ብፍጹም እዩ ዝተኣማመን። ወዲ ድማ ነዚ እምንቶ ብምልኣት ፈጺምዎ እዩ። ዋላውን ክሳብ ሞት ኣብ መስቀል። እግዚኣብሄር ወዲ ብጀካ ንፍቓድ ኣብኡ ፍቓዱ ኣይደለየን፤ ስለዚ ድማ እዩ እግዚኣብሄር ኣቦ ንእግዚኣብሄር ወዲ ዘይተቐበለ ዘበለ ንዓይ ኣፈልጠንን እዩ ዝበለ። እግዚኣብሄር ኣቦ ንወዲ ብኹሉ ኣኸቢርዎ እዩ። ብእኡ ምስ እንመጽእ ጥራይ ድማ እዩ ዝቐበለና።

የሱስ ውን ንመንፈስ ቅዱስ ብፍጹም እዩ ዝኣምኖ። የሱስ መንፈስ ቅዱስ ነቲ ቃል ጥራይ ከምዝገልጽን ካብ ርእሱ ውን ምንም ከምዘይዛረብ ኣጸቢቐ ይኣምኖ እዩ። ከምቲ ናይ እግዚኣብሄር ወዲ፡ መንፈስ ቅዱስ ውን ንኣቦ እዩ ዝገልጽ። ወዲ ነቲ ኩሉ ዝሞተሉ ዓላማ ኣብ ኢድ መንፈስ ቅዱስ ኣሕሊፉ ኣረኪብዎ እዩ። መንፈስ ቅዱስ ኣብ ምድሪ ነቲ ዓላማ ናብ ፍጹም ምልኣት ንኸብጽሖ ይጽበዮ ኣሎ። መንፈስ ቅዱስ ንእግዚኣብሄር ወዲ ብፍጹም ስለዘኸብሮ ወዲ ውን ንመንፈስ ቅዱስ ብፍጹም እዩ ዘኸብሮ። በዚ ድማ ኣብ ልዕሊ ብዝፍጸም ሓጢአት ይቐረ ክብል እዩ፡ ኣብ ልዕሊ መንፈስ ቅዱስ ንዝፍጸም ግና ይቐረ ኣይክብለሉን እየ ይብል ወዲ። ብዘይ ናይ መንፈስ ቅዱስ ኣገልግሎት ሓደ እኳ ናብ ወዲ ክመጽእ ዝኽእል የልቦን። እቲ ኩሉ እግዚኣብሄር ኣቦ፡ ቃልን፡ መንፈስ ቅዱስን ኣብ ዘልኣለማዊነት ዝመድብዎ፡ ናብ ኢድ ስድራቤት ኣምላኽን ኣካል ክርስቶስን ናብታ ህያው ማሕደር መንፈስ ቅዱስን ወፍዮም እዮም። እቲ ብዝምድናን ብሓባራዊ ክብርን ምግዝዛእን ፍጹም ዝኾነ ኣምላኽ፡ ንርእሱ ኣብቲ ኣብ ምድሪ ምስ ሰባት ብዝምድና ዝዓዩ ዕላማ ደሪትዎ እዩ። ዕላምኡ ብመንገዲ ዝምድና እምበር ብተግባራት ጥረ ሓይሊ ኣይኮነን ዝፍጸም። ንሱ ናይ ፍቕሪ ዝምድና እዩ። ፍቕሪ እዩ እቲ ካብ ኩሉ ዝለዓለ። ናብዚ ዝምድና እዚ እዩ ዝዕድመና ዘሎ። ዕላማኡ ንዝወደቐ ዘርኢ ሰብ ንምልዓል ጥራይ ኣይኮነን። ዓላምኡ ብመንገዲ እቲ ምስኡ ዘለና ዝምድና ንኹሉን ብኹሉን ናይ እግዚኣብሄር ወዲ ክብሪ ምጉላሕ እዩ።

የሱስ ዝሞተ ሕጂ ሕጉስን ጽቡቕን ህይወት ንኸትነብር ጥራይ ኣይኮነን። እዚ ሃይማኖታዊ ሰብእውነት እዩ። የሱስ ዝሞተ ንኸብሪ ኣምላኽ ንኸትነብር እዩ። እዚ ማለት ንእስቲፋኖስ ብዳርባ እምኒ ምሟት ነይሩ። ንዓኻኸ እንታይ ማለት ይኸውን? ንዕኡ ዘኸብሮ እንታይ ምዃኑ ዝውሰን ኣምላኽ ባዕሉ እዩ። ንስኻ ኣይኮንካን ትውስኖ። የሱስ ዝሞተ ኣብ ሰማይት ሕጉስ ንኸትከውን ጥራይ ኣይኮነን። እዚ ውን ሃይማኖታዊ ሰብእውነት እዩ። እቲ ማእከልን መዐቕኒ ናይ ኩሉን፡ ሰብ ኣይኮነን። የሱስ ዝሞተ፡ ንስኻ ኣብዝን ሕጅን፡ ኣብኡን ሽዑን ንኸብሪ ኣምላኽ ንኸትነብር እዩ።

ሐ) አጎራሽይ ኢላኩም አለኹ

“ሰብ ንህይወቱ አብ ከንዲ አዕሩኹ በጃ ሼሕልፍ፡ ካብዚ ዚበቢ ፍቕሪ የልቦን። ንስኻትኩም እዚ ዝሓዘዘኩኹም ዘበለ ኹሉ እንተ ገበርኩም፡ አዕሩሽይ ኢኹም። እቲ ኻብ አቦይ ዝሰማዕኩም ዘበለ ንኣኻትኩም ሰለ ዘፍለጥኩኹም እየ አዕሩሽይ ዝበልኩኹም። ባርያስ ጐይታኡ ዚገብር ኣይፈልጥን እዩ እም፡ ደጊም ባርት ኣይብለኩምን እዩ” (ዮሃ 15:13-15)

እቲ ንኹሉ ማዕርግን ስልጣንን ክብርን መዝነትን ብሕጋዊ መገዲ (በቲ ግቡእ) ይግብኣኒ ክብል ዝኸለል፡ ከምኡ ኣይበለን። ኣብቶም ጽንሕ ኢሎም ዝመልሙ ሰባት እናጠመተ፡ አዕሩሽይ ኢልዎም። እዚ ክብል ከሎ፡ ኣርከን ነታ መንግስቲ ከም ዘይውከላ ብግልጺ ኣርእዩና ኢዩ። ንናይ ኣርከን ተኸእሎ ኣብ መንግስቱ ድማ ንኹሉ ግዜ ብፍጹም ኣዕንይዎ። ሃረማት ንምወታት እዮም!! ኣብ ቅድሚ እቲ ዙፋን፡ ባሕሪ መረጺን እዩ ዘለ! ኣብ ባሕሪ ኣኸራንን ስንጭሮን የልቦን። ስንጭሮ ዘበለ ልዕል ኢሉ፡ ኩሉ ኣኸራን ዘበለ ውን ትሕት ኢሉ እዩ። ኣብ ቅድሚ እቲ ዙፋን ኩልና ኣሕዋትን ኣሓትን ኢና። በዚ ምኽንያት እዩ ኣብ ሓድሽ ኪዳን “ንሓድሕድኩም” ዝብል ከባቢ ኣርብዓ ትእዛዝ ዘሎ። እቲ ዝለዓለ ዝምድና እዩ!

ኣብ ዝኾነ ኣርከን፡ እቶም ብታሕቲ ዘለዉ ተኣዘዝቲ እዮም። ኣርከናዊ መራሕቲ ዕርክነታዊ ዝመስል ቋንቋ ይጥቀሙ ይኹኑ። እዚ ግና ናይ ምቁጽጸርን ምልክን ኮድ እዩ። ሃረማት ብባርት እዩ ተሃኒጹ። ኣብ ዝኾነ ኣርከናዊ ቅርጺ እቲ ብልዕሌኻ ዘሎ ንሱ ሓለቓኻ እዩ። ብታሕቲ ዘሎ ፍጹም ተማእዛዝነት የርኢ ይኸውን፤ እቲ ሓቕኛ ሃቕንኡ ግን ምናልባት ቦታ ናይቲ ብልዕሊኡ ዘሎ ንምሓዝ ይኸውን። ምናልባት ቋንቋ ዕርክነትን ፍቕርን ኣኸብሮትን ትጥቀም ትኸውን። ንዓኻ ግን ዓወት ማለት ኣብቲ ኣርከን ንላዕሊ ምድያብ ጥራይ እዩ። ኣብ ልዕሌኻን ኣብ ጎንኻን ዘለዉ ድማ መወዳድርትኻ እዮም። ከምቲ ኣህዛብ ብዝሸምዎም ዝግዝኡ ኣባና ከምኡ ከይከውን የሱስ ኣጠንቂቐና እዩ። መሪሕነት ብኸምቲ የሱስ ዝመሃረና ከነተግብር ይግባእ። ናይ መሪሕነቱ ሸቶ ልቡ ብምልኣት ገሊጹ ህይወቱ ስለ አዕሩኹ የሕሊፉ ንምሃብ እዩ (ዮሃ 15:15)። ብርግጽ ህይወትካ ንስለ አዕሩኽካ ኢካ ኣሕሊፍካ ትህብ። ኮይኑ ግን ሸቶኻ ኣብ መሳልል ኣርከን ምድያብ ምስ ዝኸውን፡ አዕሩኽ የብልካን፤ ኣብ ዙርያኻ ዘለዉ ትጥቀሙሎም ሰባት ጥራይ እዮም።

ናይ የጂን ፒተርሰን ትርጉም 1ቆሮ 10:14 በዳሂት እያ። “ስለዚ ክቡር ብጻይ፡ ሰባት ንእግዚአብሄር ናብ ንሶም ክቆጸጸርዎን ክጥቀሙሉን ዝኸለሉ ደረጃ ከውርድዎ ምስ ትርኢ፡ ብቕጽበት ካብ ዙርያኦም ርሓቑ”

ሸቶ ወደ-መዛሙርነት፡ ንናይ አቦን ወድን መንፈስ ቅዱስን ዝምድና ሞዴል ብምግባር ዕርክነት ምህናጽ እዩ። እቲ ሸቶ ዓለም ትርእዮ ፍቕርን፡ ሓባራዊ ምክብባርን፡ ምትእምማንን ኮይኑ፡ ብእኡ ድማ ንእግዚአብሄር ምግልጋል እዩ።

እቲ የሱስ ኣብ ዮሃንስ 16 ገሊጽዎ ዘሎ ምሳሌ ዘደንጹ እዩ ነይሩ፡-

“ግናኽ እንተኸድኩ ከም ዝሕሸኩም፡ ሓቂ እነግረኩም ኣለኹ። ኣነ እንተዘይከድኩ፡ ኣቲ መጻናንዒ ናባኻትኩም ኣይመጽእን እዩ እም እንተኸድኩ ግና፡ ንእኡ ክሰደልኩም እዩ” (ዮሃ 16:7)።

ደቀ- መዛሙርቲ ካብ ምፍላይ የሱስ ንላዕሊ ክስእልዎ ዝኸለሉ ሕማቕ ኣጋጣሚ ኣይነበረን። የሱስ፡ እቲ ኣብ ምድሪ ዝተመላለሰ ብሉጽ መራሒ፡ እንተኸደ ከም ዝሕሸም ይነግርዎ ኣሎ! ንሕና ፍጹም ዘይንግደፍ ኣገደስቲ ኢና ኢልና ንሓስብ! የሱስ ንደቀ መዛሙርቱ ካብ ንሱ ብስጋ ዝመርሖም፡ ኣብ ውሽጦም ብዝነብር መንፈስ

ከምርሑ ከምዝሕሸም አጸቢቕ ይፈልጥ እዩ። የሱስ፣ እቲ ንሱ ዝፈልጦ ናይ ውሽጢ ሓዊ መንፈስ፡ ደቂ መዛሙርቱ ውን ክፈልጥዎ እዩ ዝደሊ።

ናትና ዕዮ፡ የዕሩኽና ነቲ ናይ ውሽጢ ምርሒት መንፈስ ቅዱስ ከይፈልጥዎን፡ ናይ የሱስ ጉይትነት ኣብ ህይወቶም ከይላመድዎ ዝግግት ዘበለ ምእላይ እዩ። ብዙሕ ግዜ ንሕና ባዕልና ኢና እቲ ዝግበየ ዕንቅፋት! ሸቶ ናይ ወደ መዝሙርነት፡ ነቲ ኣብ ውሽጡ ዘሎ መንፈስ ናብ ሓቂ ዘበለ ከም ዝመርሖ ብፍጹም ዝኣምን ዓርኪ ምግባር እዩ።

መሪሕነት ሰብ፡ ዝበዝሕ እዋን ኣብ ሰባት ዝውከሉን፡ ንሰባት ዘኸብሩን ዝድግፉን ሰባት ጥራይ እዩ ዘፍሪ። ኣባና ጽግዕተኛነት ምፍጣር ማለት፡ ናትና ንግስነት ምፍጣር ማለት እዩ። እዚ ድማ ክሕደት ኣብ ልዕሊ እቲ ንጉስ ነገስታት እዩ።

የሱስ፡ መንፈስ ቅዱስ ንሰባት ናብ ኩሉ ሓቂ ከምዝመርሖ ተኣማሚኑ እዩ። ንሕና’ኸ፡ በዚ ምኽንያትዩ ድማ የሱስ ክኸይድ እየ ዝበለ! በዚ ድማ እዩ ንደቀ-መዛሙርቱ ደቀ-መዛሙርቲ ንኸገብሩ ናብ ካልኣት ቁሽታት ውን ክሓልፉ ኣብኡ ድማ ወዲ ሰላም ክረኽቡ ዝኣዘዘም። ኣብኡም ዝውከሉ ጽግዕተኛታት ከፍርዮ ኣይኮኑን። ንጉሳት ኮይኖም ኣብ ህዝቢ ክሰልጥኑ ኣይኮነን። ነቲ ንጉስ ነገስት ዝኾንዎ ኣዕሩኽ ከላልዩን፡ ኣብ ናቱ ክንከን ክሓድግዎምን እዩ ዝድለ።

መ) ሓላፍነታትን ሓርነትን ኣዕሩኽ

ብርግጽ፡ ኣዕሩኽ ነታ መንግስቲ ሓንጎፋይ ክብልዎ እንተኾይኖም፡ ምስኣ ሓቢሩ ዝመጽእ ሓላፍነታት ድማ ክቕበሉ ኣለዎም። ኣብዚ እዩ እምበኣር ጸገም ዝፍጠር! ብዙሕ ግዜ ሰባት ናይ ሓርነት ዕዳ (ሓላፍነት) ኣይደልዩን እዮም። በንጻሩ ዕዳ (ሓላፍነት) ባርያ እዩ ዝህልዎም። እዚ ድማ ሓርነት ካብ ሓላፍነት ማለት እዩ። እንታይ ክገብሩ ከም ዘለዎም ዝነግሮም ንጉስ ይህልዎም። ኩሉ ግዜ፡ ገለ ንጉስ ክህልዎም ዝደልዩ፡ ገለ ድማ ንጉስ ክኾኑ ዝደልዩ ኣለዉ። እዚኣቶም ክልቲኦም ነቲ ንጉስ ከምዘይርኣዎ የርእዩ ኣለዉ።

ኣብ መንግስቲ ኣምላኽ ኣርባዕተ መሰረታውያን ሓላፍነታት ወይ ሓርነታት ይርኣዩ። ሓደ ካብቲ ቀንዲ ሓላፍነት ናይ ወደ-መዝሙር ዝገብር ሰብ፡ ነቶም ዝምህሮም ነዘን ሓላፍነታት ንኸቕበሉ ከተባብዖም ኢዩ።

1. እታ መንግስቲ ባዕልኻ ድለያ

እዚ ማለት ባዕለ-ተመጋቢ ትኸውን ማለት እዩ። እዚ ማለት ጸግኡ ኣብ ህይወትካ ከገዝእ ምፍቃድ እዩ። ወይ ብጸጋ ወይ ድማ ብወልፊ ኢኻ ትነብር። ግጉይ ዝኾነ ትውክልቲ ኣብ ካልኣት፡ ማለት ፍቓድ ንምርካብ (ክህቡኻ)፡ ንኸቐጽጽኻን ኣቓልብኦም ንኸትረኩብ ምጽዓርን ተዛማዲ ወልፊ እዩ። ከምዚ ዓይነት ዝምድና ጥዕና ዘይብሉን መራዝን እዩ። ናይ ጎይታ ስግኡ እንተዘይበላዕና ደሙ እንተዘይሰተና ህይወት የብልናን (ዮሃ 6፡53)። ንኣድሕድና ንውሃሃቦ ነገር ውን የለን። ብዙሕ ግዜ ኣብ ተመላለስቲ ጉባኤውያን ማሕበራት (congregational church) ዝስማዕ ነገር “ፓስተርና ጽቡቕ እዩ ዝምግብና” ወይ ውን “ፓስተርና ኣይምግብናን እዩ” ዝብል እዩ። ንወዲ ሸሞንተ ወርሒ ህጻን ትምግብ እንተሎኻ ንቡር እዩ፤ ወዲ ዓሰርተ ሸሞንተ ዓመት ንዝኾነ ገና ትምግብ እንተሎኻ ግና፡ ክልቴኹም - ንስኻን ንሱን ጸገም ኣለኩም ማለት እዩ። በጽሒ ዝኾነ ሰብ ካልእ ሰብ ክምግብ እንታይ ኣድለዩ?

2. እቲ “ንኣድሕድኩም” ዝብል ትእዛዝ ብንኡስ ፈጽሞ

ምስ መጻምድኻ (በዓል ሓዳርካ) ማሕበር ክትከውን እንተዘይክኢልካ ወይ ምስ ክልተ ወይ ሰለስተ ማሕበር ክትከውን እንተዘይክኢልካ ናይ ኣደባባይ ኣምልኹ፡ ንርኣዩለይ ስምዑለይ ጥራይ እዩ ዝኸውን። ኤፌሶን

4:15-16 “ብፍቕሪ ንሓቂ እናሰዓብና፡ ናብቲ ርእሲ ዝኾነ ክርስቶስ ንዕብ ይብል። ብዘሎ እቲ ስጋ ብደገፍ እቲ መመላገቢኡ እናተታሕዘን እናተሓሳሰረን፡ ብመጠን እቲ ነንኸፍሉ እተመደበሉ ግብሪ ብፍቕሪ ምእንቲ ክህነጽሲ፡ ካብ ክርስቶስ እዩ ምዕባይ ዝርከብ”። ወላ እኳ ኣብዛ ንባብ ”ንሓድሕድና” ትብል ቃል ኣይትሃሉ፡ እዚኣ ግን ሓንቲ ካብተን ኣገደስቲ ትእዛዛት ናይ ሓድሕድና እያ። ይኹን ምበር “ብዘሎ እቲ ስጋ”፡ “ብደገፍ እቲ መመላገቢኡ”፡ “ብመጠን እቲ ነንኸፍሉ እተመደበሉ” ዝብሉ ቃላት ተጠቂሙ ኣሎ፡ ትርጉምም ድማ ንጹር እዩ። ንሓድሕድና ብፍቕሪ ሓቂ እንተዘይተዛራብና፡ ምዕባይ ናይቲ ኣካል ኣይርከብን እዩ።

ንኣዕሩኸይ ሓቂ ክዛረብ እንተኾይን፡ ዋላውን ምቹእነት ዘይፈጥረለይ ሓቂ፡ ናይ ግድን ፍቕሪን ርትዕን ክህልወኒ የድልየኒ። ካብ ኣዕሩኸይ መጻምደይን (በዓል ቤት) ሓቂ ክቕበል እንተኾይን ድማ ብግዲ ትሕትናን እምነትን ክህልወኒ ይግባእ። ዘይምብሳልን ትዕቢትን (ድርቅናን) ግና ነዚ መስርሕ የበላሽዎ። እቲ ሓቂ ክነግረካ ክሳብ ዘኸለለኒ ፍቕሪ እንተዘይብለይ፡ ብሓቂ ነጺገካን ንዕርክነትናውን የበላሽዎ እየ ዘለኹ። ብትሕትና ሓቂ ካባኻ ክቕበል ድልዉ እንተዘይኮይን፡ ከም ዓርክይ ኣይኣምነካን ኣየፍቕረካን ኣለኹ ማለት እዩ።

ዝበዝሐ ኣካል ክርስቶስ ኣብ መንፈሳዊ ድኽነትን ኣብ መጠን ዘይብሉ ዘይምብሳልን እያ ዘላ። ናይዚ ዋና ምክንያት ድማ፡ እዛ ኣካል ካብ ፑልፒት ጥራይ ሓፈሻዊ ሓቂ ሰለእትሰምዕ እዩ። እዚ ሓደ ወገናዊ ሓቂ ጥራይ እዩ። ክልተ ወገናዊ ሓቂ እዩ ዘድልየና። ካብ ልቢ የዕሩኽ ዝውሃብን ዝቕበልን ሓቂ። ደቀ-መዛሙርቲ ይገብር ኣለኹ ትብል እንተሎኻ፡ ሓቂ ካብ ልቢ ክዘራረቡን ገጽ ንገጽ ምዝርራብ ክላመዱን (ከተርእዮም)ብግዲ ከተርእዮም ኣለካ።

የሱስ ናይ ምብራቕ ሰብ እኳ እንተነበረ፡ ነቲ ኣብቲ ባህሊ ዘሎ ናይ ምስትታርን (ሓቂ እናጎሰኻ) ዘሰክፍ ሓቂ ናይ ዘይምዝራብን ልማድ ሰይርዎ እዩ። ነዕሩኹን ነቲ ኣብ ግዚኡ ዝነበረ ወለዶን ንኹሉ ናይቲ ባህሊ ክብርታት ጥሊሱ እዩ ሓቂ እተዛረበ። ኣብ ጉዳይ ሓቂ ምዝራብ ነፍሲ ወከፍ ባህሊ ናይ ርእሱ ዝኾነ ጸገማት ኣለዎ። ብዘይ ትሕትናን ብዘይ መብጽዓ ንሓቕን፡ ብሕጽር ዝበለ ናይ ሓሶት ሰባት ኮይንና ኣለና ማለት እዩ። ተሓታትነት ካብ ላዕሊ ንታሕቲ ኣይኮነን። እዚ ካልእ መግለጺ ናይ መንፈሳዊ ዓመጽ እዩ። ተሓታትነት፡ ንሓድሕድና ሓቂ ንዛረበሉ ናይ ፍቕርን እምነትን ዝምድና እዩ።

ዓለም ብትሕትናን፡ ምእማንን ውድቀትን ቅር ኣይብላን እዩ። ቅር ዝብሎምሲ ብግብዝናን ምሽፍፋንን፡ ትዕቢትን ሓሶትን እዩ። ንሕና ናይቲ ሓቂ ዝኾነ ክርስቶስ ሰዓብቲ ኢና!

3. ንደቕኻ ደቀ-መዛሙር ምግባር

ንደቕኻ ወደ መዛሙር ዘይገበርካ፡ ብኸመይ ነህዛብ ደቀ-መዛሙርቲ ክትገብርም? ምስ ደቕኻ ዝምድናዊ ጭውነት ዘይብልካ፡ ምስ መን ደኣ'ም ክህልወካ እዩ? ከም ኣብ እንተዘይተዓወትካ፡ ካልእ ካብኡ ዝዓቢ ዘገድስ ዓወት ኣለካ ድዩ?

ሓደ ካብቲ ብዙሓት ኣብ ክርስትያናዊ ቤተሰብ ዝዓበዩ ቆልዑ ኣብ ብጽሕና ምስ በጽሑ ንየሱስ ዘይስዕቡሉ ምክንያት፡ ወለዶም ንክርስትያናዊ ህይወትን ኣገልግሎትን ከም ናይ ዝምድና ንጥፈት ዘይኮነስ ከም ቢዝነስ ስለ ዝስዕብዎ እዩ። እቶም ቆልዑ ነቲ ናይ ብሓቂ ሃቕና (ድርቂት) እዮም ዝርእዩ። ነቲ ግብዝናን ነቲ ናይ ትውኔት ኣተሓሳስባን ይርእይዎ እዮም።

እቲ ቀንዲ መርመራ ናይ ሸማግለ፡ ባህርያት ኮይኑ፡ ኣብ ቤቱን ምስቶም ኣብ ወጻኢ ዘለዉን ድማ የጠቓልል። ደቕናን እቶም ብስራሕ ኮነ ካልእ ጉዳይ ኣብ ዙርያና ዘለዉ ሰባትን፡ ብናይ ኣደባባይ ጸሎትናን ብብዝሒ ክንጠቐሶ ንኸእል ጥቕስታትን ኣይምሰጡን እዮም። ባህርያትና እዮም ዝዕዘቡ። ምስ በዓል ቤት/ በዓልቲ ቤት ዘለና ዝምድና ምስ ወለድናን ከባቢናን ዘለና ኣቀራርባ. . . . ወዘተ እዩ ዘገድሶም። ናይ ብሓቂ ናይ ምንባር

መንፍዓትን ጭውነትን አለና ድዩ ወይስ ኣብ ሓደ ሃይማኖታዊ ድራማ ሓደ ክፍሊ ሓዝና ኢና ንዋሳኢ ዘለና
..... እዚ እዮም ዝዕዘቡ።

4. ደቀ-መዛሙር ብምግባር ምስቲ ንጉስ ዝምድና ምርባሕ

እቲ መሰረታዊ ትእዛዝ ናይቲ ንጉስ፡ ምግባር ደቀ-መዛሙርቲ ኢዩ! ማቴዎስ 28፡18-20 ዓቢ ትእዛዝ
ድኣ'ምበር፡ ዓቢ እማመ ኣይኮነን። እዚ ብዛዕባ ፍጻሜታትን፡ ፕሮግራማትን ኣይኮነን። ኣብ ግሉጽነትን
ትሕትናን እተመርኮሰ ነቲ “ንሓድሕድኩም” ዝብል ትእዛዝ ድማ ዘተግብር መስርሕ ዝምድና እዩ ደቀ-
መዛሙርቲ ዝፈጥር።

ደቀ-መዛሙርቲ ጥራይ እዮም ደቀ-መዛሙርቲ ዝገብሩ። ግናኸ ደቀ-መዛሙርትኻ ደቀ-መዛሙርቲ ይገብሩ
እንተዘየለዉ ንስኻ ኣይተዓወትካን! ዓወት ኣብ ደቂ ደቕኻ እዩ። ዓወት ኣብ ሳልሳይ ወለዶ እዩ። ኣምላኽና
ኣምላኽ ኣብርሃም፡ ይስሃቕን ያእቆብን እዩ።

ከምቲ ዝኣዘዘና እንተገበርና፡ ነህዛብ ውን ዝኣዘዘና ክገብሩ እንተ ደኣ ዓሊምናዮም፣ ንሱ ድማ ከምቲ ተስፋ
ዝሃበና ይገብር፡- ንማሕበሩ ይሃንጻ።

ብተደጋጋሚ ዝሕተቱ

1. ብዛዕባ ህንጻ'ኸ? እታ ናይ ሓድሽ ኪዳን ማሕበር ብሰሪ ዝነበራ ድኽነትን ብርቱዕ ስደትን ህንጻ ክትሰርሕ ኣይከኣለትን ዝብሃል'ከ ሓቂ ድዩ?

ብርግጽ ኣብተን ቀዳሞት ሰለስተ ዘመናት ማሕበር ንመክከቢ ይኹን ንኻልእ ዕላማ ዝሰርሓቶ ህንጻ ኣይነበረን። ነዚ ዝድግፉ ታሪኻዊ ኮነ ኣርኪዮሎጂካዊ መርትዖውን የለን። ይኹንምበር ናይዚ ምኽንያት ድኽነት ወይ ስደት ኣይነበረን። ገንዘብ ዝነበሮም ኣመንቲ ብዙሓት ነይሮም እዮም። ናይ ስደት ግዜ እኳ እንተነበረ ናይ ዕረፍትን ናጽነትን ግዜውን ነይሩ እዩ። ክሃንጹ እንተ ዝደልዩስ ትሕዝቶን ግዜን ነይሮም እዩ። እታ ቀዳመይቲ ማሕበር ትእከበሉ ፍሉይ ህንጻ ክትሃንጽ ናይ ባህሊ ብርቱዕ ጸቕጢ ውን ነይሮም እዩ። ብወገን ኣይሁድ፡ ናይ ሲናጎግ ኣዳራሽን ራባያትን ምሳሌ ኣሎ። ብወገን ሮማውያን ናይ ጣኦታት ቤት መቐደስን ካህናትን ምሳሌ ኣለዎም። ኣብ ርእሲኡውን እታ ቀዳመይቲ ማሕበር ፍሉጥ ትእከበሉ ናይ ሃይማኖት ህንጻን ፍሉያት ካህናትን ስለ ዘይነበራ ንተወሳኺ ስደት ምኽንያት ኮይንዋ ኢዩ። ንሮማውያን፡ መሰውኢ ዘለዎ ቤት መቐደስ ዘይብሉ ሰብ መናፍቕ እዩ ነይሩ። እታ ቀዳመይቲ ማሕበር እንበኣር መናፍቕነት ስለ ዝነበረት ውን ኢያ ዝተሰደት።

ናይ ባህሊ ጸቕጢ ነይሩ፡ ገንዘብ ውን ነይሮም፡ ህንጻ ክሃንጽሉ ዘኽእሎም ገለ ናይ ነጻነት ግዚያት ውን ነይሮም። ከምኡ እንተዝገብሩ [ማለት ህንጻ እንተዝሃንጹ] ድማ ናይ ሓርነትን ነጻነትን ግዚያቶም ዝያዳ ምተራዘመ ነይሩ። እቶም ቀዳሞት ቅዱሳን ብምግላጽን ብርትዕን ኢዮም ህንጻ ዘይሃንጹ። ብቕዱስ ክህነት ናይ ኩሎም ኣመንቲ ኢዮም ዝኣምኑ ነይሮም። መንግስቲ ኣምላኽ ከም ዝመጸትን ንኹሉ መዳይ ህይወት ከም ዝጎበኣቶን ኢዩ እምነቶም። ስለዚ ድማ ኣብ ቅዱስ ዝበሃል ፍሉይ ቦታ እምነት የብሎምን። መሬት ብዘላ ናቱ ኢያ። የሱስ ዝሞተ ንበዘሎ ህይወት ንበዘሎ ንጥፈታት ሰባትን ንኣምላኽ ክቕድሶ ኢዩ። ኣብ ኣባይቲ ኢዮም ዝእከቡ ዝነበሩ፤ በዚ ድማ ስግኣም ቤት መቐደስ ኣምላኽ ሙኽኑን፡ ኣምላኽ ብኣእዳው ሰብ ኣብ እተሰርሐ ህንጻ ከምዘይነበር፡ ነገር ግን ኣብ ብህያዋን ኣእማን እተሰርሐ ህያው ቤት መቐደስ ከም ዝነበር እምነቶም ብግብሪ ኣርእዮም።

ኣብ እምነቶም ብምጽናዕ ድማ፡ ቤት መቐደስ ኣምላኽ ህዝቢ ኣምላኽ'ዩ ብምባል ገንዘቦም ኣብ ሕጡብን ስሚንቶን ሑጻን ኣየውፈሩን። ኣብ ህዝቢ ደኣ ኢዮም ዘውፈርዎ። ኣብ ሓድሽ ኪዳን ዝእከብ ዝነበረ ሞባእ፤ ንግዳያት ጥሜትን ድርቅን፡ ንዘኸታማትን፡ ንመበለታትን፡ ንድኻታትን እዩ ዝነበረ።

እቲ ኣብ ዓለም ኣብ ዝተፈላለያ ናይ ክርስትና ትካላትን ማሕበራትን ንህንጻን፡ ንምዕቡል መሳርሒ ድምጽን፡ ንኦፊሳትን ንምሕደራን ተባሂሉ ዝጠፍእ ዘሎ ገንዘብ፡ ኣብ ናይ ብሓቂ መቐደስ ኣምላኽ ንሱ ድማ ህዝቢ ኣምላኽ ኣውፊርናዮ እንተንኸውን፡ ኣብ ከም መንበሪ ዝገነ፡ ቤት ትምህርትን፡ መግብን ማይን ዝኣመሰሉ መሰረታውያን ጠለባት ኣብ ድኻታት ዓቢን ዘዕግብን ውጽኢት መምጻእና ኔርና። እቲ ኩሎም ሰዓብቲ የሱስ ኢና በሃልቲ ዝፍረድሉ መዐቀኒ፡ እቲ የሱስ ኣብ ማቴዎስ 25፡ ካብዘም ንኣሸቱ ዝገበርኩምሉ ንዓይ ከምዝገበርኩምለይ ዝበሎ ሓሳባት ኢዩ። እዚ መዐቀኒ ተጠቒሙ ኢዩ የሱስ ነተን ኣባጊዕ ካብ ኣጣል ዝፈለየን።

ህንጻ፡ ንሰባት ምፍቃርን ንየሱስ ምግልጋልን ኣየስምዕን ኢዩ። ህንጻ ብዛዕባ ናትና ንእሽቶ ንግስነት ኢዩ። ህንጻ ናይ ሓይልን ዝናን ትልሚ ኢዩ። ህንጻ ንኩርዓትና [ትዕቢትና] ሓወልትን፡ ከምቶም ካልኦት ኣብ ዙርያና

ዘለዉ ሃይማኖታት ሙኪን ዘለና ድሌትን መርኣዪ ኢዩ። ኣብ ህንጻ ነውፍራ ሓንቲ ዶላር፡ ካብቲ ንጥሙያት ንምዕንጋል ንዕሩቓት ንምክዳን፡ ንሕሙማት ንምግልጋልን ንእሱራት ንምብጻሕን ከነውጽኦ ዝግብኦና ገንዘብ እያ ትጎድል ዘላ። ነፍሲ ወከፍ ህንጻ ናይ ስስዐናን ናይ ትዕቢትናን /ትምክሕትና/ ኣርማ ወይ ሓወልቲ ኢያ። ኣብኣ ትጠፍእ ዘበለት ዶላር፡ ናይ ጤል ገንዘብ ተባሂላ ብየሱስ ክትፍረድ እያ።

እቶም ናይ ብሉይ ኪዳን ዛንታታት ተጠቂሞም ብዛዕባ ምህናጽ ማሕደርን ቤት መቐደስን ዝዛረቡ ሰባት ብሕጽር ዝበለ ተጋግዮም ኣለዉ። ኣብቲ ዝበለየ ኪዳን ኣይኮናን ዘለና። ኮይኑ ግን ናይቲ ኣረጊት ኪዳን ኣተሓሳስባ ኣብ ኣእምሮ ሰባት ዓሪዱ ኣሎ። ቤት ምኽሪ ኣይሁድ ምስ እስቲፋኖስ ብዛዕባ ህዝቢ ኣይሁድ ክዛረቡ ከለዉ እቲ ኣዝዩ ዘቐጥዖም መልእኽቱ ከዛዝም ከሎ እስቲፋኖስ 'እቲ ልዑል ብኢድ ሰብ ኣብ እተሃንጸት ቤት ኣይነበርን ኢዩ' ስለ ዝበሎም ኢዮም (ሃዋ 7:48)። እስቲፋኖስ ከምዚ ኢሉ ክእውጅ ከሎ ንኩሉ ናይ ሃይማኖት ስርዓቶምን፡ ናይ ናብራ ምኽንያቶምን /ምንጮምን/ ኢዩ ኣብ ሓዲጋ ኣውዲቐዎ።

እቲ ቐዳማይ ሰማእት ማሕበር ህይወቱ ዝሃበ፡ ሎሚ ኣምላኽ ኣብ ሰባት እንበር ኣብ ሃይማኖታዊ ህንጻ ኣይነበርን ኢዩ ኢሉ ስለ ዝኣወጀ ኢዩ። ነቲ ብልቢ ከም ጣኦት ዝምስጠና ናይ ሃይማኖት ህንጻና ደፊሩ ዝነቐፈልና፡ ሎሚ ውን እንተኾነ ተሪር ግብረ መልሲ ኢና ንህቡ።

ብዛዕባ 'ገንዘብ ጤል' ምዝራብ ኣዝዩ ኮርኳሒ /ወጋኢ/ ኢዩ ኢልካ'ዶ ትሓስብ? ስለስተ ዛንታታት እንበኣር ከዕልለኩም። እታ ሓንቲ ኣብ ቀረባና ኣብዚ ንነብረሉ ኣብ ካናዳ ዘጋጠመት ኢያ።

ሓንቲ ናይ መንእሰያት ጉጅለ ንናይ ሚስቶን ተልእኾ ናብ ሓንቲ ናይ ሳልሳይ ዓለም ሃገር ከይዳ፡ ከም ኣካል ናይ ተልእኾኣ ድማ ኣብ ሓዲ መናበዪ ዘኸታማት በጺሓን ኣገልጊላን። ኣብታ ዓመት እቲኣ ሓገዝ ስለ ዝጎደለ፡ ዋጋ ሩዝ ድማ ብዕጽፊ ስለ ዝወሰኸ፡ እቶም ቆልዑ ናብ ጥሜት ገጸም እናኸዱ ጸኒሐሞም። ናብታ ዓባይን ሃፍታምን ቤተ ክርስትያናዊ ምስ ተመልሱ፡ ጸብጸብ ናይ መገሻኦም ቅድሚ መቐራቦም እቲ ሲኒየር ፓስተር ረኺቡ ብዛዕባ ኩነታትን ድሌትን እቶም ዘኸታማት ንኺይዛረቡ ከልኪልዎም። ስለምንታይ? እታ ማሕበር ንድሌትን ኩነታትን እቶም ዘኸታማት እንተፈሊጣቶ፡ ገለ ኣባላት ንዕኦም ዝኸውን ገንዘብ ክህቡ ኢዮም፡ እዚ ማለት ድማ እታ ቤተ ክርስትያን ኣታዊታታ ይጎድል ኣሎ። እዛ ቤተ ክርስትያን ናይ ህንጻ ምስራሕ መደብ ስለ ዘውጽኤት ነፍሲ ወከፍ ሳንቲም ኣብዚ ፕሮጀክት ክትዋፈር ኣለዋ።

እቲ ካልኣይ ኣብ ሓንቲ ከተማ ኣርማንያ ዘጋጠመ ኢዩ። እታ ሃገር ኣብ ታሕሳስ 7፡ 1988 ከባቢ 25,000 ህይወት ሰባት ዝወሰደ ምንቅጥቃጥ ምድሪ ገጢምዋ ኔይሩ። እዛ ከተማ ድማ በዚ ተጠቂዓ ትሳቐ እያ ነይራ። ነታ ከተማ ከዘራ ከለኹ ኣብ ሕምብርቲ እታ ከተማ ሓድጊ ናይቲ ምንቅጥቃጥ ዝኾነ ገለ ፍርስራስ መናድቕ ገና ይርከብ ከም ዘሎ ሓቢሮምኒ። ኣብቲ ፍርስራስ ዝነብሩ ሰባት ከቢድ ስቓይ እዮም ዝሓልፉ፡ ህጻናት ደቆም በናጹ ክሳዕ ደረጃ ምግሃጽ ኢዮም ዝበጽሑ። ኣብ ከተማ እናዘርኩ ሓዲ ኣዝዩ ውቁብ ህንጻ ርእየ፡ ኣርማንያ ሃዋርያዊ ቤተ ክርስትያን ሙኪኑ ኢዩ። እዚ ብውቁባት ኣእማን ዝተሰርሐ ህንጻ ከባቢ 2.8 ሚሊዮን ዶላር ዘውጽኦ ኢዩ። ኣብ ውሽጡ ድማ ሽምዓታትን ስእሊ ቅዱሳትን መዊቕም ደቂሶም ኣለዉ። ቀጺልና ድማ ኣብ ሓዲ ናይ ኮምፒተርን ላብን ናይ ቋንቋ እንግሊዘኛ መምሃሪ ክፍልታትን ዘለዎ ሓድሽ ህንጻ ናይ ኣርማንያ ወንጌላዊት ቤተ ክርስትያን በጺሕና። እዚ ውን ኣዝዩ ውቁብ ህንጻ እዩ። ንምስርሑ 4 ሚሊዮን ዶላር ከም ዝሓተተ ተነጊሩኒ፡ ኣብ ውሽጡ ዘለዉ ኮምፒተራትን መጻሕፍትን ድማ መዊቕም ደቂሶም ኣለዉ።

ጸኒሕና ድማ ምስ ሓሙሽተ ቆልዑ ዘለውዎም ሰብ ሓዳር መግቢ በሊዕና። እዛ ክልተ መደቀሲ ክፍሊ ዘለዋ ኣፓርታማ ብዘይካ እዞም ስድራ፡ ስራሕ ዘይብሉ ሓዎም ውን ናይ ባዕሉ መንበሪ ክህልዎ ብዘይምኽኣሉ እዞም ስድራ ግድን ኢዮም ሓገዝ ዝደልዩ ነይሮም። እዚ ሓዉ ስራሕ የናዲ ኣሎዶ ኢሉ ምስ ሓተትኩ፡ ኣብ ሓንቲ ኣብታ ከተማ ዘላ ናይ ካሪዝማቲክ ቤተ ክርስትያን ኣብ ስራሕ ህንጻ ሓዳሽ ቤተ ክርስትያን ይሰርሕ ከም ዝነበረ ተነጊሩኒ። እዚ ህንጻ እዚ ኣነ ዝበሉ ናይ ካሪዝማቲክ ሰበኽቲ ከምህርሉ /ክሰብክሉ/ ኢዩ ዝሰራሕ

ዘሎ። ንምንታይ ድኣ ስርሒ ዘይቅጽል ኢሊ ምስ ሓተትኩ፡ ዝወሃቦ ሰሙናዊ ክፍሊት፡ ንቦታ ስራሕ ንምምልላስ ናይ ኣውቶቡስ ወጻኢታት ክሸፍን ከማን ከምዘይክእል ተነጊሩኒ። ቤተ ክርስትያን፡ ንሓደ ድኻ ንናብራ ዝኾኖ ደሞዝ ብዘይምኽፋሉ የሕሪቑኒ።

ቦታ መዓልቲ፡ ናይ ድሕሪ ቀትሪ ካልእ ቆጶራ ስለ ዝነበረና፡ ብማእከል ከተማ ክንሓልፍ ነይሩና፤ እቲ ዝህነጽ ዘሎ ቤተ ክርስትያን ድማ ኣብ መገድና ኢዩ ነይሩ። ኣዝዩ መሳጢ ህንጻ ኢዩ። ብውቁብ ኣእማን እተሃንጸ በዓል ሰለስተ ደርቢ ህንጻ ብቐድሚት ወገኑ ይርኣ ነይሩ። ኣእምሮይ፡ ኣብ መንጎ እዚ ዝርእዮ ዘለኹ ሃብትን ኣብ መንጎ እቶም ነዚ ጣኦት ቤት መቐደስ ዝሃንጹ ዘለዉ ድኻታትን ዘሎ ወጽዓ ክርድኦ ፈቲኑ። ናብቲ ሓደ ሸነኽ ናይቲ ጎደና /ፊቱ ነቲ ህንጻ/ ምስ ጠመትኩ እሞ ኣፈይ ኢዩ ሒዘ። ናይቲ ቅድሚ 20 ዓመት ዘጋጠመ ምንቅጥቃጥ፡ ፍርስራሽ መንደቕ ኣብ ብዘሎ እቲ ከባቢ መሊኡ ነይሩ። እቶም ደቆም ብኣናጹ እናተበልፀ-ኣብ ቁሪ ኣብቲ ፍርስራሽ ዝሓድሩ ህዝቢ፡ ንግሆ ብር ምስ በሉ ዝርእይዎ ነገር እንተሃልዩ፡ ክርስትያናት ምልክት ትምክሕቶም ዝኾኖም ውቁብ ህንጻ ክሃንጹ ኢዩ።

እቲ ሳልሳይ ዛንታ ኣብ ሓደ ኢሻን እተባህለ ሰብ ዝሰርሓሉ፡ ብድኽነት ዝተጠቐመ ከባቢ ማእከላይ ኤስያ እተፈጸመ ኢዩ። ኢሻን ብመገዲ ኣዝዮም ልምዳውያን ዝኾኑ ኣባላት ዲኖሚኒሽን ኢዩ ኣብ ቤት ማእሰርቲ ከሎ ናብ የሱስ መጺኡ። እታ ዝፈልግ ሓንቲ መግለጺ ማሕበር እታ ናቶም ኢያ፡ ኣዝዩ ድማ ፈቲይዎም። ኢሻን ካብ ቤት ማእሰርቲ ምስ ወጸ፡ ማሕበራት ንኽምስርት ናብ ብዘላ እታ ሃገር ከዘውር ጀሚሩ። ኣብ ቤት ማእሰርቲ ከሎ ንሓደ ኣለክሳንደር እተባህለ ብጻዩ ናብ ክርስቶስ ኣምጺእዎ ነይሩ። እዚ ብጻዩ ካብ ቤት ማእሰርቲ ምስ ወጸ፡ ደቀ መዛሙርቲ ክገብር ናብ ሓንቲ ኣማኒ ዝበሃል ዘይብላ ዞባ ከይዱ። ከይደንጎየ ኣለክሳንደር፡ ንእሸቶ ጉጅለ ደቀ-መዛሙርቲ ናብ ክርስቶስ ኣምጺኡ፤ ነገር ግን ሓለቓ ፖሊስ ናይቲ ዞባ “ጸገም ስለ ዘየድልየና ካብ ዞባና ውጻእ” ክብል ተዛራብዎ። ሓለቓ ናይታ ኣብቲ ከባቢ ዝነበረት መስጊድ መጺኡ ድማ ካብቲ ከባቢ ክርሕቕ ከም ዘለዎ ነገርዎ። እንተዘይኮይኑ “ጸገም ክፍጠር ኢዩ” ብምባል ውን ኣፈራሪሕዎ። ይኹን እንበር ኣለክሳንደር ዕዮኡ ቀጺሉ። ሓደ ምሽት ንበዓልቲ ቤቱን ንኻልኦት ክልተ ኣሕዋትን ጸሎት /ኣምልኹ/ እናመርሖም ከሎ፡ ሰለስተ ሰባት መጺኦም ብመስኮት ቶኩሶም ቀቲሎም።

ኢሻን ነዚ ዛንታ ክነግረኒ ከሎ፡ ሞት ብጻዩ ብዙሕ ሕቶ ከም ዝፈጠረሉን፡ ክሳብ ጭንቀት ውን ከም ዘብጽሖ ተዛራብኒ። ምናልባት እቲ ምኽንያት ስለ ዝፈርሖ ይኸውን ብማለት ንኢሻን ሓቲተዮ። ሕቶይ ንኢሻን ዳርጋ ጸርፊ ኮይንዎ። ንህይወቱ ፍጹም ኣይፈርህን ኢዩ፡ ነገር ግን እቲ ዝተኸፍለ ዋጋን እቲ ሓደጋን ናይ ብሓቂ ዝግባእ ድዩ ዝብል ሓሳብ ከም ዘሸግሮ ምስ ሓበረኒ፡ ዝያዳ ደንጽዩኒ። ስለምንታይ?

ኢሻን ከም ዝነገረኒ፡ ኣውራ ሕቶኡ ንምንታይ ኢዩ ጉጅለታት ደቀ መዛሙርቲ ንምግባር ህይወተይን ህይወት ብጽተይን ኣብ ሓደጋ ዘውደቐኩ ዝብል ኢዩ። ምኽንያቱ “ደቀ-መዛሙርቲ ምስ ገበርና ዲኖሚኒሽናት ናብቲ ከባቢ መጺኤን ህንጻ ቤተ ክርስትያን ይሰርሓ፡ ፓስተር የቐምጣ፡ እቶም ዝጸዓርናሎም ደቀ-መዛሙር ድማ ሓዲጎምና ናባታተን ይኸዱ”። እዞም ሓደስቲ ልዉጣት ኤስያውያን ኢዮም፤ ስለዚ ንሰዓታት ኣብ መሬት ኮፍ ኢሎም ሻሂ እናሰተዩ ብዛዕባ የሱስ ምዕላል ኢዩ ልማዶም። ይኹን እንበር ናይዛ ጉጅለ ኣባላት ከባቢ ዓሰርተ ሓሙሽተ ምስ በጽሖ እዘን ዲኖሚኒሽናት ህንጻ ሰሪሖን፡ ኣብ ቤት ትምህርቲ መጽሓፍ ቅዱስ ዝሰልጠነ ስላቪክ (ኤውሮጳዊ ዝመበቐሎ) ፓስተር ምልኣኸን ዘይተርፍ ኢዩ። እቶም ኤስያውያን ድማ ሓደ ድሕሪ ሓደ ናባታተን ይኸዱ።

ኢሻን ናብ መራሕቲ ናይታን ዲኖሚኒሽናት ብምኻድ፡ ስለምንታይ ኢዩን ነዘን ጉጅለ ደቀ-መዛሙርቲ ዝኸውን ህንጻ ዝሰርሖ ክሓቶም ጀሚሩ። ዝእኩብሉ ኣባይቲ ኣለዎም። ኣብዚ ገጠር /ቁሽት/ ህንጻ ምስራሕ ዘድሊ ኣይኮነን። ሰብ ዘይነብሮ ክእኩብሉ ዝኸእሉ ኣባይቲ ውን ኣሎ። ንኣኣቶም ዘድልዮም ንኸብዶም ዝዕንግል መግብን፡ ንህጻናቶም ዝኸውን ኣሳእንን ኢዩ። ንሳቶም ከቢብካ ምስ ብጽትካ ኮፍ ኢልካ ሻሂ እናሰተኻ ብዛዕባ

የሱስ ምዕላል /ምውጋዕ/ ኢሉም ዝፈትወ። ካብቶም ናይ ቀደም ዝእቶም ዝነበሩ ባዕዳውያን ንዝኾነ ሓደ ጋሻ መንእሰይ ኣብ መድረኽ ደው ኢሉ ክሰብኮም ክሰምዑ ኣይደልዩን ኢሉም። ኮይኑ ግን እቶም መራሕቲ ንሕቶ ኢሻን ኣይፈተውዎን፡ መናፍቕ ብምባል ድማ ካብ ዲኖሚኒሽንም ሰጉጎሞ።

ካብዚ ግዜ ጀሚሩ እንበኣር ኢሻን፡ ኣብ ብዘላ ዓለም ከም ናቱ ኣተሓሳስባ ዘለዎም ብዙሓት ሰባት ከም ዘለዉን፡ ናቱ ሓሳብ ድማ መናፍቕነት ከምዘይኮነን ክግንዘብ ጀሚሩ። ኢሻን ናብቶም ዝወገዘዎ ኣሕዋት ተመሊሱ “መሪቓም ከፋንውዎ” ሓቲትዎም፡ ድሕሪ ቁሩብ ግዜ ድማ ከምቲ ዝሓተቶም ጌሮምሉ። ሎሚ ኢሻን ብመሰረት ሉቃስ 10 ደቀ መዛሙርቲ ይገብር ኣሎ። ኣለክሳንደር ንኸንቱ ኣይሞተን!

ሓወልቲ /መዘከርታ ህንጻ/ ንምስራሕ ዝባኸን ገንዘብን፡ ዘሎ ትምክሕትን ምግናን ዘየድልዩ ርኡይ ሓቂ እዩ። ከምዚእም ዝበሉ ህንጻታት ነፍሲ ወከፎም ኣብነት ናይቲ ዘለና ሕሉፍ ዘይምእዛዝን ፍጹም ዕልወት ኣብ ልዕሊ ቃልን ምስክር የሱስን ኢሉም።

ይኹን እንበር፡ እቲ ዘድልየና ዘሎ፡ ንቤት-ኣልቦን ንውሉፋትን ንግፋዓትን ዝከናኸን ጥዑይን ምቕሉልን ህያው ዝኾነን ኮም ኢዩ። ዘድልየ ዘሎ ዓበይቲ ትካላት ዘይኮነስ፡ ነቶም ተግባራዊ ፍቕሪ ኣምላኽ ተሞኪሮም ዘይፈልጡ ስድራቤት ዝኾንኦም ንኣሸቱ ኮማት ኢዩ። እቲ ዘድሊ ዘሎ ግዝያዊ ናይ ተሓድሶ ማእከላት /Rehabilitation Center/ ዘይኮነስ፡ ንኹሉ ግዜ ፍቕርን ጥዕናን ዝህብ፡ ውልቀ ሰባት ድማ ኣብ ባህሎም ሃዲኦም ምስ ክርስቶስ ዝነበሩ ሃዋሁ ምፍጣር ኢዩ። እዚ ድማ ብሞያውያን ዝካየድ ዘይኮነስ፡ ብኣብ ኮማት ፈውስን ምድሓንን ዝረኽቡ ደቂ ዓዲ ኢዩ ዝግበር።

ኣብ ብዙሓት ውሽጢ-ከተማ (inner city)፡ ኣባላት ብሓባር ዝሰርሑለን ብሓባር ዘገልግሉለን፡ ንቤት-ኣልቦን ንውሉፋትን ንናይ ኣእምሮ ሕመማትን ፈውስን ተሓድሶን ክብኩብን ዝህባ ሓደሽቲ ኮማት እናማዕበላ ይመጻ ኣለዎ።

ኣብ ሓንቲ ናይ ማእከላይ ኤስያ ከተማ፡ ከምዚ ዓይነት ናይ ውሽጢ-ከተማ ንኣሸቱ ኮማት ተመስሪተን። ሓንቲ መዓልቲ ኣብዚ ዝሓለፈ ቀውዒዮ፡ ሓደ ዩዊገር (ካብ ሰሜናዊ ምዕራብ ቻይና ዝኾኑ እስላም ኣህዛብ) ኣብ ዕዳጋ ደው ኢሉ ይርእይዎ። ዘዕርፈሉ ስፍራ ይደሊ እንተኾይኑ ሓቲቶም። እወ ስለ ዝበለ ድማ ንገዝኦም ሒዘሞ መጺኦም። ሓያለ ኣዋርሕ ኣብቲ ኮም ምስ ተቐመጠ፡ እዚ ሰብኣይ ከምዚ ዝበል ድምጺ ሰሚዑ፡ “እዞም ዘገልግሉኻ ዘለዉ ህዝቢ፡ ህዝቢይ እዮም ስምዓዮም። እቲ ሓቂ ኢሉም ዝነግሩኻ ዘለዉ”። ተኣዚዙ፡ ሰዓቢ የሱስ ኮይኑ ተጠሚጡ ድማ።

2, ብዛዕባ ስብከት'ከ?

ደስ ንዝብል ስብከት ክንሰምዕ ክንእኩብ የብልናን ማለት ድዩ?

ኣገዳሲ ሕቶዩ! ኣብ ነፍሲ ወከፍ ህንጻታት ኣመንቲ፡ ንስብከት ፍሉይ ኣተኩሮ ኢዩ ዝወሃቦ። እቲ ሰባኺ ብሉጽ /ንፉዕ/ ምስ ዝኸውን፡ ብዙሓት ሰባት ክእኩብ ይኽእል፤ ከምኡውን ብዙሕ ጸጋታት /ፊናንስ/ የኻዕብት። እንበኣር ዝያዳ ጽልዋን ተፈላጥነትን ብመገዲ ስብከት ኢዩ ዝርከብ።

ናይ ጳውሎስ ኣረኣኢያ ብዛዕባ እቶም ንርእሶም ሰባት ዝእኩቡ ሽማግሌታት ከመይ ከም ዝኾነ ቀዲምና ርኢናዮ ኣለና። ነዚ ነገር ኢዩ “ቄናን” ኢልዎ። ናይ ጳውሎስ ራኢ ምስቲ ኣብ ሉቃስ 10 ተገሊጹ ዘሎ ናይ ጎይትኡ ራኢ ዝሰማማዕ ኢዩ። ንሱ ድማ ኣብ ውሽጢ እቲ ሕብረተሰብ ዝራባሕ ናይ ህያዎን ንኡስ ጉጅለታት ራኢ ኢዩ። እቶም ንርእሶም ሰባት ዝእኩቡ ቄናናት ኢዮም፤ ነቲ ናይ ደቀ-መዛሙርቲ ናይ ዝምድናን ምርባሕን ዲኖሚክስ

ድማ ከልኪሎም ኢሉም። ናይ ጳውሎስ ኣረኣኢያ ኣብ ስብከት ከመይ ኢዩ ኔሩ? ብዛዕባ እዚ ኣብ 1ቆረንቶስ 2፡1-5 ኣነጺርዎ ኣሎ፡-

“ኣሕዋተየ፡ ኣነ ድማ ኣብ ማእከልኩም ከለኹ፡ ብዘይ የሱስ ክርስቶስ ንሱ ከኣ እቲ እተሰቐለ፡ ሓደ ነገር እኳ ከምዘይፈልጥ መደብኩ እሞ፡ ናባኻትኩም ከመጽእ ከለኹ፡ ምስክር ኣምላኽ ብብሉጽ ዘረባ ወይስ ብጥበብ ክነግረኩም ኣይመጸእኩን። ኣነ ኹሉ ብድኻምን ብፍርሓትን ብብዙሕ ምምብድባድን እየ ኣባኻትኩም ዝነበርኩ። እምነትኩም ብሰልጣን ኣምላኽ እንበር፡ ብጥበብ ሰብ ምእንቲ ክይትሰረትሲ ዘረባይን ሰብከተይን ድማ ብምርዳእ መንፈስንን ሰልጣንን እምበር፡ ብዘሰድዕ ዘረባ ጥበብ ኣይነበረን”

እቲ ናይቲ ግዜ ባህልን ወግዕን ስለ ዘይንፈልጦ፡ ኣብዚ እንታይ ይብል ከም ዘሎ ግር ክብለና ዝከኣል ኢዩ። ሓደ ካብቲ ግኑን ኣርት ናይቲ ግዜ’ቲ ክእለት ዘረባ እዩ ነይሩ። ናይ ዘረባ ክኢላታት ኣብ ግዜ ሮማ ኣዘዮም ህቡባት ከዋኹብቲ ኢሉም ነይሮም፡ ንተዓዛባዮም ሓንሳብ የንብዕዎ ሓንሳብ ድማ ብስሓቕ ክርትም ከም ዝብል ይገብርዎ። ጳውሎስ ነዚ ነገር እዚ ኣጸቢቐ ኢዩ ዝፈልጦ፡ ሓደ ካብቶም ምሁራት ናይቲ ዘመን ከም ሙኺኑ መጠን ድማ፡ በዚ ኣርት እዚ ዝሰልጠነ እዩ ነይሩ ክንብል ንኽእል። እንበኣር ትጽቢት ሰብ ቆረንቶስ ጳውሎስ በዚ ኣርት’ዚ ከዛረቦም ኢዩ ነይሩ።

ጳውሎስ ግና ከምኡ ምግባር ነጺግዎዩ። በንጻሩ ግን ከም ሓደ ድኹም ብፍርሓትን ብብዙሕ ምንብድባድን ኢዩ ዝመጸም። ብመሰረት ናይቲ ግዜን ቦታን ባህሊ ንኸምዚ ዝበለ ሰብ ዝሰምዖ ዳርጋ የለን። ጳውሎስ ግና ንሰባት ናብ ርእሱ ክስሕብ ኣይደለየን። እምነቶም ኣብ ሓይሊ ኣምላኽን ኣብ ተግባር መንፈስ ቅዱስን ክትሰረት ኢዩ ድላዩ። ብመገዲ ናይ ሰባት ክእለትን ብጥበብ ሰባትን ብሓይሊ ስብእናን ምዕያይ ፍጹም ነጺግዎ ኢዩ።

እቲ ሓደጋ እዚ ኢዩ፡ ንሰባት ካብ ሰዓት ንሰዓት ካብ ሰሙን ንሰሙን ካብ ኮንፈረንስ ናብ ኮንፈረንስ፡ ኦድዩ ድሕሪ ኦድዩ ክሰብኩኻ እንተ ኣፍቂድካሎም፡ ንጸሊም ጳዕዳ ኢዩ ኢልካ ክሳብ ትኣምን ክገብሩኻ ይኸእሉ ኢሉም። ጌጋ ብሓደ ዓይነት ርትዒ ብተደጋጋሚ ከም ሓቂ ኮይኑ ኢዩ ዝሰብኸ ዘሎ። ከመይ ኢሉ ይከኣል’ዶ ትብል ኣሎኻ! ብርግጽ ይከኣል ኢዩ። ኩሉ ግዜ እዩ ከምኡ ዝግበር። ብኸመይ “ናይ ብልጽግና ወንጌል” ኣብ ብዘላ ምድሪ ኣብ ዘለዎ ብዙሓት ማሕበራት ተቐባልነት ረኺቡ? ብኸመይ ኢዩ ሓደ ኣብ ሓድሽ ኪዳን ፍጹም መሰረት ዝበሃል ዘይብሉ ምህሮ ንልብን ኣእምሮን ኣመንቲ ከምዚ ገይሩ ክሕዝ ክኢሉ? ንድሌትን ስለዐን ደቂ ሰባት ንምርዋይ፡ ካብ ናይ ተዛማድነት ትርጉሙ /context/ ወጻኢ ጥቕስታት ካብ ጽሑፋት ቦጥቂልካ ነናቓዕ ዝግበር ስብከትን ምህሮን እዩ እቲ ሽግር።

እቲ “ኣብ ናይ እምነት ምንቅስቃስ” ተባሂሉ ዝፍለጥ ኬነት ሃሊን ዓቢ - ምናልባት ብኣብ ናይ ብልጽግና ወንጌል ውን ይፍለጥ ኢዩ - ቅድሚ ሞቱ ሓንቲ “the midas touch” /”ኢደ-ማይዳስ”/ ትብል መጽሓፍ ጽሑፉ ነይሩ። ኣብታ መጽሓፍ ሰዓብቱ ገንዘብ ንምኽዕባት ንዝገብርዎ መዝማዚ ሜላታት ብምኹናን ብትሪ ኢዩ ዝገንሐም። እቶም መንፈሳዊ ኣቦና ኬነት ሃሊን ኢዩ ዝብሉ ሰበኸቲ ወንጌል ብልጽግና፡ እዛ መጽሓፍ ብዝኾነ ተኣምር ኣይልእኩልካን ኢሉም /ገንዘብ ክትውፊ ከሎኻ ዝልእኩልካ መጽሓፍቲ ኣሎ/።

ናተይ ጽኑዕ ምርዳእ ኣብ ዙርያ እዚ ሓሳብ፡-

ትምህርቲ ብልጽግና ምስ ዕሽርን ሞባእን ኣተሓሓዙ ዝምህሮ ናይ መርገም መፈራርህን ናይ በረኽት ተስፋታትን፡ ልክዕ ከምቲ ኣብ ዘመን ጳውሎስ ዝነበረ ምህሮ ግዝረት ኢዩ። እዚ ካልእ ወንጌል እዩ። ኣብ ገላ

1:8 ድማ ኩነኔ ጳውሎስ ተገቢእዎ፤ “ግናኸ ንሕና እኳ እንተኾንና ወይስ መልአኸ ካብ ሰማይ፡ ብዘይ እዚ ንሕና ዝሰበኸናልኩም ወንጌል ካልእ ወንጌል እንተ ሰበኸልኩም፡ ንሱ ዉጉዝ ይኹን”።

ጳውሎስ ንጢሞቴዎስ ኣብ 1ጢሞ 6:3-6 ብዛዕባ መምህራን ሓሶት መምርሒ ክህብ ከሎ፡ ከምዚ ኢሉ እዩ ዝድምድም፡ “ሓሳብም ዝጠፍኤን ሓቂ ዝሰኣኑን ሰባት፡ ኣምልኾ ድማ መገባብሮ ረብሓ ከምዝኾነ ዚመስሎም። ካብ ከምዚኣቶም ዝመስሉ ረሓቕ”።

እዚ ኣዝዩ ተሪር ግናኸ ኣገዳሲ መምርሒ ኢዩ!

ኣብዚ ናይ ንስብከት ምምርማር ኩነት (context)፡ 1ቆረ 14:26 ኣዝያ ሓያል ኢያ። “ኣሕዋተየ እንታይ ደኣ ኢዩ? ክትእከቡ ከለኹም፡ ነፍሲ ወከፍኩም መዝሙር ኣለዎ፡ ምህሮ ኣለዎ፡ ራእይ ኣለዎ፡ ቋንቋ ኣለዎ፡ ትርጉም ኣለዎ፡ ኩሉ ንምህናጽ ይገበር”።

ነዚ መምርሒ እዚ ምስ ንኸተሎ፡ ሓደ ሰብ ንጉባኤ ከም ባህ ዝበሎ ተቐጻጺሩ ናብ ባህ ዝበሎ ኣንፈት ክወስዶን ከምዝምዘን ዝኸእል ኣይምኾነን። እዚ ኣብ ላዕሊ ዝተገልጸ (1ቆረ 14:26)፡ ናይ ሕቶን መልስን፡ ናይ ብድሆን ምላሽን መድረኽ ኢዩ። ኣብዚ ዋሕዚ መንፈስ ቅዱስ፡ ብመገዲ ነፍሲ ወከፍ ኣባል ናይቲ ኣካል፡ ናብቲ ንሱ ዝደለዩ ዝወስዶ ጉባኤ ኢዩ። ኣብዚ የሱስ ናይ ብሓቂ ርእሲ ዝኾነሉ ቅርጺ እንበር፡ ከምቲ ሰባት ናቶም ኣጀንዳ ዘተግብርሉ የሱስ ድማ ናይ ንስሙ ርእሲ /ተምሳሌት ርእሲ/ ዝኾነሉ ኣይኮነን። እዚ ናይ እንኳን ሃባን መድረኽ ኢዩ፡ ነፍሲ ወከፍ ኣካል ኣብ ቃል ኣምላኽ ተሳትፎ ኣለዎ፡ የሱስ ድማ ብነፍሲ ወከፍ ኣባል ኣካሉ ገይሩ ኢዩ ዝዛረብ።

ኣብ ዓቢ ኩነት ስብከት ምስ ንርኢ ድማ፡ ዝበዝሐ ግዜ እቲ መራሒ ነቲ ክሰብኽ ዝመጽእ ዘሎ “ናይ ኣምላኽ ሰብ” ኢዩ፡ ትም ኢልና ጥራይ ክንሰምዖ ኢዩ ዝግባእ ብማለት ኢዩ ምቹእ ባይታ ዘጣጥሓሉ (እዚ “ናይ ኣምላኽ” ብምባል ንፍሉያት ሰባት ብፍሉይ ምጥማት ናይቲ ብሉይ ኪዳን ስርዓት ኢዩ፡ እቶም ከምኡ ዝበለ ነገር ንገብርን ንስዕቦን ዘለና ኸኣ ነቲ ኣብ ሓድሽ ኪዳን ንኹሉ ዝተዋህበ ናይ ኣመንቲ ናይ መንግስቲ ክህነት ኣይተቐበልናዮን ማለት ኢዩ)። ኣብዚ መንፈሳውነት ዝምዘን ብመጠን ነቲ ሰባኺ ብዘይ ሕቶ ክትሰምዖ ምኸኣልን፡ ንትምህርቱን ነቲ ሰብ ንባዕሉን ብመጠን ዘሎካ ተቐባልነትን ተማእዛዝነትን ኢዩ። እዚ ኢዩ እንበኣር መሰረት ናይ ዝኾነ ካልት /ፍሉይ ኣምልኾ ኣብ ውልቀ-ሰባት/። ንቡር ዝኾነ ሕቶታት ተሓታትነት ብምጭፍላቕ፡ ናይ መሪሕነት ካልት ከም ዝተባባሶ ይግበር። እዚ ናይ የሱስ ክርስቶስ ማሕበር ኣይኮነን። ዝደለኻዮ ሕተት! እንተዘይሓተትካዮ መንፈስ ቅዱስ ናብ ኩሉ ሓቂ ዘበለ ክመርሓካ ኣይክእልንዩ።

ከምቲ ዮሃንስ ኣብ 1ዮሃንስ 2:24-27 ብወግዒ ገሊጽዎ ዘሎ ኢዩ፡-

“ንስኻትኩምሲ፡ እቲ ካብ መጀመርታ ዝሰማዕኩም ኣባኻትኩም ዝነበር እንተኾይኑስ፡ ንስኻትኩም ድማ ኣብቲ ወድን ኣብቲ ኣቦን ክትነብሩ ኢኹም።

እታ ንሱ ዘተሰፈወና ተሰፋ ኸኣ እታ ናይ ዘልኣለም ህይወት እያ።

ብዛዕባ እቶም ዜስሕትኹም እየ እዚ ዝጸሓፍኩልኩም።

ንስኻትኩምሲ ከምቲ ቅብኣቱ ብዛዕባ ኩሉ ዝምህረኩም ዘሎ፡ ሓቂ ውን ኢዩ ሓሶት ኣይኮነን፡ እም ከምቲ ንሱ ዝምህረኩም ኬንኩም፡ ኣብኡ ክትነብሩ ኢኹም። እምበኣርከ እቲ ካብኡ እተቐበልኩምዎ ቅብኣት ኣባኻትኩም ይነበር ኣሎ እም፡ ሓደ እኳ ኪምህረኩም ኣየድልየኩምን እዩ”

ኣብ ኩነት (context) ናይ ኮንፈረንሳት፡ ሓደ ካብቲ ጸገም ናይ ሰበኽቲ፡-

ዝያዳ መጽሓፍቲ ክሸጡ እንተኾይኖም ዝያዳ ጉባኤታት (ኮንፈረንሳት) ክውድቡ እንተኾይኖም፡ ዝያዳ ቪድዮታት ክሸጡ እንተኾይኖም፡ ኣብ ናይ ቲቪ ቻነሎም ዝያዳ ተዓዘብቲ ክስሕቡ እንተኾይኖም፡ ኩሉ ግዜ ግድን ገለ ሓዲሽ ነገር ሒዞም ክመጹ ኣለዎም። ናይ ገንዘብ ዋሕዚ ከተውሕስ፡ ናይ ምኒስትሪኻ ናይ ገንዘብ ማሸን ኩሉ ግዜ ከም ትሰርሕ ከተረጋግጽ እንተኾንካ፡ ገለ ሓዲሽ ነገር ሒዝካ ጥራይ ኢኻ ክትመጽእ ዘለካ። ከምቲ እታ መንግስቲ ትገብር፡ ኣብ ጎደበኻ ናብ ዘላ ቁሽት ኬድካ፡ ሓዲሽ ናይ ቤት-ሕብረት ክትምስርት ግን ዋላ ውን ኣይትሓስቦን ኢኻ። ትዛረብን ትወስድን /talking and talking/ ኢኻ ዘለኻ። ጽንሕ ኢልካ ድማ፡ ገለ ነገር ንክትሸይጥ ክትብል ገለ ሓዲሽ ነገር ክትምህዝ ትጅምር። ሓደ ሰብ ከመይ ኣቢሉ ኢዩ ዝምህዝ ብምባልዶ ትሓትት ኣለኻ? ሓደ ንቃል እግዚኣብሄር ዝሸይጥ ሰብ ምስ ኮንካ፡ እዚ ነገር እዚ ምግባር ኣይከብደካን ኢዩ። ሓንሳብ ቅንዕናኻ ኣጥፊእካ ቤላርባ (እናዘረ ዝሸይጥ) ናይ ቃል ምስ ኮንካ፡ ሓሶት ክትሸይጥ ክትጅምር ኣዝያ ንእሽቶ ስጉሚ ኢዩ።

እቶም ቅኑዓትን ውፉያትን ኣገልገልቲ ኣምላኽ፡ ንስብከት ከም ዋና ዕዮኡም ወሲዶም ንህዝቢ ዝምግቡን ንሰናይ ግብሪ ዘተባብዑን ሰበኽቲኹ ከመይ ኢዮም? ናይ ሰብከት ጸገም ገና ኣብዚ ውን ኣሎ። ንሰባት ንክልወጡን ዕዮ መንግስቲ ንክዓዩን ምስባኽ ከም ምድፋእ ድባራ ኢዩ ዝሕሰብ። ብኸምዚ ብዙሕ ለውጢ ስለ ዘይመጽእ ድማ እቲ ሰባኺ ብስጩድ ይኸውን። ይኹን እንበር ክርስትያናዊ መሪሕነት ብዛዕባ ራኢኻ ሰው ምባልን ሰባት ምንቅቃሕን ኣይኮነን። ከምዚ ዓይነት ኣገባብን ቃላትን፡ መጽሓፍ ቅዱሳዊ ኣይኮነን። ክርስትያናዊ መሪሕነት ብዛዕባ ምሳሌ ሙኪንን ጽልዋን ኢዩ። ባዕልኻ ቀዳማይ ሙኪን ኢኻ ነታ ገመድ ትስሕባ።

ካብ ቤት ናብ ቤትን ካብ ዝምድና ናብ ዝምድናን (ብመገዲ ዝምድና ዝግበር ኣገልግሎትን) ነታ ገመድ ከም ምስሓብ ኢዩ። እዚ ናይ ትውኔት፡ ናይ ቃላት ዓለም ኣይኮነን። ናይ ትርኢትን ሰብኣውነትን ናይ ስምዒት ምውዕማዕን /ናይ ስምዒት ጥበራን/ ኣይኮነን። ካብ ቤት ናብ ቤት፡ ብዛዕባ ዝምድናዊ ጭውነትን ብዛዕባ ምግሃድ መንግስቲ ኣምላኽን ኢዩ። ሓደ ከም ዝበሎ፡ ደቀ-መዛሙርቲ ካብ ፑልፒት ኣይሰርሑን ኢዮም። ደቀ-መዛሙርቲ ኣብ ማርቻፔዲ ኢዮም ዝሰርሑ።

ጉዳይ ምስባኽኹ ደኣ? ሰብከት ኣዝዩ ንኡስ ቦታ ኢዩ ዝሕዝ። ሰብከት፡ ሰባት ክርስትያናት ቅድሚ ሙኸኖም ንጥቀመሉ (ንጉብሮ ኢዩ) ምባል ይከኣል። 1 ቆረ 14:26 ክንእዘዞ እንተኾይንና፡ ኣካላት ክርስቶስ ብዝተፈላለየ መገዲ ኢዮም ናይ ሓባር ግዜ ዝወስዱ። ኩሎም መንፈስ ቅዱስ ኣለዎም። ማንም ክሰብኮም ኣየድልዮምን ኢዩ።

“ኣሕዋተየ እንታይ ደኣ ኢዩ? ክትእከቡ ከለኹም፡ ነፍሲ ወከፍኩም መዝሙር ኣለዎ፡ ምህሮ ኣለዎ፡ ራእይ ኣለዎ፡ ቛንቛ ኣለዎ፡ ትርጉም ኣለዎ፡ ኩሉ ንምህናጽ ይገበር” (1ቆረ 14:26)።

3. ብዛዕባ ጃምላዊ ኣምልኹኹ? ነዚ ዲናሚክ ክንምኮሮኹ ኣየድልየናን ድዩ?

ጃምላዊ ኣምልኹ/እኩም ህዝቢ ኣብ ኣዳራሻት ዝገብሮ ኣምልኹ /ናይ ሓዲሽ ኪዳን ቃል ከም ዘይኮነ ክንጽረልና ይግባእ። ኣብተን ቀዳሞት ሰለስተ ክፍለ ዘመናት ኣብ ማሕበር፡ ኦርጋን፡ ኳየር /መዘምራን/፡ ልብሲ ዝበሃል ነገራት ከም ዘይነበረ ክንጽረልና ይግባእ። ናይ ሮክ ባንድ ቅዱ ውን ኣይነበረን፤ ዝነኛታት ዝመርሖም ናይ ኣምልኹ መደብ ውን ከም ዘይነበረ ክንጽረልና ጽቡቕ ኢዩ። ምስዚ ግዚያዊ ክስተት ግን ከም እኒ “ጃምላዊ ቅብኣት”፡ “ህላውነት ኣምላኽ ክገሃድ”፡ “ክብደት ክብሪ ኣምላኽ”፡ “መሰውኢ ናይ ኣምልኹ ንሃንጽ እሞ፡ ሓዊ ኣምላኽ ከኣ ይወድቅ” . . . ወዘተ ዝብሉ ቃላት ከመጹ ጀሚሮም። ብመሰረት ካብዞም

ቋናቋታት ንርድኦ ሓሳባት፡ ዝያዳ ፈውስን ምንጋፍን ዝመጽእ /ዝርከብ/ ኣብ ናይ ሓባር -ኣምልኽ ሃዋሁ፡ ማለት ሰባትን ንጃምላዊ ቅብኣትን ንምግላጽ ህላውነት ኣምላኽን ክምኮርዎ ከለዉ ኢዩ።

እሞ ብኸመይ ደኣ ኣብ መንጎ ጃምላዊ ቅብኣትን፡ ኣብ ጸወታ ኩዕሶን ናይ ሮክ ሙዚቃ ኮንሰርትን ዘሎ ፍልልይ ክትፈልዮ ትኽእል? ኩሎም እዞም ከምዚ ዝበሉ ተመክሮታት፡ ኣብ ሓደ ነገር ኣተኩሮ ዝገበሩ ጭፍራ ሰባት ዘካተቱ ኮይኖም፡ እናዘመሩን እናጨደሩን ምስቲ ምስኦም ኮፍ ኢሉ ዘሎ ናይ ሓድነት ስምዒት ዝምከሩሉን ኢዩ። ንሓይሊ ሓድነትን ሓይሊ ቁጽሪን ኩለን ሃይማኖታት ኣዝየን ኢዮን ዝጸቕጣሉ።

ይኹን እንበር ኣምላኽ ንሕቶታት ዝምልሰሉ ዕድል ኣብ ብዝሒ ናይ ጸለይቲ ዝምርኮስ ኣይኮነን። ያቆብ ክዛረበና ከሎ፡ “እታ ውጽኢታዊትን ዕትብትን ጸሎት ጸድቅ ብዙሕ ተሰልጥ ኢያ” ይብለና፡ ናይ ኤልያስ ኣብነት ድማ ይህበና (ያእ 5፡16-17)። ብብዝሕናን ብምድግጋም ዘረባናን ኣይኮናን ንስማዕ። ብምኽንያት ትሕትናናን እምነትናን ከምኡ ውን ብምኽንያት እቲ ምስ የሱስ ዘለና ዝምድና ኢና ንስማዕ።

ነዚ ናይ ‘ጃምላዊ ቅብኣት’ ከመይ ኢና ንርድኦ? ዴሬን ብራውን እተባህለ ሓደ ግዜ ካራዝማቲካዊ ክርስትያን - ናይ ጥበራ ቴክኒክኛ- ዝነበረ ሰብ ከም ዝበሎ፡ ኦርቶዶክስ ሽምዓን ዕጣንን ድጋምን ብምዝውታር ንሰባት ኣብ ገለ ፈንጠዝያ የእትውዎም፡ በዚ ሃይማኖታዊ ስርዓት ዝፍጠር ‘ህላወ ኣምላኽ’ ዝብልዎ ሃዋሁ ድማ ይህልዎም። ዴሬን ቀጺሉ ከም ዝበሎ፡ ካሪዝማቲካውያን ድማ ዕሙር ኣምልኽን ሳዕሲዕትን ዝደጋገም ስብከትን ተጠቂሞም ሰባት ናብ ተመሳሳሊ ፈንጠዝያ የእትዉ። ነዚ ድማ “ህላውነት ኣምላኽ” ይብልዎ።

ኣብ ዓበይቲ ክሩስይዳት ተፈዊስና ኢሎም ዝመስከሩ ሰባት፡ ድሕሪ ቁሩብ ፈውሶም ንምንታይ ይስእንዎ ኢልካ ሓቲትካ ትፈልጥዶ? ናይ ደረን መልሲ ኣብዚ ጉዳይ፡-

እቲ ኣብ ዓበይቲ ክሩስይዳት ዝፍጠር ሃዋሁው ንሰባት ኣብ ገለ ፈንጠዝያ ዘእቱ ኢዩ፡ ሰባት ብመጠኑ ይዕዘሙ (hypnotize) እሞ፡ ነቲ ነናሻዕ “ቅብኣቱ ይሰማዕካ”፡ “ህላውነቱ ኣብዚ ኣሎ”፡ “ቃንዛኻ ሓዲጊካዶ?” ጽቡቅዶ ይስመዓካ ኣሎ?” ዝብሉ ቃላት ክፉታት ይኹኑ። ኣብ ትሕቲ ዕዛመ (hypnosis) ዘሎ ሰብ ቃንዛ ኣይስምዖን ኢዩ። እቲ ነናሻዕ ዘዘኻኸር ቃላት ዘለዎ ፍሉይ ሃዋሁ ምስ ተወድኤ ግን ‘ፈውስኻ ይጠፍእ’ ቃንዛኻ ድማ ይምለስካ። ነቲ ብኣውርኡ ውን ዘይረኽብካዮ ፈውስኻ ተጥፍኡ።

ኣምልኹ፡ ንሰዓታት ዝጸንሑ ብሞያውያን ባንድ ሙዚቀኛታት ዝምራሕ ጽዑቅ መዝሙር ዝኾነስ ካብ መዓስ ኢዩ? መዓስ ኢዩ ዓላማ ናይ ምዝማር ንሰባት ኣብ ፈንጠዝያ ምእታው ዝኾነ? ናይ ሓዲሽ ኪዳን ኣምልኹ፡ ብመስዋእትነትን ምእዛዝን ንየሱስ ዝንበር ህይወት ኢዩ።

“እምብኣርሲ ኣሕዋተየ፡ ንስጋኹም ህያውን ቅዱስን ንኣምላኽ ባህ ዜብልን መስዋእቲ ጌርኩም ከተቐርብዎ፡ ብምሕረት ኣምላኽ እምዕደኩም ኣሎኹ፡ እዚ ማለት እቲ ናይ ኣእምሮ መንፈሳዊ ኣገልግሎትኩም እዩ። እቲ ሰናይን ባህ ዜብልን ምሉእን ፍቃድ ኣምላኽ እንታይ ሙጂኡ ምእንቲ ክትምርምሩሱ፡ ብምሕዳስ ሓሳብኩም ተለወጡ እንበር፡ ነዛ ዓለም እዚኣ ኣይትምሰልዎ” (ሮሜ 12፡1-2)።

ኣብዛ ጽሕፍቲ ብዛዕባ ሰዓታት ዘሚርካ ዝርከብ ናይ ስምዒት ክፍታ ዝዛረብ ምንም የለን። ንስምዒታት ምስ ንስዕብ ንዓለም ንመስል ማለት ኢዩ። ነዚ ናይ ስምዒት ተመክሮ ንፈትዎ ኢና፡ ዝበዝሕ ግዜ ካብቲ ቦታ ተሞኩሮ ምስ ወጻና ንየሱስ ናይ ምእዛዝ ሸውሃትና ይቅንስ ኢዩ።

ኩሉ ናይ ጃምላ ኣምልኽ ዲዩ ሕማቅ ወይ ግጉይ? ኣይፋሉን፡ ኩሉ ዝእኩብ ስምዒቱ ንምርዋይ ኢዩ ክበሃል ኣይከኣልን።

ነገር ግን እቲ ኣብዚ ክንሕዞ ዝግበአና ዋና ሓሳብ፡ እዚ ነገር እዚ ካብ ክውንነት ሓዲሽ ኪዳንን ካብቲ የሱስ ዝሃቦ መምርሕን ፍጹም ዝረሓቀ ሙኻኑ ኢዩ። መበገሲ ሃቀና ናይቶም ፈለምቱ እንታይ ነይሩ ብዘየገድስ፡ ኩሉ ኪኖ እቲ ጽሑፍ ዝሓለፈ ነገር መወዳእትኡ ጸገም ኢዩ ዝኸውን። ንተግባር ጃምላዊ ኣምልኾ ዝድግፍ ምርዳሕት፡ ንናይ ሓዲሽ ኪዳን ሓቅታት /ክውንነት/ ዘበላሹ ኢዩ።

1, ኣምልኾ ከም ሓደ ፍጻሜ ተወሲዱ፡ ኣብ ሓደ ብሞያውያን ዝምራሕ መደብ ኣብ ሓደ ህንጻ ክካየድ ከሎ፡ ናብቲ ኣብ ኩለን ሃይማኖታት ንቡር ዝኾነ ናይ ሃይማኖት ቅዲ ኢዩ ዝመልሰና። ንኣምልኾ ከም ሓደ ትውኒት ብምግባር፡ መምዘኒ ጽባቄኡ ስነ-ጥበባዊ ውሕልነትን እቲ ዘለዓዕሎ ናይ ስምዒት ሙቕትን ይኸውን። ብሓጺሩ ንኣምልኾ ምርኢት ንገብሮ፡ ዓላምኡ ድማ ስምዒት ከፍ ንምባል ይኸውን። ዝመዝንዎ ሰባት ድማ ባዕሎም እቶም ተግባርቱ ኢዮም። ኣብዚ ኣምላኽ ዘይኮነስ ሰብ ኢዩ እቲ ሕምብርቲ። እዚ ሃይማኖታዊ ሰብኣውነት ኢዩ።

2, ንኣምልኾ ከም ፍጻሜን ጽንብልን ትውኒትን ዝገብርዎ ሰባት፡ ንመርትዎ ዝኾኖም ሓሳብ ካብ ብሉይ ኪዳን ኢዮም ዘምጽኡ። ኣብ ብሉይ ኪዳን እግዚኣብሄር ኣብ ድንኳን ምርኻብ ይነበር ነይሩ ደሓር ድማ ኣብ መቅደስ። ሓዉ ይመጽእን ይኸይድን ነይሩ። ህላውነቱ ዝመጽእን ዝኸይድን ኢዩ ነይሩ። መንፈስ ቅዱስ ዝኸይድን ዝመጽእን ኢዩ ዝነበረ። ክፍሊ ካህናት ድማ ነይሮም ስርሐም ድማ ኣብ ናይ ሽዱሽተ ሰዓታት እብረ ምግልጋል ኢዩ ነይሩ። እዚ ናይ ብሉይ ኪዳን ክውንነት ናብ ናይ ግዜና ናይ ኣምልኾ ኣገባብ ኢና ኣምጺእናዮ። ንጥቀመሎም ቋንቋ ድማ መንፈስ ቅዱስ ንዕድመካ ኣሎና እናበልካ፡ ንመንፈስ ቅዱስ ተምጽኦ እም ገለ ብፍሉይ ዘገልግሉን ዝመርሑን ነቲ ቅብኣት ድማ ብፍሉይ ክስከሙ ክእለት ዘለዎም ከዋኽብቲ የተንስእ። ብጽኑዕ ኢና ናብ ብሉይ ኪዳን ተመሊስና ዘለና። ናይ ሓዲሽ ኪዳን ሓቂ፡ “ክርስቶስ እቲ ተስፋ ክብሪ ኣብ ውሽጥኻ ኢዩ” ዝብልዩ።

3, ኣብ ከምዚ ዓይነት ናይ ኣምልኾ ጽንብላት፡ እታ ዝውትርቲ ንጥቀመላ ቃል፡ ኣምላኽ ንዝጸምኡ ጥራይ ኢዩ ዝርከበሎም፡ ስለዚ ኣበርቲዕና ንጽመኣዮ ትብልያ። ብርግጽ ኣምላኽ ንዝጸምኡን ኣሕሚሙ ንዘደልዮን ይርከቡሉ ኢዩ። ኣብ ንስበረሉን ተስፋ ኣብ ንቆርጸሉን ኣምላኽ ክርከበልናን ከሓድሰናን ተሞኪርና ኣለና። ነገር ግን፡ እዛ ቋንቋ እዚኣ ብንጹር ናይ ብሉይ ኪዳን ኢያ። ንኣብነት፡ “እግዚኣብሄር ክርከበልናን ኣብ መንጎና ክመጽእን ንግዓር /ንብከ/”፡ “ገጹን ህላውነቱን ንድለ”፡ “እቲ ሓዊ ክወድቅ መሰውኢ ንንደቅ”፡ “ናብ በረኽቲ ንደይብ” . . . ወዘተ። ኩሎም እዞም ቃላት ናይ ስምዒት ረስኒ ንምፍጣርን ናይ ተጸባይ ሃዋሁ ንምውዳድን እተነድፉ እዮም።

ከምዚ ምባል እንታዮ ሽግሩ?

ምናልባት ንእሽቶ ሽግር ይህልዎ ይኸውን፡ ግናኽ ናብቲ ናይ ብሉይ ኪዳን ኣእምሮአዊ ኣቋም ደፊኡ ዝመልሰና እንተኾይኑ፡ ኣብ ሽግር ኣሎና ማለት ኢዩ። ኣብ ብሉይ ኪዳን ኣምላኽ ኣብ መንጎ ህዝቡ ይነበር ስለ ዘይነበረ፡ ግሁድ ዝኾነ ናይ ህላውነቱ ምልክት ኢዮም ዝርእዩ ዝነበሩ። ረሲኦን ንበረኽቲ ኢዮም ዝድይቡ ዝነበሩ? እግዚኣብሄር ከም ገለ ኣብኡ ይህሉ። እዞም ኩሎም ቋንቋታት/ኣባሃህላታት/ ምስ እዚ ጸሎት ኣነጻጽሮም፡-

“ምእንትዚ ውን ናብቲ ኣብ ሰማያትን ኣብ ምድርን ዘሎ ኹሉ ወለዶታት ካብኡ ዚሰመ ኣብ ብብርከይ እምብርከኽ ኣሎኹ። ብመንፈስ ኣብቲ ናይ ውሽጢ ሰብ ብሓይሊ ምእንቲ ኸትብርትዑ፡ ከምቲ ሃብቲ ኸብሩ ኺህበኩም እጽሊ ኣሎኹ። ክርስቶስ ኣብ ልብኹም ብእምነት ምእንቲ ኺሓድር፡ ኣብ ፍቕሪ ሱር ሰዲድኩምን ተሰሪትኩምን፡ ምስ ኩሎም ቅዱሳን ምግፋሑን ምንዋሑን ምዕማቕን ቀመቱን እንታይ ምጂኑ ምስትውዓል

ከትክክሉ፡ እም ነታ ንፍልጠት ሓለፍ እትብላ ፍቕሪ ክርስቶስ ከትፈልጥዎ፡ ከሳዕ ኩሉ ምልኣት ኣምላኽ ምእንቲ ኸትመልኡ፡እጽሊ ኣሎኹ።

ግናኽ ከምቲ ኣባና ዚገብር ሓይሊ፡ ካብቲ ንሕና እንልምኖም እንሕስበን ዘለና እምብዛ ኣዕዚዙ ከገብር ዚኸኣሎ፡ ካብ ዘለኣለም ንዘለኣለም ንኹሉ ውሉድ ወለዶታት ኣብታ ማሕበር ብክርስቶስ የሱስ ንእኡ ኸብሪ ይኹኖ። ኣሜን። (ኤፌ 3፡14-21)”

ኣብ ዓቢ ይኹን ንእሽቶ ጉባኤ ገለ ፈውሲ ዝረኽቡ /ዝቅበሉ/ ገለ ድማ ዘይቅበሉ ኣለዉ። ዘላቂ ፈውሲ ንምርካብ ዝያዳ ዝውስኖ ልቢ ናይቲ ተቀባሊ ኢዩ እንበር እቲ ዘሎዎ ጉባኤ ኣይኮነን። ብዙሕ ግዜ ባዕልና ምስክር ዝኾንናሉ ወይ ዝሰማዕናዮ ምስክርነት ተኣምራት ናይ ዘላቂ ፈውሲ፡ ቅዱሳን ኣብ ሓንቲ ክፍሊ ናይ ቤትን ኣብ ጎደናታትን ንብጽቶም ክጽልዩ ከለዉ ኣጋጢሙ ኢዩ። ሙዚቃ ኣብ ዘይብሉ። ፍሉይ ሃዋሁው ኣብ ዘይብሉ። ኣብ ክርስቶስ የሱስ ዝነበረ ህዱእ መንፈስ፡ እቲ ግዜ ዘይስዕሮ ቀጻሊ ቅብኣት ናይ መንፈስ ቅዱስን ጥራይ ኢዮም ኣብ ዕዮ ዘለዉ። መንፈስ ቅዱስ ሰባት የፍቅር ኢዩ፤ ንየሱስ ከኽብር ድማ ወትሩ ድልየቱ ኢዩ። የሱስ ዝፈወሶ ፍወስ ኮይኑ ኢዩ ዝነበር።

ናይ ሓቂ ኣምልኹ፡ ንኸብሪ ኣምላኽ ትነብሮ መዓልታዊ ናብራኽን ናይ ህይወትካ ቅዲን ኢዩ። ናይ ሓቂ ኣምልኹ ምስ ሙዚቃን እኩብ ህዝቢን ዘለዎ ዝምድና ንኡስ ኢዩ። ናይ ሓቂኸ ኪዳን ኣምልኹ፡ ንሓድሕድካ እናተገላገልካን እናተጸባበኻን ትገብሮ ጽንብል ናይ ፍቕሪ መኣዲ ኢዩ። ምስ ፍሉይ ሃዋሁ ምፍጣርን፡ ምስ ገለ ካብ ላዕሊ ክወርድ ምጽባይን ዘተሓሕዝ የብሉን። ኣምልኹ ብዛዕባቲ ኣብ ውሽጥና ዝሰረጸ ክርስቶስን፡ ብዛዕባቲ ከም ቤት መቅደስ መንፈስ ቅዱስ መጠን ኣብ ንሓድሕድና ዘሎና ምክብባርን ኢዩ።

እቲ ንኣምላኽ ጽምዳዮን ጥመዮን እናበልካ ዝግበር ዘረባታት፡ ግህሰት ኣብ ልዕሊ ሓደ ካብቲ የሱስ ዝበሎ ብጽእናታት ኢዩ፡ “ጽድቂ ዚጠምዩን ዚጸምኡን፡ ኪጸግቡ ኢዮም እም፡ ብጽኣን እዮም” (ማቴ 5፡6)። ኣብዚ ጥቅሲ እቲ “ጽድቂ” ተባሂሉ ዘሎ ብግቡእ ምስ ዝትርጎም “ፍትሒ” ወይ “ማሕበራዊ ፍትሒ” ኢዩ ዘስምዕ። እዚ ንግላዊ፡ ናይ ብሕቲ፡ ውሽጣዊ ቅድስና ዝውክል ኣይኮነን። እዚ ንግቡእ ዝምድናን ፍትሒ ንድኻታትን፡ ኣቅርቦት ንዘኸታማትን ንመበለታትን ኢዩ። እቲ ትደልዮ ዘሎኻ፡ ከምዚ ዓይነት ጽድቂ እንተኾይኑ፡ ንኸትረኽቦ ናብ ጉባኤታት ምኻድ ኣየድልየካን። ንኸትገብሮ ኢኻ ናብ ጎደናታት ትወጽእ። ንየሱስ ኣብቶም ንኣሸቱ ኢኻ ትደልዮ።

ጽምዳትካ ንየሱስ እንተኾይኑ፡ የሱስ ባዕሉ ውን ምስተን ኣብ ውሑስ ቦታ ዘለዎ ተስዓን ትሸዓተን ከም ዘየለ ግናኽ ነታ ዝጠፍኤት ሓንቲ ክደሊ ከም ዝኸደ ተዛሪቡ ኣሎ (ሉቃ 15፡4)። ገና ንጎደናታት ምውጻእ ይድለ ኣሎ።

ጳውሎስ ንጎይታ ምስ ደለዮ እንታይ ኢዩ ገይሩ? ናብቲ ብሉጽ ጉባኤታት ዝግበረሉ የሩሳሌም ኣይከደን። ናብ ምድረ በዳ ኢዩ ከይዱ። የሱስከ እንታይ ይገብር ነይሩ? ምሉእ ለይቲ ክጽሊ ይሓድር ነይሩ። ኣንጊሁ ተንሲኡ ንጸሎት ይወጽእ ነይሩ።

ንኣምላኽ ትደልዮ ኣለኻ? እንበኣር ናብቲ ብዘይ ምህማልን ምኩልላፍን ንኣምላኽ ተናድየሉ ኪድ። ኣብ መቅደስ ልብኻ ርኽቦ። እቲ ኣባኻ ዘሎ ክርስቶስ ንኡ ኢዩ እቲ ተስፋ ክብሪ (ቆሎ 1፡27)።

ንኣምላኽ ምጽማእን ምጥማይን ማለት ናብ መወዳእታ ዘይብሉ ጉባኤታት ኮለል ምባል ማለት ኣይኮነን ። ገለ ናይ ምንቅቃሕ ኣገልገልቲ ዝበሃሉ ግና ከምኡ ክትኣምን ኢዮም ዝደልዩኻ፡ ምኽንያቱ ብጉባኤታት ምክያድ ኢዮም ኣታዊታት ዘኻዕቡቱ።

ናብ ፈቀዶ ጉባኤታት ኮለል ምባል ንጽምዳትካን ጥምታትካን ዘረጋግጽ ኣይኮነን። ሓደ ዘረጋግጽ ነገር እንተሎ ግን፡ ብሓደ ናይ ሃይማኖት ባህሊ ተገዢኻ ናብ ብሓደ ህቡብ ሰብ ዝምራሕ ናይ ፈንጠዝያ ጉባኤታት ናይ ምኻድ ልማድ ከም ዘጥረኻ ጥራይ ኢዩ።

3. ብዛዕባ ቀጻሊ ናይ ጓሶት ምክትታልከ? ብመገዲ ጉስነት ሰባት ብሓቂ ምስ ኣምላኽ ከም ዘለዉ ከነረጋግጽ ኣየድልየናን ዲዩ? ብኸመይ ኢና ንኣጺር ግዜ ጥራይ ምስ ወዲ-ሰላም ጸኒሕና፡ ሽቡ ሓዲግናዮም ንኸይድ?

ሐዲሽ ኪዳን መዝጊብዎ ከም ዘሎ፡ ጳውሎስ ኣብ ሓደ ውሱን ቦታ ሳሕቲ ጥራይ ኢዩ ንንውሕ ዝበለ ግዜ ዝጸንሑ። ኣብ ኤፌሶን ክልተ ዓመት ገይሩ። ከም ውጽኢቱ ድማ ከምዚ ብማለት ተመስኪሩ፡ “ኣብ ኤስያ ዝነበሩ ኩሎም ኣይሁድን ጽርአውያንን ነቲ ቃል ንይታ ክሳብ ዝሰምዕዎ” . . . (ሃዋ 19፡10)። ኣብዚ እቲ ዲናሚክ እንታይ ኢዩ?

ቤትትምህርቲ ጢራኖስ ምናልባት ጳውሎስ ምስ ውሑዳት ጉጅለ ዝዘራረበላ ኣብ ጎደና ኣብ ከባቢ እንዳ ኣመናዝር ዝነበረት ቦታ ትኸውን። ብኸመይ መላእ ኤስያ ካብዛ ስፍራ እዚኣ ቃል ንይታ ክትሰምዕ ክኢላ? ኤፌሶን ናይ ንግድን ሃይማኖትን ማእከል ኢያ ነይራ። ጳውሎስ ነቶም ዝመጽዎ ዝነበሩ ደቀ-መዛሙርቲ ይገብሮም፡ ይኸዱ ድማ። ካልኣት ሓደሽቲ ድማ ይመጹን ይኸዱን። እዞም ደቀ-መዛሙርቲ እዚኦም ናብ ዓድታቶም ምስ ተመልሱ መላእ ኤስያ ክትሰምዕ ክኢላ። ኣብዚ እቲ ዲናሚክስ እናሰሓብካ እናደመርካን ዘይኮነስ እናለኣኸካን እናኣራባሕካን ኢዩ።

ጳውሎስ ኣብ ህይወት እዞም ሰባት መሰረት ክርስቶስ ይስርት ከም ዘሎ ኣጸቢቁ ይፈልጥ ኢዩ። ክሰዶም ከሎ ድማ ኣብ ክርስቶስ ኣማሕጺኑ ኢዩ ዝሰዶም ዝነበረ። ንጳውሎስ ኣብ 1ይ ቆረንቶስ ስምዓዮ። እዛ ምዕራፍ ንተግባራት ኣምላኽ ኣብ ህይወት ህዝቡ ሓያል ርግጽነት ትህብ ኢያ። ጳውሎስ ኣብ ናይ ምግባር ከኣልነት እግዚኣብሄር፡ ምሉእ እምነት ነይርዎ። ብዛዕባቲ ኣብ ተግባር ዘሎ ኣምላኽ፡ ነዘን ሓረጋት ንመልከተን፡-

“እግዚኣብሄር ንነፍሲ ወኸፍ ዝሃቦ”

“ኣምላኽ ኣብቆለ”

“ንሕና መዓይይቲ ኣምላኽ ኢና”

“ንስኻትኩም ግራት ኣምላኽ ኢኹም”

“ንስኻትኩም ህንጻ ኣምልኽ ኢኹም”

“ኩሉ ናታትኩም ኢዩ”

“ንስኻትኩም ናይ ክርስቶስ ኢኹም፡ ክርስቶስ ውን ናይ ኣምላኽ ኢዩ”

“ኣነ ከምቲ እተዋህበኒ ጸጋ ኣምላኽ ብልሓተኛ ሃናጺ ኹይነ ነቲ መሰረት ሰረትኩ፡ ሓደ

ኻልእ ከኣ ኣብ ልዕሊኡ ይሃንጽ። ነፍሲ ወከፍ ውን ከመይ ገይሩ ከም ዝሃንጽ ይጠንቀቅ”።

ጳውሎስ ኣብ ዝኸዶ ዘበለ ቦታ መሰረት ሰራቱ ኢዩ። ሰራሑ ከም ዝወድኤ ድማ ኣጸቢቁ ይፈልጥ። ድሕሪ ሰለስተ ኣርባዕተ ወርሒ ነታ ማሕበር ክገድፋ ከሎ ድማ ኣምላኽ ንምህናጻ ከም ዝተግህ ኣሚኑ ኢዩ ዝገደፋ። እንታይ ኢዩ እዚ መሰረት? እቲ መሰረት ክርስቶስ’ዩ ነይሩ። የሱስ ዝሞተ ንስኻ ኣብኡ ክትህሉ ኢዩ። የሱስ ዝሞተ ንስኻ ድምጹ ክትሰምዕ ኢዩ። የሱስ ዝሞተ ንስኻ ብመንፈስ ንኸትምላእ ኢዩ። የሱስ ዝሞተ ንኣብ መታን ክርእዩካ ኢዩ። የሱስ ዝሞተ ርእሰኻ መታን ክኸውን ኢዩ። የሱስ ዝሞተ ክብሩ ጉልባብካ መታን ክኸውን ኢዩ። የሱስ ዝሞተ እቲ ሓደ ማእከላይ ኣብ መንጎ ኣምላኽን ሱብን ክኸውን ኢዩ። የሱስ ዝሞተ ናይ ስሙ ስልጣን መታን ክህበካ ኢዩ።

ጳውሎስ ንነፍሲ ወከፍ ሱብ ኣብ ልዕሊ እቲ መሰረት ይህነጽ ሓዲግዎዮ። ካብ ጌጋ ክሕልዎም ኣይፈተነን። ከም ኣደ ክከባኸቦም ኣይፈተነን። ኣቦ ኢዩ ኮይንዎም። እንታይ ከም ዝሃንጽ እቲ ሓዊ ክቐልፅ ኢዩ። ኣምላኽ

ዝሃነጾ ንሳቶም ምስ ዘማስንዎ፡ ኣምልኽ ከማስኖም ኢዩ። ካልእ ሰብ ንዝሃነጾ፡ ጳውሎስ ሓላፍነት ኣይወስደሉን ኢዩ። ኣብ ኢድ ኣምላኽ ኣቀሚጥዎም ኢዩ።

እዚ ነገር እዚ ኣብ ባይታ ብተግባር ከመይ ኢዩ ዝሰርሕ? ናይቲ ግዜ እቲ ዓቢ ኣርእስቲ፡ ኣኼባና በዩናይ መዓልቲ ናይ ሰሙን ንግበሮ፡ ንጣኦታት ዝስዋእኩ ንብላዕዶ ኣይንብላዕ ዝብል'ዩ ንይሩ። ብቀሊሉ እንተ ሓሲብና'ዩ፡ ጳውሎስ እቲ ምግላጽ ዘልዎ ሃዋርያ፡ እቲ መስራቲ ማሕበራት እቲ መንፈሳዊ ኣቦ፡ ነዚ ናይ ኣረዳድኣ ፍልልይ ብሓጺሩ ሓደ ኣዋጅ ኣውጺኡ ከደቅሶ ይኸእል ነይሩ'ዩ። ከምኡ ግን ኣይገበረን።

ኣብ ሮሜ 14፡ ነቶም ጉዳያት ዘርዘርዎም ኣሎ። ገለ ኣቕዋም ውን ኣቀሚጡ ኣሎ። ግናኹ ብዘይካ ናይ ፍቅሪ ሕጊ ካልእ ሕጊ ኣየቀመጠሎምን። ኣብ 2^ይቆረ 1፡24 ጳውሎስ ከምዚ ክብል የረጋግጽሎም፡-

“ብእምነት ቄምኩም ኣሎኹም እሞ፡ ደገፍቲ ሓጎስኩም ደኣ ኢና እምበር፡ ኣብ ልዕሊ እምነትኩም ክንጉይተት ኣይኮናን”

ኣስተውዕል፡ እዚ ዝዛረቦም ዘሎ ነቶም ኣዝዮም ህጻናት ዘለዉ /ዘይዓበዩ/፡ ኣብ ትሕቲኡ ድማ ዝእለዩ ማሕበር ኢዩ። ንድስጥሊን ብዝምልከት ተማሕጺንዎም ደኣ እንበር ምንም ኣይኣዘዘምን። ኣብ ልዕሊ እምነቶም ተጎይቲቱ ነይሩ እንተ ዝኸውን፡ ንምውዳቅ ምኽንያት ምኽኖም ነይሩ።

ስለምንታይ ንከወድቁ ምኽንያት ይኸኖም?

መሰረት ክርስቶስ ኣንጺፉ ንሱ ባዕሉ ነቲ መሰረት እንተ ዘይኣክቢርዎን ኣሚንዎን፡ ከመይ ግዳ ሰብ ቆረንቶስ? ጳውሎስ፡ ንየሱስ ንማሕበሩ ንኸሃንጻ ፈቂዱ ኢዩ። ከምቲ ሮላንድ ኣለን /Roland Allan/ ዝብሎ “ናይ ምንስሓብ ኣርት /ጥበብ/” ኢዩ ዘተግብር ነይሩ። ውሳኔታት ምውሳድ ንኹሉ ግዜ ኣቦ ባዕሉ እንተቀጸልዎ፡ እቶም ውሉድ ኣይዓብዩን እዮም። ኣብ ኣካል ክርስቶስ ናይ ውክልና ስልጣን ዝበሃል የለን። ናይ ክርስቶስ ስልጣን ጥራይ ኢዩ ዘሎ፡ ክርስቶስ ንስልጣኑ ኣብ ልዕሊ ነፍሲ ወከፍ ኣባል ኣካሉ ኣመቃሪሕዎ /ዘርጊሕዎ/ ኢዩ። እዚ ኸኣ ንሓድሕድና ንምግልጋል ንጥቀመሉ ስልጣን ወይ መዝነት ኢዩ።

መሰረት ክርስቶስ ተንጽፍ እንተሎኹ፡ ግድን ከተንሳሕብ ኣለካ። ንኣባላት ኣካል ክርስቶስ ድማ ሓላፍነቶም ክዋጽኡ ሕደጎም። ከምኡ እንተዘይገርካ፡ ጽግዕተኛታት ኢኻ ትገብርም። እዚ ድማ ንዓኻ የዕንወካ ንዕኡም ውን ዕንወት ኢዩ። መሪሕነት ድማ ናይ ጽልዋን ምሳሌን ልምምድ ሙጺኑ ተሪፉስ ናይ ሓይልን ቁጽጽርን ልምምድ ይኸውን።

ብርግጽ ብዙሓት ሰባት ንጉስ ይደልዩ እዮም፡ ብዝሓት ድማ ንጉስ ክኾኑ ይደልዩ። እዚ ንሓጺር እዋን ዕውትን ጽኑዕን መሲሉ ይርኣ ይኸውን። ነገር ግና ንግስነት ስለሙን ከማን ዘላቂ ኣይነበረን። ገለ ሰብ እዚ ደኣ ንዓመጽን ዕልወትን ውልቃውነትን ዘተባብዕ እንድዩ ይብል ይኸውን። ብርግጽ ከምኡ ኢዩ፡ ነገር ግን ጳውሎስ ነዚ ስግኣት እዚ ንምቅባል ውን ፍቓደኛ ኢዩ ነይሩ። ካብ ብኻባ ህርፋንን ባህግን ስልጣን ዝተጎልበበ ግዳማዊ ተኣዛዝነት፡ እተጋህደ ልቢ ክህሉ ይሓይሽ።

ቅድሚ ገለ ዓመት ኣብ ናይ መራሕቲ ኮንፈረንስ ምስ ተዛረብኩ፡ ሓደ ሰብ “ከምዚ ዝተባህለና ንሰባት ንድምጺ ኣምልኽ ነጻ እንተፈኒናዮም ደኣ፡ ኩላ ማሕበር ጠንጢናትና ከትከይድ” ኢሉ ክዛረብ ብገርህይ ሰሚዐዮ። [ኣብኡ ዘቐረብከዎ ምህሮ ብዛዕባ ንሰባት ነጻ ምሕዳግ ኢዩ ዝነበረ]። እቲ ዝሰምዖ ዝነበረ ሰብ ድማ ሓቕኻ ክብል ኢዩ ምስኡ ተሰማሚዑ። ከምዚ እንተኾይኑ ዕዮኻ /ህንጻካ/ ብዝተፈላለየ ሜላታት ሕግን ቁጽጽርን ኢኻ ትሃንጽ ዘሎኻ። ከምኡ እንተ ደኣ ኾይኑ፡ እዚ ነገር ካብ ዳሓር ቦታ መዓልቲ ዝቐላዕ ሕጂ ቀዲሙ እንተዝጋሃድ ይሓይሽ። ካብ ብልሽው ዕዮ፡ ዘይምዕያይ ዝምረጸሉ እዋን ኣሎ። መሰረት ክርስቶስ ኣብ

ካልላት ትስርት እንተ ሃሊኻ፡ ቅድም ንስካ ነቲ መሰረት ከም ትኣምኖን ትውከሎን ብግብሪ ኣርኢ /ኣመስከር/። እንተዘይ ኮይኑ ግን ደቀ-መዛሙርትካ ፍጹም ከምኡ ኣይከገብሩን ኢዮም።

ኣምላኽ ኣብ ዙርያ ነፍሲ ወከፍ ሰብ ንርእሱ ዝሓዘኦ ስፍራ /ቦታ/ ኣለዎ። ንሱ ኢዩ ናትና ክብሪ፡ ብኡ ኢና ርእስና ነቕንዕ። ሓደ ካብቲ መራሕቲ ሓይሎም ዝጽንቕቕሉ ምኽንያት ኣብቲ ጎይታ ንርእሱ ኢሉ ዝሓዘኦ ስፍራ ስለ ዘለዉ ኢዩ። ንሰባት ኣባና ጽግዕተኛታት ንገብሮም እንተሃለና ናይ ጎይታ ቦታ ኢና ንወስድ ዘለዎና። እንተ ደሊኻ ኣብ ዝፋን ጎይታ ኮፍ ክትብል ትኽእል ኢኻ፡ ግናኽ ንሱ ኮፍ ክብል ከሎ ናይ ብሓቂ ክትህስ /ክትቅንዘ/ ኢኻ።

4. እቶም ሓሙሽተ ገጻውያን ናይ ኣገልግሎት ውህበታት ብፍላይ ድማ ሃዋርያት ናይ ክርስቶስ ስልጣን

/መዝነት/ ኣብ ልዕሊ ማሕበሩ ዶ ኣይኮነን?

ካብ ዘመናዊ ምንቅስቃስ ሃዋርያዊ ምሕዳስ ዝነቅል ግኑን ዝኾነ ስእሊ ሃዋርያት ኣሎ። ንሱ ድማ ሃዋርያት ማሕበራት ኣኪቦም ኣብ ልዕሊኤን ዝሰልጥኑ ወይ ዝገዝኡ ሰባት ከም ዝኾኑ ጌርካ ይርኣዩ። ድሮ ንዘለዎ ማሕበራት ዝእክብ ናይ ሓድሽ ኪዳን ሃዋርያ ኣይኮነን። ናይ ሃይማኖት ኣማሓዳሪ ክኸውን ይኽእል ኢዩ፡ ካብኡ ዝሓልፍ ግን ኣይኮነን። ናይ ሓድሽ ኪዳን ሃዋርያ፡ ደቀ-መዛሙር ንምግባር ሓድሽ ቦታታት ዝድህስስ ኢዩ። ሃዋርያት ፈለምቲ ኢዮም ነይሮም፡ ናይ ብሓቂ ልኡካት ኢዮም ነይሮም። ናይ ኮንፈረንስ ተዛረብትን ናይ መድረኽ ተዋሳእትን ኣይኮኑን።

ንዓመታት ዝኣኸል፡ ብዛዕባ እዞም ሓሙሽተ ውህበታት ምዝራብ ከም መምዘኒ ውጽኢታውነትን ዓወትን ተወሲዱ ይርኢ ነይሩዩ። ነዚ ውህበታት ብኸምዚ ኣገባብ ብዝርዘር ወይ ብቀደም ተኸተል ኣቐሚጥዎ ዘሎ ኣብ ኤፌሶን 4፡11 ጥራይ ምዃኑ ምዝካር ኣገዳሲ ኢዩ። ኩምራ መሳርዕ ኣብ ሓንቲ ጥቅሲ። ሓንቲ ጥቅሲ ውን ኣላ ብዛዕባ ንምውታት ምጥማቕ እትዛረብ። እወ ብርግጽ ኣላ፡ ኣብ 1^oቆረንቶስ 15፡29 ኢያ ዘላ። ብዛዕባ እዛ ጥቅሲ ንምንታይ ኢና ብዙሕ ዘይንግደስ? ብዛዕባ ንምውታት ምጥማቕ ምዝራብ ጸገም ኢዩ። ስለዚ ብዛዕባ እዛ ጥቅሲ ክንዛረብ ኣይንደልን።

ኮይኑ ግን፡ እቶም ዘይኣኸሉ ማለት ዘይበሰሉን ርእሱ-ተኣማንነት ዘይብሎምን፡ ናይ ስልጣን ጽምዚ ስለ ዘለዎም ቦታ ንምሓዝ ብዛዕባ ኤፌሶን 4፡11 ምዝራብ ባህ ኢዩ ዝብሎም። ናይዚ ዋና ምኽንያት፡ እታ ጥቅሲ፡ ኣብ ኣካል ክርስቶስ ናይ ቦታ ስልጣናት ኣሎ ትብል ዘላ ስለ ትመስል ኢዩ። ኣብ ናይ ውልቃውነትን ንያትን ዓለም ኣእምሮና ብህያባትና፡ ጻውዒትና፡ ቦታና ዝብሉ ቃላት ተሰሚሙ ኢዩ። ንመንግስቲ ኣምላኽ ከም ኣርከን ምስ ንርዳኦ፡ ኣብቲ ናይ ስልጣናት ቅርጺ ኣበየናይ ቦታ ንኣቱ ዝብል ሓሳባት ኢዩ ንኣእምሮና ዝብሕቶ።

ምስ ሓደ ካብዞም ናይ “ሃዋርያዊ ስርዓት መርበብ” ክዛመድ ሃሰው ዝብል ከመይ ዝበለ መራሒ ኢዩ? ከመይ ዓይነት መራሒ ኢዩ “ሃዋርያዊ ኣቦ” ሃሰው ዝብል? ከመይ ዝበለ መራሒ ኢዩ ንሸመትን ንእተለፈጠ ምልኽታን ሃለው ዝብል?

እቲ ውሕስነት ዘይስምዖን፡ ብየሱስ መንነቱ ዘይፈለጠን መራሒን ኢዩ። እዚኣቶም ንስልጣንን ንኣይልን ብመገዲ ሸርኽነት ክረኽቡዎ ኢዮም ዝህቑኑ። ንስልጣንን መዝነትን ምስ ምንቅስቃሳት /movements/ ብምጽንባር ክረኽቡዎ ኢዮ ሃቀናኦም። የሱስ ርእስካ ክኸውን እኹል ኣይኮነን ድዩ? እግዚኣብሄር ኣቦኻ ክኸውን እኩል ኣይኮነን ድዩ? ኣባል ኣካል ክርስቶስ ጥራይ ሙኳን ኣኻሊ ኣይኮነን ድዩ።

“ንሐድሽ ወይኒ ድማ ኣብ ሓደስቲ ኣሕርብቲ የዕርቅዎ እምበር፡ ንሐድሽ ወይንስ ኣብ ኣረገውቲ ኣሕርብቲ ዘዕርቅ የልቦን። እንተዘይ ኮይኑስ እቲ ሓድሽ ወይኒ ነቲ ኣሕርብቲ ይቀዶ፡ እቲ ወይኒ ይፈሰስ፡ ኣሕርብቲ ውን ይበላሸ” (ማር 2:22)።

እዚ ሓደስቲ ኣሕርብቲ፡ ሓድሽ ሜላ ኣተሃናንጻ ቤት-ክርስትያን ብኣርባዕተ መናድቅን፡ ናይ ኣርከን ናይ ስልጣን ደረጃታት ሙቋምን ኣይኮነን። ኣብ ውሽጢ እተን ኣርባዕተ መናድቅ፡ ነቲ ኣቑሑ ናብዝን ናብትን እንተ ኣንቀሳቀስካዮ፡ ወይስ ዓው ኢልካ እንተ ወጪጭካ፡ ዝግድሶ የለን። ዕጣን፡ ባንዴራ /ኣርማ/፡ ከበሮን ቫዩሊንን እንተ ተጠቀምካ ዘገድሶ የልቦን። ነገር ግን፡ መንግስቲ ኣምላኽ ብዛዕባ ኣብ ትሕቲ ሓደ ርእሲ ንሱ ድማ ክርስቶስ ዘለዉ ኣዕሩኽ ኢያ። እታ መንግስቲ ግልብጥሽ ናይ ዓለማዊ መምርሒ ኢያ፡ ስለዚ መሪሕነት ቅድድም ንታሕቲ ኢዩ ኢልካ ምስ ትዛረብ ግና ሽዑ ኢኻ ኣብ ጸገም ትኣቱ። ንስኻ ካብቲ ናይ ሃይማኖት ሳጹን ወጺኻ ኣሎኻ፡ ንኹሎም ኣብታ ሳጹን ዘለዉ ድማ ስግኣት ኢኻ።

እቲ ሓድሽ ኣርቢ፡ ግልብጥሽ መንግስቲ ኢያ

እቲ ሓድሽ ኣርቢ፡ ባርያ መራሒ ዝኾነሉ'ዩ

እቲ ሓድሽ ኣርቢ፡ እቲ ህይወት ዘለዎ ማሕበር-ኣዕሩኽ ኢያ

እቲ ሓድሽ ኣርቢ፡ መንግስቲ ካህናት ኢያ

እቲ ሓድሽ ኣርቢ፡ ብሓይልን ስልጣንን ኣብ ሃረም ዝሰርሕ ዘይኮነስ፡ ብናይ ኣዕሩኽ ዝምድናን በቲ “ኣብ ሓድሕድኩም” ዝብል ሓቂ ዝውስንን ኢዩ። ገለ ሰብ፡ ኩልና እኮ ማዕረ ክብሪ ኢዩ ዘሎና፡ ብመሰረት እንተኾነ ውን ኩልና ማዕረ ኢና ግናኽ እተፈላለየ ዕማም ኢዩ ዘሎና፡ ከም ዝብል ርግጽ ኢዩ። እዚ ኣበሃህላ ሓቂ ኢዩ፡ ነገር ግን እዞም ፍልልይ ናይ ዕማማት ንሓድሕድና ንምግልጋል ዲና ንጥቀመሎም ወይስ ብምኽንያት እዞም ዕማማት ንገለ ውሑዳት ሓይሊን ስልጣንን ብምልባስ ንኣባላት ኣካል ክርስቶስ ፍቃድ ወሃብትን ከልከልትን ኢና ንገብሮም? ፍቃድ ምሃብ ኣብ ብስልጣን ዝውሰን ዝምድና ኢዩ ዘቐምጠና። እዚ ድማ ናይ ጀርጅ ኣርወል “ሕርሻ እንስሳ” ኢዩ፡ ኩሎም እንስሳታት ማዕረ ኢዮም፡ ገለ ግና ዝያዳ እቶም ካልኣት ዝያዳ ማዕረ ኢዮም።

እቶም ሓሙሽተ ናይ ኣገልግሎት ውህበታት ብዛዕባ ሓይልን ስልጣንን ወይ ብዛዕባ ቦታ ኣብ ሓደ ቅርጻዊ መዋቕር ኣይኮኑን። ነቶም ንኣሸቱን ንዓለምን ንኣካል ክርስቶስን ተገልግል እንተኾንካ ማለት ኣገልጋሊ ኩሉ እንተኾንካ ህይወትካ ገለ ፍረ ይህልዎ ኢዩ። ኣዕሩኽካ ነዚ ፍረ ምስ ዘላልይዎ፡ ከም ሃዋርያን፡ ነቢዮን፡ ወንጌላውን፡ ጓሳን፡ መምህርን ክባሩኹኻን ክምሩቅኻን ክጅምሩ ኢዮም።

ወይ ውን ምናልባት እዞም ሓሙሽተ ገጸውያን ኣገልግሎታት፡ መድረኻት ኣብ ህይወትና ይኾኑ። ብዛዕባ እቲ ብክርስቶስ ዝረኽብናዮ ሓድሽ ህይወት ንኣዕሩኽናን ስድራቤትናን ብምንጋር ከም ወንጌላውያን ንጅምር። ናብ የሱስ ምስ መጹ ኸኣ ብዛዕባ የሱስን መንግስቲ ኣምላኽን ንምህርም። ኣብ ዝምድናዊ ሽነኻት ህይወት ብይቕፊታን፡ ካሕሳን፡ ሓቂ ብምዝራብን ክፍውሱ ድማ ንጓስዮም። ናይ ዝምድና ቁጻራት ንምፍታሕን ሓራ ንምውጽኦምን ድማ ገለ ናይ ትንቢት ምርዳእ የድልየና። ንባዕልና በጺሕና ንጉጅለታት ደቀ-መዝሙር ናብ ብጽሕና ክኸዱ ክንድግፍ ምስ ጀመርናን፡ ንየሱስ ምስባኽን ደቀ-መዝሙርቲ ምግባርን ኣሃዱ ኢልና ናብ ንጅምረሉ ሓድሽ ቦታታት ንኸይድ። ናብ ናይ ሃዋርያ ምኳን መድረኽ ንሰግር ማለት ኢዩ። ሃዋርያ ንዝበዘሐ ሓደጋን ስግኣትን እተቃልዐ ዝነኣሰ ባርያ ካብ ባሮት ክርስቶስ ኢዩ።

ወይ ውን ምናልባት እዞም ሓሙሽተ ገጻውያን አገልግሎታት መግለጹ ናይቲ የሱስ ብኣና አቢሉ ዝዓዮ ናይ ንሰባት ምፍቃርን ምግልጋልን ዕዮ ክኾኑ ይኸእሉ። ኣባላት ኣካሉ ስለ ዝኾና ኣብቲ ከም ጓሳ፡ ነቢዩ፡ ወንጌላዊ፡ መምህር ወይ ሃዋርያ ኮይና ንዓየሉ፡ ርእሱ ብምልኣት ኢዩ ብኣና ጌሩ ዝገልጽ። ጸዊዕትካን ኣገልጉሎትካን እንታይ ኢዩ ብዘየገድስ ንየሱስ ፈሊጥካዮ እንተኾንካ፡ ናትካ መንነትን ክብሪን ኣብቲ ትዓዮ ዕዮ ዝምርኮስ ዘይኮነስ፡ ኣብ የሱስ ባዕሉ ጥራይ ከም ዝኾነ ክትፈልጥ ኢኻ። ንየሱስ እንተ ፈሊጥካዮ፡ ሓደ ጎይታ ከም ዘሎን ንሕና ኩልና ከኣ ኣዕሩኽ ምዃና ክትፈልጥ ኢኻ። ሓደ መምህር ከም ዘሎን ንሕና ኩልና ድማ ተማሃሮ ሙኽና ክትፈልጥ ኢኻ። ሓደ ኣብ ከም ዘሎን ንሕና ኩልና ድማ ውሉድ ምዃና ክትፈልጥ ኢኻ። ሓደ ቅዱስ መንፈስ ከም ዘሎን ንሕና ኩልና ድማ ቤት መቅደሱ ሙኽናን ክትፈልጥ ኢኻ።

ብዛዕባ እዞም ሓሙሽተ ድሌትና ክንሓስብ ንኸእል ኢና፡ ነገር ግን ብዛዕባ ስልጣንን ሓይልን ፍጹም ኣይኮነን። ንሶምሲ ብዛዕባ ፍቕርን ምግልጋልን ኢዮም። ንሳቶም ብዛዕባ ማሕበራት ኣኪብካ ኣብ ትሕቲ ስልጣንካ ወይ መዝነትካ ምእታወን ኣይኮነን። ንሳቶም ብዛዕባ ንሰባት ናብ ናይ ሓቂ ህይወትን ናይ ክርስቶስ ምውጻእ ሓራን ምምጻእ ኢዮም። እዚአም ኣብ ሓድሽ ሓርቢ ዕርክነትን ምሳሌን ጽልዋን ደኣ ኢዮም ዝገጥሙ እንበር ኣብ ኣረጊት ሓርቢ ኣርክንን ትእዛዝን ቁጽጽርንሲ ከቶ ኣይኮነን።

5. ብዝዕባ ተሓታትነት ከ? ሰባት ኣብ ተሓታትነት ንክህልዉ ናይ መዝነት ቦታታት ክህሉ ኣድላዩ'ዶ ኣይኮነን?

ግደ ሓቂ፡ ሰብ ቅድሚኒ ንተቆጻጸሪ ክሕሱ ምጅማሩ ኣቐዲሙ ንመንፈስ ቅዱስ ክሕሱ ኢዩ ዝጅምር። ሓደ ንመንፈስ ቅዱስ ተሓታትነት ዘይብሉ ሰብ ከመይ ኣቢልካ ኢኻ ንዓኻ ተሓታትነት ክህልዎ ትሓስብ? ሓቂ ምዝራብ ሓንቲ ካብ ናይ “ኣብ ንሓድሕድኩም” መምሪሕታት ኢያ። በደልካ ምእማን ውን ከምኡ። ሓቂ ምዝራብን በደል ምእማንን ብዛዕባ ዕርክነትን፡ እምንቶን፡ ተቃላዕነትን፡ ትሕትናን፡ ሓርነት ካብ ፍርሒ ኩነኔን ደኣ እንበር ብዛዕባ ኣርክንን ግዱድ ተሓታትነትንሲ ኣይኮነን። ሓቂ ምዝራብን ምእማንን ኣብ ካብ ውድድርን፡ ትውኔትን፡ ናይ ስልጣን ቅልስን ሓራ ዝኾነ ሃዋህው ጥራይ ኢዩ ዝርከብ።

ኣርክናት፡ ትውኔትን ናይ ይምስል ባህርን ኢዮም ዘፍርዩ። ናብ ላዕላይ ደረጃ ናይቲ መሳልል ንኸትድይብ ጽቡቕ ኮንካ ክትርኤ ኣሎካ። ጽቡቕ ኮንካ ናይ ምርኣይ ጥሙሕ ማለት ንድኻምን ውድቀትን ምሽፋን ማለት ኢዩ። ኣብ ርእሲኡ ውን ናብ ላዕሊ'ቲ ኣርክን ዝያዳ ንምድያብ ባህርያትን ዝምድናዊ ጭውነትን ዘይኮነስ ተውህቦን ናይ ኣደባባይ ትውኔትን ኢዩ ዘድሊ። እቶም ጭውነት ዘይብሎም ነዚ ናይ ስልጣን ጸወታ ከመይ ከም ዝዋጽእዎ ኣጸቢቆም ይፈልጡ ኢዮም። ሓንቲ ክፍል ናይዚ ጸወታ እዛ ንእሽቶ መምርሒ ኢያ፡- ክሓከካ ሕኽኸኒ፡ ክሰትረካ ስተረኒ። ኣርክን ኩሉ ዓይነት መልክዕ ናይ ተሓታትነት ዘለዎ ኢዩ ዝመስል፡ እቲ ሓቂ ግን እዚ ሓቅነት ዘይብሉ ግዳማዊ መልክዕ ጥራይ ኢዩ።

ኣርክንን ኣተሓሳስባ ናይ ትውኔታዊ ኣገልግሎትን ንዕርክነት የዕንዎ ኢዩ። እቶም ብትምኒት ናይ ሚኒስትሪ እተበልዑ ሰባት፡ ኣዕሩኽ የብሎምን። ንኸጥቀምሎም ዝላለዎም ሰባት ግን ኣለውዎም። እቶም ኣብ ጥቅሚ ዝውዕሉ ዘለዉ ሰባት ውን ልክዕ ከማኻ ኣብቲ ጸወታ ስለ ዘለዉ ብቀሊሉ ንተጽብኦኻ ኣይለዓሉን ኢዮም። ንሰባት ትጥቀሙሎም ንሶም ውን ይጥቀሙልካ፤ እዚ ንቡር መምርሒ ኢዩ።

የሱስ ንመንግስቱ ብናይ ኣሕዋት ጥምረት ክትግስግስ ኢዩ ዲዛይን ገይርዎ። ንደቀ-መዛሙርቱ ኣዕሩኽይ ኢሉ ጸዊዕዎም። ዝኾነ ዓይነት ናይ ዲኖሚኒሽን ቻርተር ወይስ ኮድ ናይ ኣተገባብራ፡ ንቅሉዕ ልብን ዝምድናዊ ህይወትን ኣዕሩኽ ክትክእ ፍጹም ኣይኮነሉን። ሓደ ኣብ ልዕሊኻልእ ክንዲ ምንታይ ስልጣን ኣለዎ ብዘየገድስ ተሓታትነት በስገዳድ ክትግበር ኣይከኣልን። ንሕና ንሃረማት ኣይተመደብናን። ኣዕሩኽ ንኣምላኽን ኣብ

ንሓድሕድና ውን ኣዕሩኽ ክንከውን ኢና ተመደብና። እቲ ዝግበየ ጸውዒት “ኣዕሩኽይ” ተባሂልካ ክትጽዋዕ ከሎኻ ኢዩ። ንየሱስ ከም ኣዕሩኽ ንስግቦ፡ ንሓድሕድና ውን ኣዕሩኽ ንኹን።

ሃዋርያት፣ ባሮት ክርስቶስ ብ ብራየን ዶድ

ንምንታይ ኢዮም ገለ ሃዋርያት ንርእሶም ግኑናት ኮዋኸብቲ ዝገብርዎ? በንጻሩ ድማ ገለ ሰባት ኣብዚ እዋን ሎሚ ሃዋርያት የለዉን ዝብሉ ንምንታይ ኢዮም? ጳውሎስ ነዚ ውህበት፡ ሓደ ካብቶም ሓሙሽተ ንምህናጽ ማሕበርን ኣብ ብጽሕና ንምብጻሕን ዘድልዩ ውህበታት ጌሩ ኢዩ ገለጽዎ። ንምንታይ ኢዮም ገለ ሰባት ነዚ ውህበት ዘተግባብይዎ? ንምንታይ ኢዮምከ ገለ ሰባት፡ ኣምላኽ ነዚ ውህበት እዚ ወሲድዎ ወይ ኣልዒልዎ ኢዩ ኢሎም ዝኣምኑ?

ሕመረት ናይቲ መልሲ፡ ኣብ ግጉይ ምርዳእ ናይ መሰረታዊ ትርጉም እቲ ሃዋርያ ዝብል ቃል ወይ ውህበት (ማለት ትርጉሙ ኣብ ናይ ግሪኩ-ሮማን ማሕበራዊ መቃን) ከምኡ ውን ኣብቲ ንሃዋርያ ኣብ ጫፍ ዘቀምጦ ኣርከናዊ ኣተሓሳስባናን ኢዩ ዘሎ። ሓድሽ ኪዳን ንሃዋርያ ኣብ ታሕቲ እኳ እንተ ኣቀመጦ፡ ብመሰረት እቲ ዘለና ናይ ኣርከን ምርዳእ ግና ንሃዋርያ ኣብ ጫፍ መዋቕር ማሕበር ኢና ነቐምጦ። እቲ ናብ ሃዋርያ ዘለና ምርዳእ ከስተኻኸሎ ዝኸኣል ነቲ ብዝዕባ መራሕቲ ኣብ ሓድሽ ኪዳን ዘሎ ቅኑዕ ኣረዳድኣ ምስ ንሕዞ ኢዩ፡- እግሪ ዝሓጽብ ኣብ ታሕቲ ደርቢ ዘሎ ባርያ ኢዩ (ዮሃንስ 13) ፡ “ባርያ ኩሉ” ንሙኳን “ቅድድም ንቁልቁል” ኢዩ (ማቴ 20:20-28, 1ቆረ 9:19)።

ኣብ ጥንታዊት ዓለም “ሃዋርያ” ማለት ብሕጽር ዝበለ ሓደ እተላእከ ሰብ ማለት ኢዩ [ብግሪኽ ኢፓስቶሎስ]። ሃዋርያ ዝበሃል ንስለ ካልእ ማለት ንዝውከሎ ተላኢኹ ቢዝነስ ዝገብር ማለት ኢዩ። ኣብቲ መበቆላዊ ትርጉሙ ዝኾነ ሃይማኖታዊ ስነ-ሓሳብ ኣይነበሮን። እዚኣቶም ብዙሕ ዋጋ ዘይወሃቦም ባሮት ኢዮም። ኣብ ጥንታዊ ዓለም ጉዕዞ ኣዝዩ ሓደገኛ ኢዩ ነይሩ። ብዙሕ እዋን ውልቀ ሰባት ነዚ ነገር ብደስታ ዝመርጽዎ ኣይኮኑን። እቶም ኣብ ክንድኦም ልኡኻት (ሃዋርያት) ወኪሎም ዝሰዱ እንታይ ዝበለ መሰል ወይ መዝነት ዝነበሮም ኢዮም? ወይ ባሮት ዝውንን ጎይታ፡ ወይ ድማ ናይ መንግስቲ ወይ ወተሃደራዊ በዓል ስልጣን ኢዮም። እቲ ዝለኣኸ ዘሎ ሰብ - ማለት እቲ ሃዋርያ- ምንም ምርጫ የብሉን። ኣብ መንግስቲ ወይ ውትህድርና ዝበዝሕ ግዜ እቲ ዝለኣኸ ትእዛዝ ተዋሂብዎ ዝኸይድ ኮይኑ ኣብ ማእከል ዕጡቓት ዓጀብቲ ኮይኑዩ ዝጓዓዝ። እቲ ባርያ ሃዋርያ /ልኡኽ/ ግና ከምዚ ዓይነት ሓለዋ ኣይረከብን ኢዩ። እቲ ጎይታ ንሓደ እንተኸሰሮ ውን ብዙሕ ዘየቐንዘዎ ባርያ ጸዊዑ ናብ ርሒቕ ቦታ ጉዳዩ ከሳልጠሉ ይልእኮ። እዚ ሃዋርያ- ባርያ ምናልባት ከምቶም ዘሕፍር ግዴታ ምሕጻብ ኣእጋር ዝወሃቦም ታሕተዎት እንዳ ባሮት ይኸውን (ዮሃንስ 13)። ብዙሕ ዘገድስ ኣይኮነን ስለዚ ይለኣኸ።

ጳውሎስ ኣብ መልእኽትታቱ ንርእሱ ከም ሓደ ካብዞም እተላእኩ ባሮት ገይሩ ይገልጻ፡ “ጳውሎስ ባርያ የሱስ ክርስቶስ፡ ሃዋርያ ኪኸውን እተጸውዔ ንወንጌል ኣምላኽ እተፈለየ” (ሮሜ 1:1)። እቲ ዝውቱር መግለጺ ጳውሎስ ብዛዕባ ርእሱ ከምዚ ዝብል ኢዩ፡ “ኣነ ንኣህዛብ ወንጌል ከነግር ብየሱስ እተለኣኸኩ ባርያ ኢየ”። ናይ ኢንግሊዘኛ ኣንብብቲ ነዚ ኣገዳሲ ምግላጽ ምልላይ ዝእርእሲ ናይ ሃዋርያ ጳውሎስ ከየቅልብሉ ይኸእሉ ኢዮም። ናይዚ ምኽንያት ድማ እቲ ኣብ ሓድሽ ኪዳን ኣብ ቋንቋ ግሪኽ ንባርያ ዝገልጽ 190 እተፈላለየ ቃላት /ቁንቁኛታት/ ኣብ ቋንቋ እንግሊዘኛ ኣገልጋሊ ወይ ግዙእ ጥራይ ተባሂሉ ኢዩ ተተርጓሙ ዘሎ። እዚ ግብእ ኣተራጓጉማ ክበሃል ኣይከኣልን። ኣብ ግዜ ጳውሎስ ሓደ ሲሶ ካብ ህዝቢ ሮማ ባሮት ዝነበርዎም ጎይቶት ኢዮም ነይሮም። ሓደ ሲሶ ድማ ባሮት እዮም። እቶም ዝተረፉ ሓደ ሲሶ ኸኣ ኣቀዲሞም ባሮት ዝነበሩ ኢዮም። ጳውሎስ ነበሃህልኡ ንጹር ጌርዎ ኢዩ፡ ባርያ ክርስቶስ ማለት ክርስቶስ ንበይኑ ዝውንኖ ማለትዮ። ክርስቶስ ጎይታ /ማስተር/ ኢዩ። ኩሪየስ /kurios/ ማለት ተራ /ቀሊል/ ቃል ኮይኑ፡ ባሮት ዝውንን ማስተር

ማለት ከአ አይባል። ሕጂኸን ንሱብድ ወይስ ንአምላክ አይባል ባህ ዘብል ዘለኹ፡ ወይስ ንሱብ ከሐጉስ ድየ ዝደሊ ዘለኹ፡ ገና ንሱብ ከሐጉስ እንተ ዝብልሲ፡ ባርያ ክርስቶስ ኣይምኾንኩን ነይረ። (ገላ 1:10)።

ካልእ ሽግርና ድማ ነዚ ናይ መጽሓፍ ቅዱስ ሕግ፡ በቲ ኣብ ምእከላይ ዘመን እተሳለሰ ኣብ ርእሱ ኣኸሊል ብርሃን ዝገበረ ኣብ ዙርያ የሱስ ዘሎ ሰብ ብምሕሳብ ስለ ንርድኦ አይባል። እዚአቶም ኣብ ላዕላይ ደርቢ ዝነበሩ ሓያላት ሰባት ኢዮም፡ ከምኡም ዝበሉ ድማ ውሑዳት ኢዮም። እዚ ፍጹም ዝተከለሰ ትርጉም ናይ መበቆላዊ ሕግ አይባል። ሕግ፡ ናይ ላዕሊ ጽፍሒ ናይ መሪሕነት ማዕረግ ኣይነበረን ኣይኮነን ውን። ቅድምን ድሕርን የሱስ ሕግ፡ ናይ ዝሓለፈ ፍቓድን ሓይልን ዘይብሎም ታሕቶት ቀጻላ ባሮት ኢዮም። ከምቲ ናይ ጥንታዊት ዓለም ሎሚ ጌልያነት እንተዝህሉ፡ ሕግ፡ ምስ እትብሃል ማንም ሰብ፡ ማናጀር በዓል ዋኒን ወይ ፈጻሚ ኣካል ከም ትብሃል ዘለኹ ከሓሰብ ኣይኸእል አይባል። ብቀሊሉ ኣብ ኣእምሮ ዝመጹ ሓጸብቲ ብያቲን ንኣሳሰይትን፡ እተናዕቁን፡ ዋጋ ከም ዘይብሎም ዝሕሰቡን ኢዮም። እንበኣር ኣብቲ ቃል ሕግ፡ ክርስቶስ ዝብል እንተ ለቂብና (ማለት ሕግ፡ ናይ ክርስቶስ)፡ ናይ ክርስቶስ ተላኣኻይን፡ ኣብ ትሕቲ ክርስቶስ ጥራይ ኮይኑ ናቱ ቢዝነስ ጥራይ ዝገብርን የስምዕ። እቲ ሓለቓ ክርስቶስ ዩ፡ ንሕግ ድማ ይልእኹ፡ ሕግ፡ ከዛብ ከሎ ድማ ሻምብቆ መተሓላለፊ ጥራይ ኢዩ።

ሕግ፡ መንፈሳዊ ቃል ኣይኮነን። ብጽሑፍ መሰረት እንተዝዛረብ፡ ኣብቲ ግዜ እቲ ንምንታይ እዮም ባርያ-ሕግ ከም ተራ ውህበት ዝነበሩ (ከም እኒ ሓገዝ፡ ምሃብ፡ ምሕረት..... ወዘተ) ምገለጽኩ፡ ሎሚ ውን ከምኡ ክኸውንዮ ዝግባእ። ኣብ ሓድሽ ኪዳን ካብቶም ዓሰርተ- ክልተን ጳውሎስን ዘይኮኑ ብዙሓት ሕግ ከም ዘለዉ። እዚአቶም ቅዱስ መጽሓፍ ዘይጸሓፍን፡ ነቲ ውህበት ከም መዓርግን ሓለፋን ዘይርእይዎን ኢዮም። እቲ ልዕሊ ዝኾነ ክንገብሮ ዝግበእና ዋና ነገር ነዘም ከምዚ ዝበሉ ባሮት-ሕግ ናብቲ ክርስቶስ ዝሃበም ተልእኾን ናብ ክሳብ ጉድኣትን ክንለቁም እዩ። እግዚአብሄር ለኣኻይ ኣምላክ ኢዩ። ንስዓብቱ ድማ ናብቶም መገዲ ጠፊእዎም ዘሎ ክኸዱ ኣዚዝዎም። ናብኡም ክሳብ ዝመጹ ክጽበዩ የብሎምን። ብዙሓት መራሕቲ ኣብ ውሑስ ቦታን ምቛትን ንርእሶም ኣቀሚጦም ሕግ፡ መሪሕነት ከህልዎም ድማ ይምነዩ። ከምዚ ግን ክውን ኣይኮነን። ሕግ፡ ምኳን ማለት ድርቡይን ኣብ ታሕተዋይ ቀጻላ ዘሎን ኣብ ህይወት ንላግጽን ንሓደጋን እተቃልዐ ማለት ዩ።

ኣምልክ ንኣና ሕግ፡ ድሕሪ ኩላቶም ኬንና፡ ከምቶም ሞት እተፈርድና ከም ዝገበረና ይመስለኒ። ስለዚ ንዓለምን ንመላእኽትን ንሱብን ትርኢት መስሓቂ ኬንና ኣለና። ንሕና ስለ ክርስቶስ ዓያኹ ኢና....." (1ቆረ4:9-10)።

ሕግ፡ ንማሕበር ኮነ ንዓለም ብኣምላክ እተዋህቡ ህያብ ኢዮም (ኤፌ. 4:11)። ኣዝዮም ከአ ኢዮም ዘድልዩ። ማሕበር ብዘይ ሕግ (ነብያት ውን ምስኡም) ልክዕ ከም ሓዊ ብዘይ ሃልሃልታ ኢዩ። ናይታ ኣካል ሽግር እንታይ ኢዩ? ብምኽንያታዊ ሃይማኖታዊ ቁጽጽርን፡ ኣእምሮኣዊ ዕሙቀትን፡ ስጋውነትን፡ ንመሓውር ሕግ ቆራሪጽናዮ ኣልሚስናዮ፡ በዚ ምኽንያት ድማ ብዙሓት ውህበታት ዘይንጡፋት ኮይኖም ንኣምላክ ዝኸውን ግብሪ ኣገልግሎት የብሎምን። ተራ ናይ ሕግ፡ ቅዱሳን ነቲ ግብሪ ኣገልግሎት ንምህናጽ ስጋ ክርስቶስ ምሉኣት ምእንቲ ኪኾኑ ኢዩ (ኤፌ. 4:11)። ከምቲ ንዓይ ዝመስለኒ ብዙሓት ሕግ ኣብ ማሕበር ኣይርከቡን ኢዮም? ስለዚ ድማ ኢዩ እቲ ሓዊ ኣብ ካልእ ዝያዳ ብረስኒ ዝቃጸል ዘሎ። የሱስ ኢዩ እቲ ሓለቓ፡ ከምቲ ንሱ ዝተላእኮ ነቶም ዝውንኖም ድማ መንግስቲ ኣምላክ ብሓይልን ብስቃይን ክሰብክዋ ይልእኮም። ሕግ፡ ንነብያትን ከም ድሌት ኣምላክ መሰረት ማሕበር ኢዮም (ኤፌ. 2:20, 3:5-6, 4:11)። ከም ዝልቀቁ ክንገብሮም ኢዩ ዝግበእና። እዚአቶም ተራ ሰባት ኮይኖም ብክርስቶስ የሱስ ንኣምላክ ንምግልጋል ዝኾኑ ባሮት ኢዮም። ሕጂ ንዛረበሉ ዘለና ሓድሽ ቅዱ ናይ ሕግ፡ ትርኢት ሓደ ኮኹብ/one men show/ ኣይኮነን። እዚ ሕግ፡ ከምቲ ንፈልጦ ንማሕበር ኣሳቅይዋ ኢዩ። ተወሳኪ ውልቃውነታውያን ህቡባት

ከዋክብቲ አየድልዩናን ኢየሱስ። ዘድልዩና ዘለዉስ ነቲ “ንሓድሕድኩም ብፍርሃት ክርስቶስ እዙዛት ኩኑ” (ኤፌ. 5:21) ዝብል መምርሒ ኣብነት ኮይኖም ዘርእዩና ውፉያት ኢየሱስ።

ጎይታ በጃካ፡ ነቲ ብርኩት ዓፄድካ ዝኾኑ ዓየይቲ ልኣኸልና !!

ጥብቆ # 2

ማሕበር ናይ ኣባይቲ ኣብ ሓድሽ ኪዳን

ንናይ ሉቃስ ጸብጻብ ብምውካስን፡ የሱስ ከመይ ኣብ ኣባይቲ የገልግል ነይሩ ብምርኣይን ኢና ነዚ ጥብቆ ክንጅምሮ። ብርግጽ፡ የሱስ ይኹን ጳውሎስ እቶም ካልኣት ሃዋርያት ውን ኣብ ፈለማ ናይ መጽሓፍ ግብሪ ሃዋርያት ኣብ ቤት መቐደስ ኣይሁድን ኣብ ገበላን ሰቢኹም ኢዮም። ይኹን እንበር ኣብ ግብሪ ሃዋርያት ብንጹር ከም ንረኽቦ ጳውሎስ ናብ ኣህዛብ እንበር ናብ ኣይሁድ ደጊሙ ከይከይድ ወሲኑ ኢዩ (ሃዋ 18፡6-7)። ግብሪ ሃዋርያት ከምዚ ውን መዝጊቡ ኣሎ “ካብ ኣይሁድ ብዙሓት ኣሚኖም ኩላቶም ከኣ ብዛዕባ ሕጊ ቅንኣት ኣለዎም” (ሃዋ 21፡20)። ይኹን እንበር፡ እዛ ዓይነት ማሕበር ክሳብ 3^ይ ክፍለ ዘመን ውን ክትሰርር ኣይከኣለትን። ኸም ዝመስለኒ ምናልባት እቲ ምኽንያት እዞም ኣመንቲ ናይ የሱስ ናብ ድሕሪት ናብ ስርዓት ቤት-መቐደስ ኣይሁድ ተመሊሶም ይኹኑ።

ስለዚ፡ ኣብ ፈለማ እተሓዋወሰ ወይ እተፈላለየ ቦታታት መራኽቢ /መኣከቢ/ ኢዩ ዝነበረ። ነገር ግን ሓድሽ ኪዳን ንዕኡም እተጻሕፈሎምሲ ኣብታ ህይወት ዘለዋ ስፍራ ማለት ኣብ ቤት እዮም ዝእከቡ ዝነበሩ።

ሀ, የሱስ ኣብ ኣባይቲ ከም ዘገልገለ፡ ትሽዓተ መወከሲታት ካብ ጸብጻብ ሉቃስ

ሉቃስ 5፡19፣ “ሰብ ሰለ ዝበዝሐ፡ ከመይ ገይሮም ከም ዜእትውዎ እንተ ጨነቆም ከኣ፡ ናብ ናሕሲ ደየቡ እም ጡብ ኣፍሪሶም ምስ ዓራቱ ናብ ምእከል ናብ ቅድሚያ የሱስ ኣውረድዎ”

ሉቃስ 5፡29፣ “ሌዊ ድማ ኣብ ቤቱ ዓብዪ ምሳሕ ገበረሉ። ብዙሓት ተገውቲ ኻልኣት ውን ምሳታቶም ኣብ መኣዲ ተቐማጦም ነበሩ”

ሉቃስ 7፡36፣ “ሓደ ኻብ ፈሪሳውያን ድማ ምስኡ ቺበልዕ ለመኖ። ናብ ቤት እቲ ፈሪሳዊ ኣትዩ፡ ኣብ መኣዲ ተቐመጠ”

ሉቃስ 10፡7፣ “ኣብታ ቤት ከኣ ንበሩ፡ ንዓያዪ ዓሰቡ ይግብኡ እዩ እም፡ ኣባታቶም ካብ ዘሎ ብልዑን ስተዩን። ካብ ቤት ናብ ቤት ኣይትሕለፉ”

ሉቃስ 10፡39፣ “ማርያም እትበሃል ሓብቲ ድማ ነበረታ። ንሳ ኸኣ ዘረባኡ ኸትሰምዕ ኣብ ጥቃ እግሪ የሱስ ተቐማጣ ነበረት”

ሉቃስ 11:37፤ "ኪዛረብ ከሎ፡ ሓደ ፈሪሳዊ ምስኡ ኺምሳሕ ጸውዖ። አትዩ ኸኣ ኣብ መኣዲ ተቐመጠ"

ሉቃስ 14:1፤ "ከኔ ድማ፡ ብሰንበት ኣብ ቤት ሓደ ካብ ሓላቕ ፈሪሳውያን እንጌራ ከበልዕ ምስ ኣተወ፡ ንሳቶም ይጸናጸንዎ ነበሩ"

ሉቃስ 19:5፤ "የሱስ ድማ ኣብታ ቦታ ምስ በጽሔ፡ ኣንቃዕሪ ጠሚትዎስ፡ ዘኬዎስ፡ ሎሚ ኣብ ቤትካ ኸውዕል ይግብኣኒ እዩ እም፡ ቀልጢፍካ ውረድ፡ በሎ"

ሉቃስ 22:11-12 "ነቲ በዓል ቤት ከኣ፡ እታ ምስ ደቀ መዛሙርተይ ገንሸል ፋስጋ ዝበልዓላ ማሕደር ኣጋይሽሲ ኣበይ ኢያ? ይብለካ ኣሎ መምህር፡ በልዎ። ንሱ ኸኣ እተነጽፈ ኣዳራሽ ኣብ ደርቢ ኬርእየኩም እዩ፡ ኣብኣ ውን ኣዳልዉ"

ለ, ዓሰርተ ሓሙሽተ ቀጥታውያን መወከሲታት ናይ ማሕበር ኣባይቲ ኣብ ሓድሽ ኪዳን

ብመንጽር ሉቃስ 10 ብምምልካት፡ ጳውሎስ ብተደጋጋሚ ናብ ማሕበር ናይ ከተማ ጽሒፉ። ብፍሉይ ድማ ነተን ኣብ ኣባይቲ እተፈላለዩ ቅዱሳን ዝነበራ ማሕበራት ብፍሉይ ይጠቅሰን። እዘን ነንበይነን ማሕበራት ኣባይቲ እየን ነታ ናይ ከተማ ማሕበር ዘቐማኡ። እቶም ንማሕበርታ ከተማ ዝሓልዩ ሽማግሌታትን ድያቆናትን ድማ ካብተን ናይ ኣባይቲ ማሕበራት ይሕረዩ። ሽማግሌታት ሓፈሻዊ ኣልያ እታ ማሕበር ክገብሩ ከለዉ፡ ድያቆናት ድማ ኣብተን ማሕበራት ኣባይቲ ንዘለዉ ዘኸታማትን መበለታትን ዝኸውን ሓልዮት የማሓድሩ።

ኮይኑ ግን ጳውሎስ ንቅዱሳት እንበር ንሽማግሌታት ማሕበርሲ ፍጹም ኣይጸሓፈን። ጳውሎስ ብሓፈሻ ንብዘላ ማሕበር ደኣ ይምሕጸን ነይሩ እንበር፡ ንሽማግሌታት ብዛዕባ ክገብርዎ ዝግበኡም ትእዛዛት ኣይሃበን።

ሃዋ 1:13-14፤ "ምስ ኣተዉ ኸኣ፡ ናብታ ደርቢ ደየቡ፡ ጴጥሮስን ዮሃንስን ያቆብን እንድርያስን ፊልጶስን

ቶማስን በርተሎሜዎስን ማቴዎስን ያእቆብ ወዲ እልፍዮስን ስምኡን ቀናእን ይሁዳ ወዲ ያእቆብን ብሓንሳብ ይኑበሩ ነበሩ። እዚኣቶም ኩሎም ምስ ሓያሎ ኣንስትን ምስ ማርያም ኣደ የሱስን ምስ ኣሕዋቱን ከይኖም ከየብኮሩ ሓቢሮም ይጸልዩ ነበሩ"

ሃዋ 2:2፤ "ብድንገት ከኣ ከም ብርቱዕ ህቡብላ ንፋስ ካብ ሰማይ ደሃይ መጸ፡ ነታ ኣብኣ ተቐሚጦም ዘለውዋ ቤትውን ንብዘላ መልእኦ"

ሃዋ 2:46፣ "ኣብ ጸጽባሕ ብሕብረት ኣብ ቤት መቐደስ ከየቐረጹ ጸኒዖም ይእከቡ ነበሩ፡ ኣብ ኣባይቲ እንጌራ እናቐረሱ፡ ብሓጎስን ብግሩህ ልብን ንኣምላኽ እናኣመስገኑ ብሓንሳእ ከዐይኖም ይበልዑ ነበሩ"

ሃዋ 5:42፣ "ኣብ ቤት መቐደስ ኣብ በቤትን ብስራት የሱስ ክርስቶስ ምምሃርን ምስባኽን ኣየብኹሩን ነበሩ"

ሃዋ 8:3፣ "ሳውል ግና ነታ ማሕበር የጥፍኦ፡ ናብ ኣባይቲ እናኣተወ ሰብኡትን ኣንሰትን ሰሲሒቡ ኣብ ቤት ማእሰርቲ የእትዎም ነበረ"

ሃዋ 12:12፣ "ነቲ ነገር ምስ ኣስተውዓለ፡ ናብ ቤት ማርያም፡ ኣደ እቲ ማርቆስ ዚብሃል ዮሃንስ መጻ ኣብኡ ኸኣ ብዙሓት ተኣኪቦም ይጽልዩ ነበሩ"

ሃዋ 16:15፣ "ንሳ ምስ ሰድራቤታ ምስ ተጠምቀት ከኣ፡ ከም ኣማኒት ጎይታ ርኢኹምኒ ተኸንኩምሲ፡ ናብ ቤተይ ኣቲኹም ተቐመጡ፡ ኢላ ለመነትና ግዲውን በለትና"

ሃዋ 16:25-34፣ "ፈረቓ ለይቲ ምስ ኩነ ድማ፡ ጳውሎስን ሲላስን ንኣምላኽ እናለመኑ ብዜማ የመስግኑ ነበሩ። እቶም እሱራት ከኣ ይሰምዕዎም ነበሩ። ብድንገት ድማ፡ መሰረት እታ ቤት ማእሰርቲ ኸሳዕ ዝናወጽ፡ ብርቱዕ ምንድኖቶቻ ምድሪ ኹነ። ብኡብኡ ኸኣ ኩሉ እቲ መዓጺ ተኸፍተ፡ ናይ ኩላቶም መቃውሕውን ተፈትሑ። እቲ ሓላዊ እሱራት ምስ ተበራበረ ኸኣ፡ መዓጺ እታ ቤት ማእሰርቲ ተኸፊቱ ረኣየ። እቶም ኣሱራት ዝመለቐ መሲልዎ ድማ፡ ሰይፉ መሊሑ ርእሱ ክቐትል ደለየ። ጳውሎስ ግና፡ ኩላትና ኣብዚ ኣሎና እሞ፡ ኣብ ርእሰኻ እኪይ ኣይትግበር፡ እናበለ ዓው ኣሉ ጨደረ። ንሱ ድማ፡ መብራህቲ ሃቡኒ፡ ኢሉ

እናጎየየ ኣተወ፡ ራዕራዕ እናበለ ውን ንጳውሎስን ንሲላስን ሰጊደሎም። ናብ ግዳም ኣውጺኡ ኸኣ፡ ጎይተተይ፡ ምእንቲ ኸድሕንሲ፡ እንታይ ክገብር ይግብኣኒ፡ በሎም። ንሳቶም ከኣ፡ ብጎይታና የሱስ እመን እሞ ንስኻን ቤትኻን ክትድሕኑ ኢኹም በልዎ። ንእኡን ንኣብ ቤቱ

ንዘለዉ ኹላቶም ከኣ ቃል እግዚአብሔር ነገርዎም። ቤታ ሰዓት እቲኣ ብለይቲ ወሲዱ
ኣቕሳሎም ሓጸበም። ሸው ንሱ ምስ ኩሎም ሰድራ ቤቱ ተጠምቀ። ናብ ቤቱ ኣደዱቡ
ድማ መኣዲ ቐረበሎም፡ ብኣምላኽ ስለ ዝኣመነ ውን ምስ ኩላቶም ሰድራ ቤቱ ተሓጎሰ።

ሃዋ 16:40፣ "ሸው ካብ ቤት ማእሰርቲ ወጺኦም፡ ናብ ቤት ሊድያ ኣተዉ። ነቶም ኣሕዋት ምስ ረኣይዎም
ከኣ፡ መዓድዎም ካብኡውን ሓለፉ።"

ሃዋ 28:30-31፣ "ጳውሎስ ከኣ ኣብታ ዝተኸረያ ቤት ክልተ ዓመት ምሉእ ተቐመጠ፡ ነቶም ናብኡ ዝመጹ
ኹላቶም ውን ይቐበሎም ነበረ። ኸይተከልከለ ከኣ መንግስቲ ኣምላኽ ብብዙሕ
ትብዓት እናሰበኸ፡ ብዛዕባ ጎይታና የሱስ ክርስቶስ ይምህር ነበረ።"

ሮሜ 16:5፣ "ነታ ኣብ ቤቶም ዘላ ማሕበር ውን ሰላም በሉ። ንኤጲጌጥስ ፍቐረይ፡ ንሱ ድማ ንክርስቶስ
በኩሪ ኤሲያ ዝኹነ ሰላም በሉ።"

ሮሜ 16:23፣ "እቲ ንኣይን ነታ ማሕበር ኩላን ግሸነት ዚቐበል ጋይዮስ ሰላም ይብለኩም ኣሎ።
ኤራስጦስ፡ እቲ ተሓዚ ገንዘብ ከተማን ቁኣርጦስ ሓውናን ሰላም ይብልኹም ኣለዉ።"

1ቆረ 16:19፣ "እተን ማሕበራት እሲያ ሰላም ይብላኹም ኣለዋ። ኣኪላስን ጽርስኪላን ምስታ ኣብ ቤቶም
ዘላ ማሕበር ኩይኖም፡ ብጎይታ ሰላም ይብልኹም ኣለዉ።"

ቆሎ 4:15፣ "ነቶም ኣብ ሎዶቅያ ዘለዉ ኣሕዋትን ንኒምፋስን ነታ ኣብ ቤቱ ዘላ ማሕበርን ሰላም
በልዎም።"

ፊሊሞን 1:2፣ "ናብ ኣጵያ ሓፍትና ውን ናብቲ ምሳና ኹይኑ ዝዋጋእ ኣርኪጶስ ከኣ፡ ናብታ ኣብ ቤትካ ዘላ
ማሕበር ውን።"

ሐ, ዓሰርተ ሓሙሽተ ዘይቀጥታዊ መወከሲ ማሕበር-ኣባይቲ ኣብ ሓድሽ ኪዳን

ነዘን ጥቅስታት ብመንጽር ኣብ ዓቢይቲ ህንጻታት ዝእኩብ ህዝቢ ክርስትያን እንተ ደኣ ርኢናየን ትርጉሙን ንኡስዩ ዝኸውን። ግናኽ ብመንጽር ሉቃስ 10ን ብመንጽር እታ ናይ 1^ይ ክፍለ ዘመን ማሕበር ኣባይቲ ዝተመስረተቶን ዝነበረቶን ሓቕን፡ እንተ ርኢናየን ግና ፍሉይ ትርጉም ኢዩ ዘለወን።

ሃዋ 18፡7፤ "ኸብኡ ወጺኡ ድማ፡ ናብቲ ቲትዮስ ዮስጦስ ዝባሃል፡ እግዚኣብሄር ዝፈርሕ ሰብኣይ፡ ቤቱ ኸኣ ኣብ ጥቃ ቤት ጸሎቶም ዝነበረት ኣተወ"

ሃዋ 19፡9፤ "ኢየሱ ነቲ መገዲ ኣብ ቅድሚኡ ህዝቢ እናካፍኡ ምስ ተታረሩን ምእማን ምስ ኣበዩን ግና፡ ካባታቶም ኣግለሰ፡ ነቶም ደቀ-መዛሙርቲ ፊልዩ ኣብ ጸጽባሕ ኣብ ቤት ትምህርቲ ጢራኖስ ኮይኑ ይዛራረቦም ነበረ"

ሃዋ 20፡8፤ "ኣብቲ ተኣኪብናሉ ዝነበርና ላዕላይ ደርቢ ብዙሕ መብራህትታት ይበርህ ነበረ"

ሃዋ 20፡20-21፤ "ንኣይሁድን ንጽርኣውያንን ብንሱኣ ናብ ኣምላኽ ክምለሱ ብጎይታና ዮሱስ ክርስቶስ ከኣ ኪኣምኑ እናመስከርኩ፡ ዝጠቕም ዘበለ እናሰበኽኩልኩም ኣብ ዋዕላ ኹነ ኣብ ቤት ኹነ ምምሃር ኩቶ ኣየብከርኩን"

ሮሜ 16፡10-11፤ ነቲ ብክርስቶስ እተፈተነ ኣጵሌስ ድማ ሰላም በሉ። ንስድራ ቤት ኣርስጥቡሎስ ሰላም በሉ። ንሄሮድዮን ዘመደይ ሰላም በሉ። ነቶም ብጎይታ ዘለዉ ኻብ ስድራ ቤት ናርቂሶስ ሰላም በሉ"

ሮሜ 16፡16፤ "ንኣድሕድኩም ከኣ ብቕዱስ ምስዕዓም ሰላም ተበሃሃሉ። ኩላን ማሕበራት ክርስቶስ ውን ሰላም ይብላኹም ኣለዎ"

1ቆረ 1፡10-12፤ "ግናኽ ኣሕዋተየ፡ ኣባኹም ክርክር ከም ዘሎሰ፡ ብዛዕባኹም ሰብ ቤት ቆሎኤ ነጊሮሙኒ ኣለዉ። እዚ ማለት፡ ነፍሲ ወከፍኩም፡ ኣነ ናይ ጳውሎስ፡ ኣነስ እባ ናይ ኣጵሎስ፡ ኣነ ናይ ኬፋ፡ ኣነስ ናይ ክርስቶስ እዩ፡ ከም እትብሉ፡ እዚ እየ ዝብል ዘለኹ። ኣሕዋተየ፡ ኩላትኩም ሓደ ዘረባ ኸትዛረቡ፡ ብሓደ ልብን ብሓደ ሓሳብን ፍጹም ክትጋጠሙ እንበር ምፍልላይ ከይህልወኩም፡ እምዕደኩም ኣለኩ"

1ቆረ 1:15-16፣ “ሓደ እኳ ብሰመይ ከም እተጠመቓኩም ከይብል፡ ብዘይ ክሪስቶስን ጋይዮስን ንሓደ ካባኻትኩም እኳ ስለ ዘየጥመቓኩ ንኣምላኽ ኤመሰግኖ ኣሎኹ። ሰድራ ቤት እስጢፋኖስ ውን ኣጥሚቐ ኣሎኹ፡ ብዘይ እዚኣቶም ሓደ ኻልእ ከም ዘጥመቓኩ፡ ኣይፈልጥን እየ”

ፊሊ 4:22፣ “ኩሎም እቶም ቅዱሳን፡ ምናዳ እቶም ካብ ቤት ቐሳር ዘበሉ፡ ሰላም ይብልኹም ኣለዉ”

2ጢሞ 1:16-17፣ “ኦጲፎሮስ ናብ ሮሜ መጺኡ፡ ኣዝዩ ደለየንን ረኽበንን፡ ብዙሕ ሳዕ ኣፈሽሒውላይ፡ በቲ መቐሓይ ውን ኣይሓፈረን እሞ፡ እግዚኣብሄር ንቤቱ ምሕረት ይሃብ”

2ጢሞ 4:19፣ “ንጽርስኪላን ንኣኪላስን ንቤት ኦጲፎሮስን ሰላም በለላይ”

ቲቶ 1:11፣ “ንሳቶም ርኽስ ረብሓ ምእንቲ ኺረኽቡ ኢሎም፡ ዘይግባእ እናመሃሩን፡ ንብዘሎ ኣባይቲ ዚገላባብጡ፡ ምዕባስ ኣፎም ግቡእ ኢዩ”

2ዮሃ 1:1፣ “ካብቲ ሽማግለ ናብታ ሕርይቲ እመቤተይን ናብቶም ኣነ ብሓቂ ዘፍቅርም ደቃን፡ ኣነ በይነይ ዘይከዕንኩሰ፡ እቶም ነታ ሓቂ ዘፈልጥዎ ዘበሉ ኹላቶም ድማ ዜፍቅርዎም”

ጥብቆ # 3

ጥቅስታት ናይ “ኣብ ሓድሕድኩም”

ዝምድናዊ ጭውነት ዘይብሉ ቅኑዕ ዶክትሪን፡ ምዉት ትክክለኛነት [orthodoxy] ኢዩ። ኣብ ክፍሊ ኮንካ ንሓደ ዘስተምህር /ሌክቸር ዝህብ/ ትም ኢልካ ብምስማዕ ዕርክነት ኣይትማሃርን ኢኻ። ንየሱስ፡ ብሓባር ኣብ ዕለታዊ ናብራ ብምስዓብ ኢኻ ዕርክነት ትመሃር። ሓድሽ ኪዳን ብትእዛዛት ተዛማድነት ዝመልኦ ኢዩ። ኣርብዓ ዝኸውን ናይ “ኣብ ሓድሕድኩም” ዝብል ጥቅሲ ኣሎና። ከም እኒ ኣሕዋት፡ ብጾት፡ ኣባላት . . . ወዘተ ዝብል ቃላት ዝሓዙ ተመሳሰልቲ ጥቅስታት ምስ ንውስኽሉ እቲ ኣሃዝ ከባቢ ሰብዓ ኢዩ ዝበጽሕ። እዚ ኣብ ብዘሎ ሓድሽ ኪዳን ተዘሪኡ ንረኽቦ ትእዛዛት፡ ነቲ ኣብ ሰጣሕ ዝምድናዊ መዋቅር ወይ ቅርጺ ዝህሉ ናይ ኣዕሩኽ ኮማት ልባዊ ሓድሕድ ምግልጋል ዘፈጽም /ዘስገድድ/ እዩ። በዚ ድማ እቲ ኣብ ልቢ ነፍሲ ወከፍ ዘሎ ንጉስ ዝኸብር።

ዮሃ 13:34-35፣ “ንሓድሕድኩም ክትፋቀሩ፡ ከምቲ ኣነ ዘፍቀርኩኩም፡ ከምኡ ጌርኩም ከኣ

ንሓድሕድኩም ክትፋቅሩ፡ ሓድሽ ትእዛዝ እህበኩም ኣለኹ። ንሓድሕድኩም ፍቅሪ እንተ ኣላትኩም፡ በዚ ደቀ መዛሙርተይ ምጂንኩም ኩሉ ክፈልጥ ኢዩ”

ዮሃ 15:12፣ “ከምቲ ኣነ ዘፍቅርኩኹም፡ ነሓድሕድኩም ክትፋቀሩ፡ ትእዛዘይ እዚ ኢዩ”

ዮሃ 15:17፣ “ንሓድሕድኩም ክትፋቅሩ፡ እዚ እእዝዘኩም ኣሎኹ”

ሮሜ 12:10፣ “ንሓድሕድኩም ብምክብባር እናተቐዳደምኩም ብለውሃት ተፋቅሩ”

ሮሜ 12:16፣ “ንሓድሕድኩም ሓንቲ ሓሳብ ሕሰቡ። ምስቶም ታሕቶት ትሕት በሉ እምበር፡ ኣብቲ ልዕል ዝበለ ነገር ሓሳብኩም እይተውድቑ። ጠቢባን ኢና ኢልኩም ንርእሶኹም ኣይትሕሰቡ”

ሮሜ 13:8፣ “እቲ ንበጻዩ ዘፍቅር ንሕገ ፈጺምዎ ኢዩ እም፡ እታ ንሓድሕድኩም ምፍቓር እንተ ዘይኸዎይና፡ ንገለ እኳ ዕዳ ኣይሃልኹም”

ሮሜ 14:13፣ ``ስለዚህ አብ ንኢድሕድና ኣይንፍረድ። ሓደ እኳ ንሓዉ መዓንቀፊ ወይስ መሓንኰሊ ኸይገብረሉ ግዳ፡ እዚ ፍረዱ''

ሮሜ 15:7-8፣ ``ክርስቶስ ነቲ ተሰፋ ኣቦታት ኬጽንዖስ፡ ምእንቲ ሓቂ ኣምላኽ ኣገልጋሊ ግዝረት ከም ዝኹነ፡ እብል ኣሎኹ። ስለዚ ድማ፡ ከምቲ ክርስቶስ ንኸብሪ ኣምላኽ እተቐበለኩም፡ ንኢድሕድኩም ተቐባበሉ''

ሮሜ 15:14፣ ``ኣሕዋተየ፡ ብዛዕባኻትኩምሲ ብጽቡቕ ነገር ምሉኣት ምዃንኩም ብፍልጠት ዘበለ ኹሉ ኸም ዝመላእኩም፡ ንኢድሕድኩም ምምዕዓድ ውን ከም ዚኹነልኩም፡ ኣነ ባዕላይ ተረዲኤይ ኣሎኹ''

ሮሜ 16:16፣ ``ንኢድሕድኩም ከኣ ብቕዱስ ምስዕዓም ሰላም ተበሃሃሉ። ኩለን ማሕበራት ክርስቶስ ውን ሰላም ይብላኹም ኣለዎ''

1ቆረ 1:10-12፣ ``ግናኽ ኣሕዋተየ፡ ኣባኻትኩም ክርክር ከም ዘሎስ፡ ብዛዕባኹም ሰብ ቤት ቆሎኤ ነጊሮሙኒ ኣለዉ፡ እዚ ማለት፡ ነፍሲ ወከፍኩም፡ ኣነ ናይ ጳውሎስ፡ ኣነስ እባ ናይ ኣጽሎስ፡ ኣነ ናይ ኬፋ፡ ኣነስ ናይ ክርስቶስ እየ፡ ከም እትብሉ፡ እዚ እየ ዝብል ዘለኹ። ኣሕዋተየ፡ ኩላትኩም ሓደ ዘረባ ኸትዛረቡ፡ ብሓደ ልብን ብሓደ ሓሳብን ፍጽም ክትጋጠሙ እምበር፡ ምፍልላይ ከይህልወኩም እምዕደኩም ኣለኹ''

1ቆረ 10:24፣ ``ነፍሲ ወከፍ ንጥቕሚ ብጻዩ ደኣ እምበር፡ ሓደ እኳ ጥቕሚ ርእሱ ኣይድሉ''

1ቆረ 11:33፣ ``ስለዚ፡ ኣሕዋተየ፡ ንምብላዕ ክትእከቡ ከለኹም፡ ንኢድሕድኩም ደኣ ተጸባበቡ''

1ቆረ 12:24-27፣ ``እቲ ኸቡር ኣካላትና ግና እዚ ኣየድልዮን እዩ። ግናኽ እቲ ኣካላት ንኢድሕዱ ሓደ ሓልዮ ኺህልዎ እምበር፡ ኣብቲ ስጋ ምፍልላይ ምእንቲ ኺይከውንሲ፡ ኣምልኽ ነቲ ኸብሪ ዝጎደሎ ኣካል ዚበዝሕ ክብሪ እናሃበ፡ ነቲ ስጋ ኢጋጠሞ። ሓደ ኣካል እንተ ተሰቐየ፡

ኩሉ አካል ይሰቀ፡ ሓደ አካል እንተ ኸበረ ኸአ፡ ኩሉ አካላት ሓቢሩ ኢዩ ዚሕጎሰ።
እምበኣርከሰ ሰኻትኩም ሲጋ ክርስቶስ ኢኹም፡ ነፍሲ ወከፍኩም ከአ በብኸፍሉ አካላቱ
ኢኹም።

ገላ 5:13-15፥ "አሕዋተየ፡ ንሰኻትኩም ንሓርነት ጽውዓት ኢኹም እሞ፡ ንሓድሕድኩም ብፍቕሪ ተገዛዝኡ
እምበር፡ ነቲ ሓርነትሲ ንሲጋ ምኽንያት ኣይትግበርዎ። ማለት ኩሉ እቲ ሕጊ፡ ብጻይካ
ኸም ነበሰካ ኣፍቕር፡ ብትብል ሓንቲ ቻል ይፍጸም እዩ። ንሓድሕድኩም እንተ
ተናኸሰኩምን ተባላዕኩምን ግና፡ ንሓድሕድኩም ከይትግፍኡ ተጠንቀቑ።"

ገላ 5:26፥ "ንሓድሕድና ብምትሕርራቕን ብምቅንናእንሲ ውዳሴ ኸንቱ ኣይንድለ።"

ገላ 6:2-3፥ "ሓደ ገለ ዘይኮነሰ ገለ ኸም ዝኹነ እንተ መሰሎ፡ ንርእሱ ይጥብር ኣሎ፡ እምበኣርከ ጸር
ሓድሕድኩም ጽሩ፡ ከምኡውን ሕጊ ክርስቶስ ፈጽሙ።"

ኤፌ 4:2፥ "ብትሕትና ዘበለን ብለውሃትን ብህድኣትን ንሓድሕድኩምም ብፍቕሪ እናተጻወርኩም።"

ኤፌ 4:32፥ "ግናኸ ከምቲ ኣምላኽ ብክርስቶስ ይቕረ ዝብለልኩም፡ ንሓድሕድኩም ተላዋህትን
ተደናገጽትን ኬንኩም፡ ይቕረ ተባሃሃሉ።"

ኤፌ 5:18-19፥ "ዝርገት ኣለዎ እሞ፡ በወይኒ ኣይትስከሩ። ግናኸ ብመዝሙርን ምስጋናን ብመንፈሳዊ ቕኔን
ብልብኹም ንጎይታ እናተቐኔኹምሉን እናደረሰኩምሉን ንሓድሕድኩም
እናተዛራረብኩም፡ መንፈስ ይምላእኩም።"

ኤፌ 5: 21፥ "ንሓድሕድኩም ብፍርሃት ክርስቶስ እዙዛት ኩኩ።"

ፊሊ 2:3፥ "ሓንቲ እኳ ንርእሰይ ይጥዓመኒ ብምባል ወይስ ንውዳሴ ኸንቱ ኣይትግበሩ፡ ብትሕትና ግና
እቲ ሓደ ነቲ ሓደ ኻብ ርእሱ ኣብሊጹ ይርኣዮ።"

ቆሎ 3:9-10፥ ንስካትኩም ነቲ ኣረጊት ሰብ ምስ ግብሩ ቐንጢጥኩም፡ ከምቲ ምስሊ እቲ ዝፈጠሮ
ጌርኩም፡ ነቲ ንፍልጠ ዚሕደስ ሓድሽ ሰብ ዝለበሰኩም፡ ንሓድሕድኩም ኣይትተሓሳስዉ።

ቆሎ 3:13፥ “ንሓድሕድኩም እናተጸወርኩም፡ እቲ ሓደ ነቲ ሓደ ኸሲ እንተለዎ፡ ይቕረ ተባሃሃሉ። ከምቲ
ክርስቶስ ይቕረ ዝበለልኩም፡ ንስካትኩም ውን ከምኡ ይቕረ በሉ።”

ቆሎ 3:16፥ “ብመዝሙርን ውዳሴን መንፈሳዊ ቕኔን ንሓድሕድኩም ኣስተምህሩን ምዓዱን፡ ብልብኹም
ውን ብጸጋ ኣምላኽ እናዘመርኩም፡ ቃል ክርስቶስ ብኹሉ ጥበብ መሊኡ ይሕደርኩም።”

1ተሰ 4:18፥ “ደጊም በዘን ቃላት እዚኡን ንሓድሕድኩም ተጸናንዑ።”

1ተሰ 5:11፥ “ስለዚ፡ ከምቲ ትገብርዎ ዘለኹም፡ ንሓድሕድኩም ተመዓዓዱ እሞ እቲ ሓደ ነቲ ሓደ
ይህነጽ።”

እብ 3:12-13፥ “ኣቱም ኣሕዋተዮ፡ ሎሚ ኪባሃል ከሎ፡ ኣብ ጸጽባሕ ንሓድሕድኩም ተመዓዓዱ እንበር፡
ሓደ እኳ ካብካትኩ ሓጥዖት እናወሸዎ ኸይተርር እሞ፡ ምናልባሽ ኣብ ሓደ ካብካትኩም
ካብ ህያው ኣምላኽ ዜርሕቕ እኩይ ዘይኣምን ልቢ ኸይህሉ፡ ተጠንቀቐ።”

እብ 10:24-25፥ “ንፍቕርን ንስናይ ግብርን ንምንቕቓሕ ኣብ ንሓድሕድና ነስተብህል። እዚ ኸኣ እታ
መዓልቲ እቲኣ ትቕርብ ከም ዘላ፡ ኣጸቢቕኩም ትርእዩ ኣሎኹም እሞ፡ ንሓድሕድና
ንመዓዓድ እንበር፡ ገሊኣቶም ልማድ ከም ዝገብርዎ፡ ኣኼባና ኣይንሕደግ።”

ያቆ 4:11፥ “ኣቱም ኣሕዋተዮ ንሓድሕድኩም ኣይትተሓማመዩ። እቲ ንኣዉ ዚሓሚ ወይስ ኣብ ኣዉ
ዚፈርድ ነቲ ሕጊ ይሓምዮ፡ ኣብ ሕጊ ውን ይፈርድ። ኣብ ሕጊ ካብ እትፈርድ ግና፡ ፈራዲ
እምበር፡ ገባሪ ሕጊ ኣይኮንካን።”

ያቆ 5:9፥ "አሕዋተየ፡ ከይትፍረዱ፡ አብ ንሓድሕድኩም ኤህ ኣይትበሉ። እንሆ፡ እቲ ፈራዲ አብ ኣፍ ቤት ደው ኢሉ ኣሎ"

ያቆ 5:16፥ "እምብኣርሲ፡ ምእንቲ ኸትፍወሱ፡ ንሓድሕድኩም ሓጥያትኩም ተአመኑ፡ ምእንቲ ንሓድሕድኩም ውን ጸልዩ። ጸሎት ጻድቕ ብግብራ ብዙሕ ተስልጥ እያ"

1ጴጥ 1:22-23፥ "ብህያው ንዘልኣለም ብዚነብር፡ ካብ ቃል ኣምላኽ ካብ ዘይጠፍእ ዘርኢ እምበር፡ ካብ ጠፋኢ ዘርኢ ኣይከንኩምን ከም ብሓድሽ እተወለድኩም፡ ንሓቂ እናተኣዘዘኩምዎን፡ ግብዝና ንዜብላ ፍቕሪ ኣሕዋት ንነፍሰኹም ኣጽርዩ፡ ብንጹህ ልቢ ንሓድሕድኩም ብሓቂ ተፋቕሩ"

1ጴጥ 3:8፥ "መወዳእታ ኸአ፡ ኩላትኩም ሓደ ዝሓሳበም፡ እትዳናገጹ፡ ሕውነት እተፍቅሩ፡ ለዋሃት፡ ትሒታት ኩኑ"

1ጴጥ 4:8-9፥ "ፍቕሪ ብዙሕ ሓጥያት ትኸድን እያ እም፡ ቅድሚ ኹሉ አብ ንሓድሕድኩም ሃልሃል እትብል ፍቕሪ ትሃልኹም። ብዘይ ምዕዝምዛም ንሓድሕድኩም ግሸነት ተቓባበሉ"

1ጴጥ 4:10፥ "ነፍሲ ወከፍ ከምቲ እተቐበሎ ጸጋ፡ ከም ሕያዎት መገብቲ ናይቲ ብዙሕ ዝዳይነቱ ጸጋ ኣምላኽ ንሓድሕድኩም ኣገልግሉ"

1ጴጥ 5:5፥ "ኣቱም መንእሰይ ከምኡ ነቶም ዚዓብዩኹም ተገዝእዎም። ኣምላኽ ንዕቡያት ይመዓቶም፡ ንትሒታት ግና ጸጋ ይህቦም እዩ እም፡ ኩላትኩም ንሓድሕድኩም ምእንቲ ኸትግዝኡ፡ ትሕትና ተዓጠቑ"

1ዮሃ 1:7፥ "ከምቲ ንሱ አብ ብርሃን ዘሎ፡ አብ ብርሃን እንተ ተመላለሰና ግና፡ ንሓድሕድና ሕብረት ኣሎና፡ ደም የሱስ ክርስቶስ ወዱ ውን ካብ ኩሉ ሓጥያትና የንጽሃና እዩ"

1ዮሃ 3:11፥ "ንሓድሕድና ክንፋቸር፡ እዚኣ እታ ካብ መጀመርታ ዝሰማዕኩምዎ መልእኽቲ እያ"

1ዮሃ 3:23፥ "ከምቲ ንሱ ዝሃበና ትእዛዝ ጌርና፡ ብስም ወዱ የሱስ ክርስቶስ ክንኣምን ንሓድሕድና ውን ክንፋቸር፡ ትእዛዙ እዚ እዩ"

ናይ ምሉእ ግዜ ኣገልግሎትን ፊናንስን ኣብ ሓድሽ ኪዳን

ኣብ ገለ ዓንኬል ክርስትና፡ “ናይ ምሉእ ግዜ ኣገልግሎት” ከም ሓደ ዝኸፈልካ ኸፈልካ ትኸተሎ ጣኦት ዓይነት እዩ ኮይኑ። እቲ ብድሕሪ እዚ ምኽታል ዘሎ ኣረኣእያ፡ ንኣካል ክርስቶስ ኣዝዩ ኣዕናዊ እዩ። ናይ ምሉእ ግዜ ኣገልግሎት ልዕሊ እቶም ካልኣት ኣባላት ኣካል ክርስቶስ ሓፍ ኣቢሉ ናብ ፍሉይ ጽፍሒ ቅዱሳን ዘደይብ እዩ።

ብተወሳኺ እዚ ጣኦት ኣብ ህይወትና ግጉይ ድርባውነት /dualism/ ኢዩ ዘተኣታቱ፡ ማለት ክርስትያናዊ ሚኒስትሪ ጥራይ “መንፈሳዊ” ወይ “ቅዱስ” ዕዮ ከም ዝኾነ ብምሕሳብ፡ ካልእ ኩሉ ዕዮ ግና “ዓለማዊ” ወይ “ስጋዊ”። እዚ ምስ ምርዳእ ናይ ሓድሽ ኪዳን ምንም ዝምድና ዘይብሉ ሃይማኒታዊ ድርባውነት ኢዩ።

ጳውሎስ ነቶም ኣብ ቆሎጤ ባሮት ኮይኖም ዝዓዩ ዝነበሩ ኣብ ምዕራፍ 3 ቁጽሪ 22-24 ከምዚ ይብሎም፡-

“ኣቲም ግዙኣት ነቶም ብሲጋ ጎይተትኩም ዝኾኑ፡ ብገጽ ርኬ ንሰብ ባህ ከም እተብሉ ጌርኩም ዘይኮነስ፡ ብግሩህ ልቢ ንእግዚኣብሄር እናፈራህኩም ተኣዘዘዎም። ነቲ ዓስቢ ርስቲ ኻብ ጎይታ ኸም እትቐበልዎ እናፈለጥኩም፡ እትገብርዎ ዘበለ ንሰብ ዘይኮነ ንጎይታ ከም እትገብርዎ ጌርኩም፡ ካብ ልቢ ግበርዎ፡ ንጎይታና ክርስቶስ ኢኹም እትግዝእዎ ዘለኹም”

እዚ እዩ ቁምነገር ናይ ሓድሽ ኪዳን፡ ኩልና ናይ መንግስቲ ክህነትን “ብክርስቶስ ሓደን” ስለ ዝኮና ጳውሎስ ኣብ ገላትያ 3፡26-28 ከምዚ ይብል፡-

“ብክርስቶስ እተጠመቐኩም ዘበልኩም ንክርስቶስ ለበስኩም እም፡ ብእምነት ብየሱስ ክርስቶስ ኩላትኩም ውሉድ ኣምላኽ ኢኹም። ኹላትኩም ብየሱስ ክርስቶስ ሓደ ኢኹም እም በዚ ኣይሁዳዊ ወስ ጽርኣዊ የልቦን፡ በዚ ተባዕታይ ወይ ኣንስታይ የልቦን”

ናይ ኣባጊዕን፡ ዲበላታትን መስዋእቲ ተሪፉ እዩ። ንሕና ኢና ህያዋን መስዋእቲ (ሮሜ 2፡1-2) እቲ ዕለታዊ ህይወተይ ሒዝዎ ዘሎ፡ ንሱ ኢዩ ዕለታዊ መስዋእቲይ ንዕኡ። ቅዱስ፡ ዓለማዊ፡ መንፈሳዊ ወይ ስጋዊ ዝበሃል ምፍልላይ የልቦን። ክርስቶስ ንብዘላ ህይወት ኢዩ ኣድሒንዎ። ኩሉ ንገብሮ ዘበለ፡ ንዕኡ ኢና ንገብሮ ዘለና፡ እዚ ኢዩ ድማ ናይ ዕለት መስዋእትና ንዕኡ።

ብዙሓት ንኣገልግሎት ንስለ ገንዘብ ወይ ንኸረኣዩ ወይ ድማ ንስለ ማዕርግ ይገብርዎ ኢዮም። ኣገልግሎት ናትና መንነት ኣይኮነን። ንሱ ንኸምዚ ዝበለ ኣገልግሎት ከም መስዋእቲ ኣይቅበሎን ኢዩ። ብግጉይ ምኽንያት ዝግበር ኣገልግሎት፡ ቅቡል መስወእቲ ኣይኮነን። እንታይ ተገይሩ /እቲ ዝተገብረ/ ኣይኮነን ንሓደ ነገር ከም ህያው መስወእቲ ቅቡል ዝገብሮ። ብምንታይ ዓይነት ልቢ ተገይሩን ንመንዩኽ መስዋእቲ ኮይኑ ቀሪቡን /ተሰዊኡን/ ኢዩ እቲ ወሳኒ። ዓስብኻ ብመሰረት ንጻዊዕትካ ዘሎካ እሙንነት ኢኻ ትቐበል። ነቶም ንኣሸቱ ምግልጋል ንየሱስ ምግልጋል ኢዩ። መንግስተ ሰማያት እቶም ቀዳሞት ዳኢረዎት ኢቶም ዳኢረዎት ድማ ቀዳሞት ዝኾኑላ ግልብጥሽ መንግስቲ ኢዩ። ስለዚ ካብቲ ብመጽሓፍቱ ንብዙሓት ዝጸለወ ፍሉይ ናይ

መድረሻ ሰባካይ፡ እቲ ሓደ እኳ ዝፈልጦ ዘይብሉ ብእምንቶ ነቶም ንኣሽቱ ዘገልግል ኣገልጋሊ ዓስቡ ኣዝዩ ዝግበየ ይኸውን።

ኩሉ ዓይነት ሕጋዊ ዕዮ ኣገልግሎት ኢዩ። ናይ መን ኣገልግሎት ኢዩ ዝያዳ ዘገድስ? ናይቲ ሰባካይ ወይስ ናይቲ ኸሻኒ መግቢ? ናይቲ ሰባካይ ወይስ ናይቲ ዓይኒ ምድሪ ዘጽሪ ሰብ? ናይቲ ሰባካይ ወስ ናይቲ መራሒ መኪና? ብዘይ ሰባካይን ናይ ጽሬት ሰርሕተኛን መራሒ መኪናን ሰሚናር ኣይምሃለወን። ንሕና ኣካል ክርስቶስ ኢና። ኩልና መንግስቲ ክህነት ኢና፡ ብዘይ ኣብ ንሓድሕድና ምግልጋልን ንየሱስ ምግልጋልን እታ መንግስቲ ኣይትስጉምን እያ።

የሱስ ህይወቱ ኣብ ነፍሲ ወከፍ ዓውዲ ጻዕሪ ደቂ ሰባት ስጋ ክትለብስ ኢዩ ዝደሊ። በዚ ድማ እቲ ስጋ ዝኾነ ቃል፡ ኩሉ ከም ዝርእዩ ይኸውን።

ሀ, ግናኸ ሓድሽ ኪዳን ብዛዕባቶም ብወንጌል ዝናበሩ ውን ይዛረብ ኢዩ። እዚ ድማ ናቶም “መሰል”

ኢዩ፡ እዚ መሰል እዚ ድማ ብጎይታ እተኣዘዘ ኢዩ፡

1, ሉቃስ 8፡1-3; ከም ዝነግረና፡ የሱስ ኮነ ደቀ መዛሙርቱ ክጓዓዙ ከለዉ ብገንዘብ ዘገልግላኦም ጉጅለ ሃብታማት ኣንስቲ ስለ ዝነበራ ሓልዮት ናብራ ኣይነበሮምን።

2, ሃዋ 6፡1-7; ከም ዝነግረና፡ ሃዋርያትን እቶም ካልኣት ኣገልገልቲ በቲ ኣብ ማሕበር ዝዋጸእ ዝነበረ ይድገፉ ነይሮም።

3, 1ቆሮ 9፡7-14፡ ብዛዕባቶም መንፈሳዊ ኣገልግሎት ዘገልግሉ ዘለዎም መሰል ኢዩ ዝዛረብ። እቲ ናይ መንፈስ ካብ እንዘርኣልኩምኩ ነቲ ናይ ስጋኹም እንተ ዓጸድናዮ ዶ በዚሑና ኢዩ፡ ይብል። ክድምድም ከሎ ድማ ከምዚ ይብል “ከምኡ ድማ ጎይታ ነቶም ወንጌል ዝሰብኩ ብወንጌል ክምገቡ ሰሪዕሎም ኣሎ”።

4, 2ቆረ 11፡9; ናይ ጳውሎስ ምስኽርነት ብዛዕባ ድሌቱ ሰብ መቄዶንያ ከም ዝመልእሉ። ናይ ብወንጌል ምምጋብ /ምንባር/ መሰሉ ተጠቂመሉ።

5, ፊሊ 4፡10-15; ጳውሎስ ንሰብ ፊሊጲ ብናይ ምሃብን ምቅባልን ምስሉ ስለ ዝሓበሩ ይንእዶም።

6, 1ጢሞ 5፡17-20; ብዛዕባ እቶም ጽቡቕ ዘገልግሉን ዝምህሩን ሽማግሌታት ዕጽፊ ኹብሪ ከም ዝግበኦም ይዛረብ። ገለ ሰባት እዚ ንሎካል ፓስተራት ደሞዝ ምሃብ ማለት ኢዩ ይብሉ። ደጊምና ናብ ሉቃስ 10 ንመለስ። ኣብ ኣባይቲ ዝእከቡ ጉጅለ ንምንታይ ንሽማግሌኦም ወይ ፓስተሮም ገንዘብ ምሃብ የድልዮም? ንሱኸ ስለምንታይ ከምኡ ክገብሩ ይደልዮም? ሽማግሌታት ከም መራሕቲ ኣባይትን፡ ኪኖ እታ ምስ ስድራቤቶም ብጸቶምን ዝዓዩላ ማሕበር ቤት ሓሊፎም ሓደሽቲ ናይ ኣባይቲ ማሕበራት ክምስርቱ ከም ዝንቀሳቀሱን እንተ ሓሲብና ግን ናይ ደሞዝ ነገር ትርጉም ይህልዎ። ክሰብኩን ክምህሩን ክምዕዱን፡ ሓደሽቲ ማሕበራት ንክምስረታ ክድግፍን ይገብሩ /ይጉዓዙ/። ከም ገያሾ ኣገልገልቲ እቲ ብስሩዕ ዝገብርዎ ስርሓም ወይ ሞያኦም ክገብሩ ስለ ዘይክእሉ፡ ናይ ካብ ወንጌል ምምጋብ መሰሎም ክጥቀሙ ግድን ዘድሊ ኢዩ።
ይኹን እንበር ሓደ ካብቲ መለለዩ ናይ ብቅልጡፍ ዝራባሓ ናይ ማሕበራት ኣባይቲ ምንቅስቃስ፡-

ርእሶም ዝኸለሉ ሎካል [ከባቢያውያን] ኣገልገልቲ ምህላው፡ ከምኡውን እንተወሓደ ብኸፊል ወጻኢታቶም ዝሸፍኑ ተጓዓዝቲ ኣገልገልቲ ወይ መራሕቲ ክህልዉ ከለዉ ኢዮ። እቶም ዝመርሑ ርእሶም ዝኸለሉ ኢዮም። ሰባት ይኸፊል ኣሎ ኢሎም ክሓስቡኻ ከለዉ፡ ትዛረቦም ቃላት ውሑድ ሞራላዊ ስልጣን ጥራይ ኢዮ ዝህልዎ። ብገዛእ ወጻኢታትካ እናኸድካ ክትዛረብ ከለኻ ግን ቃላትካ ዝያዳ ሞራላዊ ሓይሊ ይህልዎ።

ጳውሎስ ኣብነት ናይ ርእሶም ዝኸለል መራሕቲ ኣገልገልቲ ኢዮ።

ለ, ናኣብነትን ምህሮን ጳውሎስ ብዛዕባ ብዙሕ ግዜ ናይ ብወንጌል ምምጋብ መሰሉ ምንጻጉ

1, ሃዋ 20፡26-35፡- ጳውሎስ ምስ ሽማግሌታት ማሕበር ኤፌሶን ዝገበሮ ናይ መወዳእታ ርክብ ኮይኑ፡ ብምህርኡን ምሳሌኡን ድማ ኣዝዩ ክብድ ዝበለ ነይሩ። ከምዚ ድማ ይብሎም፡-

“ብሩር ኮነ ወይ ወርቂ ወይ ክዳን ካብ ሓደ እኳ ኣይደሌኹን። ንኣይን ነቶም ምሳይ ዚነበሩን እዘን ኣእዳወይ ከም ዘገልግላ ባዕል ኻትኩም ትፈልጡ ኢኹም። ነቲ ጎይታ የሱስ ባዕሉ ካብ ምቕባልሲ ምሃብ ኣዝዩ ይባርኽ ዝበሎ ቃል እናዘከርካ፡ ከምዚ ጌርካ ምዕያይን ንድኹማት ምእላይን ከም ዝግባእ፡ ብኹሉ ኣርኤኩኹም”።

ጳውሎስ ነቶም ንየሱስ እናሰዓቡ ንኻልኦት ዝመርሑ ኣገልገልቲ ርእሱ ከም ምሳሌ ገይሩ ኣቕራብዎ። ናይ ኤፌሶን ኣገልገልቲ ድማ ምሳሌኡ ስዒቦም ከምቲ ንሱ ዝዓየዮ ከዓዩ ትጽቢት ይገብር። እዚ ንኣብ ኩሉ እዋን ዘለዉ ሽማግሌታት ምሳሌ ኢዮ። እዚ ጽሑፍ እዚ ምሳሌ ናይቲ ኣብ ኮንፈረንስ ፍጹም ዘይዝረበሉ፡ ግቡእ ፊናንስ ውን ኢዮ።

2, 1ቆረ 4፡12፡- ብንጹር ከምዚ ይብል “ብገዛእ ኣእዳውና እናዓየና ድማ ንጽዕር ኣሎና”። ጳውሎስ ነዚ ሓሳብ እዚ ከም መግለጺ ናይቲ ኣብ ማሕበር ቆረንቶስ ዝገበሮ ፍቅርን ሓልዮትን ኢዮ ዘቅርቦ። ከምኡ ውን ከም መረጋገጺ ኣባታውነቱ ኣብ ልዕሊኦም የቅርቦ።

3, 1ቆረ 9፡1-19፡- ጳውሎስ ብዛዕባ ካልኦት ሃዋርያት እተጠቅምሉ መሰል ሰበይቲ ምውሳድን ብወንጌል ምምጋብን ይዛረብ። ወሲኹ ንሱን ባርናባስን ናይ ካብ ወንጌል ምምጋብ መሰሎም ከም ዘይተጠቀምሉን፡ እዚ ድማ “ንወንጌል ክርስቶስ መዕገቲ ምእንቲ ከይንገብር” ብምባል ገሊጽዎ ኣሎ። ካብ ሱብ ቆረንቶስ ገንዘብ ምቕባል /ምውሳድ/ ብኸመይ ንወንጌል ይዓግቶ? ቀሊል ሕቶዩ፡ ካባና ገለ ነገር ምእንቲ ክረክብ ኢሉ ኢዮ ዝመጸና ብምባል ከጸልምዎ ወይ ክውንጅልዎ ይኸለሉ።

4, 2ቆረ 11፡7-9፡- ገለ ክፍል ሞራላዊ ስልጣን ጳውሎስ ይጽብጽብ።

5, 2ቆረ 12፡13፡- ደጊሙ ጳውሎስ ንማሕበር ቆረንቶስ ከየኸብደላ ርእሱ ከመይ ከም ዝሓለወ ይዛረብ።

6, 2ቆረ 12፡14፡- ብዛዕባ ጸር ዘይሙኻን ደጊሙ ይዛረብ “ወለዲ ደኣ ንውልዶም እምበር፡ ውሉድ ንወለዶም መዝገብ ክዘግቡ ግቡእ ኣይኮነን።” እቶም ንርእሶም “ሃዋርያውያን ኣበታት” ኢሎም ዝጽውዕዎ ተመሊሶም ድማ ውሉዶም /ደቆም/ ዕሸር ከምጽእሎም ዝምህሩ፡ ብሕጽር ዝበለ መጽሓፍ ቅዱሶም ኣየንበብዎን፡ ንገዛእ ርእሶም ድማ ብስሰዕ ከም እተደረኸት የቻልዕዎ። እዚኣቶም ከም ናይ ጳውሎስ ሃዋርያነት የብሎምን።

7, 2ቆረ 12፡17-18፡- ነስተውዕል ንጳውሎስ ደቂ ጋንትኡ፡ ኣብ ጉዳይ ፊናንስ ከምታ ጳውሎስ ዝኸዳ ኢዮም ዝኸዱ። ሓደ ሓደ ግዜ መራሒ ሚኒስትሪ ባዕሉ ብዛዕባ ፊናንስ ኣይዛረብን፡ ነገር ግን ሓደ

ካብ ደቂ ጋንታኡ ንዕኡ ወኩሉ ከም ዝዛረብ ይገብር። ንርእሱ ልዕሊ ዛዕባታት ገንዘብ ሙኺና እዩ ክሕልዎ ዝፍትን። ጳውሎስ ከምዚ ኣይገበረን። ንኹሎም ደቂ ጋንቲኡ ድማ ናቱ ክብርታትን ሙብጽዓን ክሕልዉ ኢዩ ዘመልከቶም።

8, 2ተሰ 3:62፡- ኣዝያ ርድእቲ መምርሒት ኢዩ፡ ጳውሎስ “ካብቲ ብዘይ ስርዓት ዝመላለስ ዘበለ ሓዉ ክትፍለዩ” ክብሎም ከሎ ንዝኾነ ይኹን ዘይሰርሕ ዝውኸል ኢዩ። ሽሕ እኳ ጳውሎስ ካብ ናይ ወንጌል ምምጋብ መሰሉ እንተጠቀሶ፡ ናይ ዕዮ ኣብነት ግን ኮይኑ ኢዩ፡ ኣብነቱ ክንስዕብ ድማ ይመክር። እቲ መደምደምታ እንበኣር፡- “እቲ ክዓዩ ዘይፈቱ ሰብ፡ ኣይብላዕ” ኢዩ።

ሐ, ናይ ሓሶት ሃዋርያትን ነብያትን ብዘለዎም ፍቕሪ ገንዘብ ኢዮም ዝቃልዑ

ጳውሎስ፡ ንሃዋርያት ንነብያትን ብቲ ኣብ ገንዘብ ዘለዎም ኣረኣኢያ ከም ሓሰውቲ ከጋልጾም ከሎ ተቆጢዑ ኢዩ ዝዛረብ። ኣብዚ ዛዕባ’ዚ፡ ጳውሎስ ኣዝዩ ተሪር መርገጺ ኢዩ ዘለዎ። እዚ ድማ ንካልኣት መራሕቲ ግቡእ ምሳሌ ንምሃብ ኢዩ፡ ንመራሕቲ ኣይሁድ ብሰሪጥ ዝነበሮም ፍቕሪ ገንዘብን ህርፋን መዝነትን ክብሪን የሱስ ኮኒንዎም ኢዩ። ንባዕሎም በጽብዖም ክትንክፍዎ ዘይደልዩ ጸር ኣብ እንግድዓ ሰባት ስለ ዘቀምጥዎ የሱስ ዘሊፍዎም (ማቴ 23:14)። ዝዓበዩ ክፍሊ ናይቲ ጸር ድማ ፊናንሳዊ ብዝበዛ እዩ። ኣብ ዓለም ዘለዉ ኹሎም ናይ ክህነትን ቤት መቅደስን ስርዓታት ኣብ ልዕሊ ኩሎም እቶም ዝመጽዎም ሰባት ከቢድ ፋናንሳዊ ጸር እዮም ዘቀምጡ። ሃይማኖት ንስለ ገንዘብ ኩሉ ግዜ ሰባት ምስ ጨከነ ኢዩ፡ ብፍላይ ድማ ንድኻታት። ጳውሎስ ኣብዚ ፍጹም ግደ ኣይነበሮን፤ ልክዕ ከም የሱስ ድማ ኣብቶም ንስለ ረብሓ ገንዘብ ዝዓዩ ንጹር መርገጽን ኩነኔን ኢዩ ዘለዎ። ርእሱ ክድግፍ ለይትን መዓልትን ብኣእዳዉ ኣናጸዓረ፡ ንገዛእ ርእሱ ካብቶም ናይ ስስዐ ሃቀና ዘለዎም ዓየይቲ ብፍጹም ፈልይዎ ኢዩ። ዝኾነ ሰብ ቃል ኣምላኽ ይሸይጥ ኣሎ ኢሉ ካብ ዝሓምዮ፡ ስቃይ መከራን ዋላ ውን ሙማት ከም ዝሕሸ ይዛረብ።

እዚ ኣብ ግዜ ጳውሎስ ክሳብ ክንድዚ ዘዛርብ እንተ ደኣ ነይሩ፡ ሎሚ ግዳ ብዘላ ዓለም ንክርስትያናት መራሕቲ ንገንዘብ ከም ዝዓዩ ኣብ ትሓስበሉ ዘላ ግዜ ክንደይ ዝያዳ ዘየዛርብ። መጽሓፍቲ ይወዓውዑ፡ ሃይማኖታዊ ቀንጠመንጢ ይሸየጡ፡ ሮሌክስ ሰዓትን ዘመናዊ ባድላን እተኸድኑ ናይ ጥበራ ክኢላታት ንሓሶት 100 ግዜ ብምድግጋም ከም ትገዝኦ ይገብሩኻ። *ይኹን እንበር፡ እቶም ንቃል ኣምላኽ ዘፍቅርዎ፡ ንቃል ኣምላኽ ኣይሸጥዎን ኢዮም።*

1, 2ቆረ 11:13-20 ብዛዕባ ናይ ሓሶት ሃዋርያት ብቀጥታ ኢዩ ዝዛረብ። ዝጥብሩ ዓየይቲ ርእሶም ንሃዋርያት ክርስቶስ ዘምስሉ፡ ንርእሶም ነገልገልቲ ጽድቂ እንተ ኣምሰሉ ዓብዩ ነገር ኣይኮነን ብምባል እዚኣቶም ንሰባት ብገንዘብም እናመዝመዙ ናይ ባዕሎም ንእሽቶ ንግስነት ኢዮም ዝሃንጹ።

2, 1ጢሞ 6:3-10፡- ጳውሎስ ንጢሞቴዎስ ብዛዕባ እቶም ንኣምላኻውነት መገባብሮ ረብሓ ዝገብርዎ ናይ ሓሶት መምሃራን ይዛረብ። ቅዱሳን ምስዘም ናይ ሓሶት መምሃራን ክራኽቡ ከለውኹ እንታይ ይገብሩ? “ካብ ከምዚኦም ዚመስሉ ይርሕቅ”። በዚ መዐቀኒ እዚ ርእሰና ካብ ዝበዝሐ ስብከታት ቴሌቪዥንን ካብ ኩሎም እቶም ብልጽግና መረጋገጺ እሙንነትን ምእዛዝን እናበሉ ዝሰብኩን ክንግለል ኣሎና ማለት ኢዩ።

3, ቲቶስ 1:11፡- ጳውሎስ ንቲቶስ ክምህሮ ከሎ፡ ንሳቶም ርኩስ ረብሓ ምእንቲ ኸረክቡ ኢሎም፡ ዘይግቡእ እናመሃሩ ንብዘሎ ኣባይቲ እናገለባበጡ፡ ምዕባስ ኣፎም ግቡእ ኢዩ፡ ይብሎ። ብርግጽ ናይ ቲቪ ሰበኽቲ መጽሓፍ ቅዱስ እዮም ዝጥቀሙ። ብርግጽ ንርእሶም ክርስትያናት ኢሎም ኢዮም

ዝጽውዕዎ። ብርግጽ ከረአዩ ከለዉ ዕዉታት'ዮም ዝመስሉ። ግናኹ ጳውሎስ፡ 'ምዕባስ ኣፎም ግቡእ ኢዩ' ይብሎም። ስለምንታይ? ምኽንያቱ፡ ዓላማ ናይ ኩሉ ዝገብርዎ ንጥፈታት ገንዘብ ምኽዕባት ስለ ዝኾነ።

4, 1ጴጥ 5፡2-3፡- ጻዊዕት ንጓሶት ኢያ። ንመጓሰ ኣምላኽ ምጉሳይ ብግዲ ዘይኮነስ ብፍታው /ብታሕጓስ/ ከኸውን፡ ምእንቲ ከንቱ ረብሓ ውን ከይከውን ይምዕድ። ወሲኹ ኣብቲ መጓሰ ኣርኣያ እንበር ከም ጎይተት ዘይመኣን ይመክር።

ደጊሙ ነቲ ሕመረት ናይቲ ሓሳብ ከገልጾ ከሎ ስስዐን ቁጽጽርን ንመሪሕነትና ሓሶት ወይ ግጉይ ከብሎ ከም ዝኸእል በቲ ስዒቡ ተጠቂሱ ዘሎ ንጹር ሓረግ የብርሆ፡- "ኣምላኽ ንዑቡያት ይመዓቶም ንትሑታት ግና ጸጋ ይህበም....."። ብኸመይ ኢዩ ኣምላኽ ንዑቡያት ዝመዓቶም? ኣብዚ ተጠቂሱ ዘሎ ንጡፍ [ሰዋስው] ኢዩ፡ ትርጉሙ ድማ 'ኣምላኽ ኣንጻር ዕቡያት ይዋጋእ' ኢዩ። ኣምላኽ ኣንጻረይ ከዋጋኣኒ ኣይደልን ኢዩ።

5, 2ጴጥ 2፡3,14፡- ሓሰውቲ ብስስዐ ከም ዝፍለጡ ንጹር ገይርዎ ኣሎ። ብኸመይ ኢዩ እዚ ዝኸውን? ሓደ መራሒ ገለ ዓይነት መኪና ወይ ናይ ኦፊስ ኣቁሑ ይህልዎ፡ እቲ ዝቅጽል [ዝስዕቦ] ድማ ከምኡ ክህልዎ ይደሊ። ሓደ ናይ ቲቪ ሰባኺ ናይ ውልቂ ነፋሪት ትህልዎም፡ እቶም ዝተረፉ ኩሎም ድማ ከምኣ ክትህልዎም ኢዮም ዝምነዩ። እዚ ብዛዕባ "ምዝርጋሕ ወንጌል" ኣይኮነን። እዚ ሓሶት ጥራይ ኢዩ። እዚ ብዛዕባ ስስዐ ጥራይ ኢዩ።

ከም በዓል ዝና ክርስትያናዊ መራሒ፡ ኣብ ፊናንሳዊን ጸታውን ብልሽውና ምስ ተጋለጽካ፡ ሽዑ ኣምላኽ ንዑቡያት ከም ዝዋግኦም ክንጽረልካ ኢዩ። ንስሉሳዊ ኣሰራርሓ ክፍኣት ይዕየ ሓዲግዎ ኢዩ። ቀዳማይ ንብረት ትዕቢት ኢዩ። ናይ ቦታ [ስልጣን] ፍናንን ኩርዓትን፡ ብፈጸመዮ ወይ ተዓዊተሉ ትብሎ ዝኸስት ጃህራን የጠቃልል። ድሕሪዚ ፍትወት ኣዲነቲ ክረዊ ይጅምር። ዘድልየና ዘበለ ክንረከብ ክኢልና። ናይ ፈጻሚ ኣካል [መራሕቲ] ቅዲ ናብራ ንዝነብሩ ንምምዋል ናይ ህዝቢ ኣምላኽ ገንዘብ ይዕመጽ። ቀጺሉ ዝመጽእ ድማ ፍትወት ስጋን ጸታዊ ሓጥያትን ኢዩ (ምሳ 22፡14)። ኣነ ዝደልዮ ዘበለ ክረከብ እንተኸኢለ፡ ዝኾነ ካልእ ሰብሲ ንምንታይ ዘይረኽብ?

ጳውሎስ ንጢሞቴዎስ ብዛዕባ ምስ ሽማግሌታት ዘለዎ ዝምድና ኣብ (1ጢሞ 5፡17-21 ክዛረቦ ከሎ፡ ብዛዕባ ክሲ ምቅባልን ነቶም ኣብ ሓጥያት ዘለዉ ምግናሕን ሚዛን ክሕሉ ይምዕዶ። ብዘይ ምስክር ብሓደ ጥራይ ዝቐርብ ክሲ ተቐባልነት የብሉንዩ። ነገር ግን፡ እቶም ኣብ ሓጥያት እተረኽቡ ኣብ ቅድሚኒ ኩሉ ኢዮም ዝግንሑ፡ ስለዚ ድማ እዮም ካልኣት ዝፈርሁ።

ኣዝዩ ሓደገኛ ዝኾነ ሓጥያት ናይ ህቡባት ኣገልገልቲ ኢና ንርኢ ዘሎና። በቶም ኣብ ዙርያኦም ዘለዉን በቶም ኣብ ምኒስትሪ ምስኦም ዝዓዩን ተጎልቢቦም ኢዮም ዝገብርዎ ዘለዉ። ገለ ሰባት ብዛዕባ ስስዐን ገንዘብን ክቃወምዎምን ክእርምዎምን ምስ ዝፍትኑ፡ ናይ ሃይማኖት ናይ ድኽነት መንፈስ ዘለዎምን ፍርዳውያንን ብምባል ኢዮም ዝነጽግዎም። ገለ ሰባት ድማ ንጸታዊ ሓጥያት ዘለዎም ዓየይቲ ክገንሕዎም ምስ ዝፍትኑ፡ ምሕረት ዘይፈልጡ ብምባል ኢዮም ዝነጽግዎም። ንሓጥያቶም ምስምስ ንምቕራብ ድማ ምሕዳስ ክህሉ ዓለም ናይ ዝወደቁ ሰባት ውህበታት የድልያዩ ይብሉ። መግናሕቲ ኣብ ዘይብሉ፡ ፍርሂ የልቦን ፡ናይ ሓጥያት ቅቡል ምኽንያት እናቅረብካ፡ ጉዕዞኻ ምቅጻል ጥራይ ኢዩ።

ዝበዝሐ ናይ ክርስትና ሚዲያታት፡ ንሰባት ዘይግባእ እናተዛረቡ ርኽሱ ረብሓ ዝረኽቡሉ ዕድል የጣጥሓ ኢዮን። ደቀ መዛሙርቲ ኣብ ምፍራይ ግን ኣዝየን ድኹማት ኢዮን። ሚዲያ፡ ተዓዘብቲ ኣብ

ምፍራይን ፊናንሳዊ መደበር ኣብ ምህናጽን ንፉዓት ኢየን። ውፋያት ሰዓብቲ ክርስቶስ ኣብ ምፍራይ ግን ኣዝየን ድኹማት። የሱስ መላእ ናይ ኣገልግሎት ህይወቱ ንዓሰርተ ክልተ ደቂ መዛሙርቱ ወፍይዎ ኢዩ። ንህይወቱ ብመገዲ ናይ ገጽ ንገጽ ዝምድናን ምስክርነትን ኣብ ብዙሓት ከም ዘራብሕዎ ድማ ኣሚንዎም ኢዩ። ናይ መሓለውታ ውጥን ኣይነበሮን፤ እታ እንኮ ውጥን፡ ዝምድናዊ ምርባሕ ብመሪሕነት መንፈስ ቅዱስ ኢዩ።

ንሕና ሰዓብቲ የሱስ ኢና። ብሓይሊ ሚድያን ንሰን ብፈጥርኦም ህቡባት ሰለብሪቲ ክርስትያናትን ኣይትታለል። የሱስ ንግስጋስ ዓላምኡ ፈሊምዎን ሜላ ገይርሉን ኢዩ፤ ንሱ ድማ ህይወቱ ኣብ ውሑዳት ምውፋርን፡ ንሳቶም ድማ ከምኡ ክገብሩ ምሕያሎምን ኢዩ። ንናቱ ሜላ ከነማሓይሾ ኣይንኸእልን ኢና።

መ, ንድኻታት ምሕላይ ኣብ ሓድሽ ኪዳን

የሱስ ገዝእ ርእሱ ምስ ድኻታት ፍጹም ከም ዝሓወደሉ ቀዲምና ጠቂስና ኣለና። ካብዘም ናኣሽቱ ንሓደ ዝገበርኩምሉ ንኣይ ከም ዝገበርኩምለይ እናበለ ድማ ይእውጅ። ማቴዎስ 25 ከምኡ ውን ኢሰያስ 58 ኣብ ኩሉ ኣተሓሳስባናን ኣነባብራናን መሰረታዊ ንባብ ክኾነና ይግባእ። ሓደ ካብቲ እታ ቀዳመይቲ ማሕበር ብፍጥነት ክትዓቢ ዝገበሩ ምኽንያት፡ ንእተጓሕፉ ህጻናት ካብ ፋኛቱራ ንግስነት ሮማ እናኣረዩ፡ ከም ደቆም እዮም ዘዕብይዎም ዝነበሩ።

ያሕዳብ 1፡27፡ "ኣብ ቅድሚ ኣምላኽን ኣቦን ንጹህን ርኽሶት ዘይብሉን ኣምልኾ እዚ ኢዩ፡ ርእሰኻ ካብ ርኽሶት ዓለም እናሓለኻ፡ ንዘኸታማትን መበለታትን ኣብ መከራኣምን ጸበባኣምን ምብጻሕ ኢዩ"

ሃዋ 6፡1፡- "ብቲ ቕነቲ ደቀ መዛሙርቲ ምስ በዝሒ፡ እቶም ኣይሁድ ጽርኢ ብቲ ምምቃል መግቢ ዕለት፡ ንመበለታቶም ስለ ዝጎሰይወን፡ ኣብቶም እብራውያን ኣገረምረሙ"

1ጢሞ 5፡3፡- "ነተን መበለታት፡ ብሓቂ መበለታት ዝኹና ኣኸብረን"

1ጢሞ 5፡16፡- "ንሓደ ኣማኒ ወይ ንሓንቲ ኣማኒት፡ መበለታት እንተ ኣለዋእም፡ ባዕላቶም ይሕለዩለን፡ ነተን ብሓቂ መበለታት ዝኹና ምእንቲ ክትሓሊ፡ ነታ ማሕበር ኣየኸብዱላ"

ዲያቆናት ኣብ ኣካል ክርስቶስ ንምሕደራ ናይ ግብረ ሰናይ ንጥፈታት ዝውክሉ ኢዮም። ንሳቶም ምስ ብድሆታት ምድጋፍ እዮም ዝጋጠሙ፡ ብኸመይ ይድግፉ? መንዩ ዝድገፍ? ነቶም ሓገዝ ዝሓቱ ዘበሉ መንዩ ሓገዝ ዝደሊን ዘይደሊን ብኸመይ መለክዒ ይፈላልይዎም?

ኣብ ጉባኤ የሩሳሌም ኣብ ግብሪ ሃዋርያት 15 ንድኻታት ምሕላይ እታ እንኮ ፊናንሳዊት መምርሒ ኢዩ። ካብዚ ወጻኢ ብዛዕባ ፊናንስ ዝተዋህበ መምርሒ የለን።

እዚ ኣብ ገላትያ 2፡10 ምስ ንምልከቶ፡- "ነቶም ድኻታት ጥራይ ክንዝክሮም ደለዩ፡ እዚ ውን ክገብሮ ኢለ ባዕላይ እጋደል ነይረ"

እቲ ኣብ ግዜ ድርቂ /ጥሜት/ ንኣብ የሩሳሌም ዝነበሩ ድኻታት ቅዱሳን ካብተን ማሕበራት ዝዋጸእ ዝነበረ ፊናንሳዊ ደገፍ፡ ኣተሓሳስባ ጳውሎስ ኣብ ዓላማ ምእካብን ምምቅራሕን ፊናንሳዊ ደገፍ ንጹር ይገብረልና።

1ቆረ 16:1-2:- "በዛዕባ እታ ነቶም ቅዱሳን ከከውን ዝዋጻእ ገንዘብ ግና፡ ከምቲ ንማሕበር ገላትያ ዝሰራዕከዎ፡ ንስኻትኩም ውን ከምኡ ግበሩ። ኣነ ምስ መጻእኩ፡ ምውጻእ ገንዘብ ሸዑ ምእንቲ ኪይከውን ኣብ ሰሰሙኑ ቢታ ቀዳመይቲ መዓልቲ ነፍሲ ወከፍኩም ከከም ዓቕሙ ኣዋህሊሉ ምስኡ የቐምጥ"

መጀመርታ ከንፈልጦ ዘለና ምውጻእ ገንዘብ ትእዛዝ እዩ። ነገር ግን ዝተሓተ ዝወሃብ ውሱን ብዝሒ ወይ ፐርሰንት ዝበሃል የሎን። ነፍሲ ወከፍ ከም መጠን እተባረኹ ኢዩ ዝህብ። ብኻልኣይ ደረጃ ጳውሎስ ቅድሚ ምምጽኡ ምውጻእ ገንዘብ ክውጻእ ይደሊ። ብዙሓት ናይ ግዜና ናይ ብልጽግና ሰበኽቲ ሞባእ ተሰኪሞም ኢዮም ዝኹዱ። ስለምንታይ? ኣብቲ ገንዘብ ሰባት ናይ ምብዝባዝ ጥበብም ስለ ዝተኣማመኑ ኢዮም። ጳውሎስ ብዝበዛን ግዴታን ኣይደለየን። ሰባት ኣብ ኣብ ቅድሚ ኣምላኽ እንታይ ከም ዝህቡ ብውሽጢ ልቦም ኢዮም ዝውስኑ። መንፈስ ቅዱስ ንህዝቢ ኣምላኽ ከም ዝዛረበ ምትእምማን ኣለዎ።

2ቆረ 8:1-8 :- "..... እቲ ኣብተን ማሕበራት መቐደንያ እተዋህበ ጸጋ ኣምላኽ ነፍልጠኩም ኣሎና፡ ከም ዓቕምምን ኣለፋ ዓቕምምን ባዕላቶም ፈትዮም ከም ዝሃቡ፡ እምስኸረሎም ኣሎኹ እም፡ ብብዙሕ ጸበባ ተመኪሮም ኣለፋ ኣጎሶምን ጥልቂ ዝኹነ ድኽነቶምን ንምብዛሕ ልግሶም ኣዝዩ ዓዘዘ። ነዚ ጸጋ እዝን ንሕብረት ምግልጋል ቅዱሳንን ብብዙሕ ልማኖ እናለመኑና ብፍቓድ ኣምላኽ ቅድም ጎይታ ድሕሪኡ ኸኣ ንኣና ርእሶም ወፊዩ እምበር፡ ከምቲ ንሕና ተሰፋ ዝገበርናዮ ጥራይ ኣይኮነን....."።

እዚ ሞባእ'ዚ ንሕብረት ምግልጋል ቅዱሳን ብብዙሕ መስዋእትነትን ኣጎስን ኢዩ ዝግበር። ንኣደ ህንጻ ቀጻልነቱ ንምርግጋጽ ንሕጡብን ኮንኩራትን፡ ናይ ኤለክትሪክን ነዳድን ቢል፡ ደሞዝ ጸሓፍትን ሰራሕተኛታትን ጽፌትን፡ እናከፈልካ ክትሕጎስ ኣዝዩ ከቢድ ኢዩ። በንጻሩ፡ ናይ ሕብረት ምግልጋል ኣሕዋትን ኣሓትን ምፍላጥ ካልእ ኣርእስቲ ኢዩ።

2ቆረ 8:13-15:- "ምእንቲ ማዕረ ማዕረ ኪኸውን ማለት ኢዩ እምበር፡ ንኸልኣትን ራህዋ፡ ንኣኻትኩምን ጸበባ ኪኸውን ኢለ ኣይኮነኩን። ከመዮ፡ ብዙሕ ዝኣከበ ኣየትረፈን ሓደጅ ዝኣከበ ውን ኣየጉደለን ዝብል ጽሑፍ ዘሎ....."

ሕብረት ምግልጋል ቅዱሳን ብዛዕባ ማዕርነትን ድሌትካ ምርካብን ኢዩ። ደገፍ ንዘድልዮም ኣሕዋትን ኣሓትን ከመይ ኢና ንሪኦም? ሓላፍነት ንኣኣቶም ከመይ ንሪኦ? እዚ ናይ ማዕርነት ሓሳባት ብኸመይ ኢዩ ኣብ ኣእምሮና ተቀሪጹ ዘሎ? ንኣድሕድና ምጽብባይ ኣብዚ ዓውዲ'ዚ ብኸመይ ይሰርሕ?

ገለ ሰብ ዝና ሰበኽቲ፡ ከም መረጋገጺ ሞጎስ ኣምላኽ ኣብ ልዕሊኦምን ከም ምስክርነት ስብከቶምን፡ ሃብቶምን ቅዲ ናብራኦምን ከርእዩ ወዛሕዛሕ ኢዮም ዝብሉ። ንሰማዕቶም ንምምዝማዝ ድማ ጽቡቕ ዓጺድ ኸኹነልኩም ኣባና ዝርኡ ኢዮም ዝብልዎም፤ ንርእሶም ከም ፍርያም መሬት ንዘርኢ ገይሮም ኢዮም ዘቅርብዎ። ብኸምዚ ድማ ዘይምዕሩይነት እዮም ዘንጸባርቁ፤ ንድኻታት ድማ ከም ንኸትዘርኣሉ ዘይምቹእ ግራት ገይሮም የናሸውዎም። እዚ ፍጹም ሓሶት ኢዩ፡- "ኣቱም ፍቓድ ኣሕዋተይ ሰምዑ፡ ብእምነት ክህብትሙ ነቶም ዜፍቅርዎ ተሰፋ ዝግበረላ መንግስቲ ከኣ ክወርሱ ኢሉ'ዶ ኣምላኽ ነቶም ድኻታት እዛ ዓለም እዚኣም ኣይሓርዮምን ኢዩ" (ያእ 2:5)።

ምሳሌ ከምዚ ኢዩ ዝብል፡ "እቲ ንድኻ ዝርሕርሓሉ ንእግዚኣብሃር የለቅሖ፡ ንሱ ውን ንሰናይ ግብሪ ኺፈድዮ እዩ" (ምሳ 19:17)

2ቆረ 9:1 :- "በዛዕባ ኣገልግሎት ነቶም ቅዱሳን'ሲ"

እቲ ኣገልግሎት (ሞባእ) ንቅዱሳን እንበር ንኣገልገልቲ ኣይኮነን። ዋላ ኣብ ግብሪ ሃዋርያት እቲ ሞባእ ኣብ እግሪ ሃዋርያት ከንብርዎ ከለዉ፡ ቀንዲ ዓላምኡ ንቅዱሳን ንምድጋፍ ብፍላይ ድማ ንመበለታትን ንዘኸታማትን ንምእላይ ኢዩ ዝነበረ። ሞባእ ዝእኩብ፡ ሓደ መራሒ ናይ ሰብ ዝና ቅዲ ናብራ ንኸነበር ንምድጋፍ ኣይኮነን።

2ቆረ 9፡7 ".....ነፍሲ ወከፍ ብጓሂ ወይስ ብግዲ ዘይኮነስ ከምቲ ብልቡ ዝሓለፍ ይሂብ"

ናይ ሓድሽ ኪዳን ምሃብ ብፍታውን ልግስን ደኣ እንበር ብግዴታን ሕግን ኣይኮነን። ሓድሽ ኪዳን ናይ ሓድሽ ልቢ ኪዳን ካብ ኣምላኽ ኢዩ፤ ልቢ ኣምላኽ ናይ ልግሲ ኢዩ። ናይ ኣምላኽ ልግሲ ብመገዲ ህዝቡ፤ ንኣምኖ ዲና ወይስ ኣይፋልናን?

2ቆረ 9፡6 "..... እቲ ቆጢቡ ዝዘርእ ቆጢቡ ይፃጽድ፡ እቲ ብበረኽት ዝዘርእ ግና ብበረኽት ኢዩ ዝፃጽድ"

እቲ ተስፋ ናይ ዘርእን ዓጺድን፡ ንድኻታት ብዛዕባ ምሃብ ኢዩ ተባሂሉ። እዚ ዘርኢ እዚ ድማ ናይ ኩሉ ጸጋ ዓጺድ ኣባና ከም ዝልቀቐ (9፡8)፤ ከምኡ ውን ንዝዘራእናዮ ዘርኢ የበርክቶን ንፍረ ጽድቅና ውን የብቅሎ (9፡10)፤ እዚ ድማ ብኣና ገይሩ ንኣምላኽ ምስጋና ንምቅራብ ምኽንያት ይኸውን (9፡11)፤ ንኣኣቶም ድማ ንኣምላኽ ከኸብርዎ ይገብሮም (9፡13)፤ ወሲኹ ድማ ጸሎቶም ኣባኻ ከም ዝበዝሕ ይገብር (9፡14)።

ምስጋና፡ ጸሎትን ንኣምላኽ ክብርን ከም ዝራብሑ ተዘርዚሮም ኣለዉ፤ ተመሊሶም ድማ ዘርኢ ኾይኖም ይዘርኡ።

ያእቆብ 2፡5 "ኣቱም ፍቓራት ኣሕዋተየ ሰምዑ፡ ብእምነት ኪህብትሙ ነቶም ዜፍቅርዎ ተስፋ ዝግበረላ መንግስቲ ኸኣ ኪወርሱ ኢሉ"ዶ፡ ኣምላኽ ነቶም ድኻታት እዛ ዓለም እዚኣ ኣይሓርዮምን እዩ"።

ያእቆብ ነታ ማሕበር ንሃብታማት ሓለፋ፡ ንድኻታት ድማ ኣድልዎ ብምግባርም ይነቐፎም። ከምኡ ምግባር ድማ ኣብ ንኣድሕድ ኣድልዎ ምግባርን፡ ብኸፉእ ሓሳብ ፈራዲ ሙኳንን ኢዩ ይብሎም። እቲ መዐቀኒ 'ንብጻይካ ከም ነብስኻ ኣፍቅር ኢዩ'። ከሳብ ሕጂ ነታ 'ብጻየይ መን እዩ?' ትብል ሕቶ ንኣታ ኢና ዘለና። እዚ ኣብቲ ስቅያት ብዙሓት ዘለዎ ግሎባዊ ቁሽትን፡ ኣብቲ ኣብ ጽርግያ ኮፍ ዝበሉ ውጹዓት ዝርከብዎ ንኡስ ቁሽታትን ኣዝዩ ገዚፍ ሕቶ ኢዩ። ናይ ያእቆብ መደምደምታ?

ያእቆብ 2፡15-17፡- "ኣዉ ወይስ ኣብቲ እንተ ዓረቁ፡ ናይ ዕለት ምግቢ ውን እንተሰኣኑ፡ እም ንሲጋኦም ዜድሊ ከይሂብኩምዎምስ ሓደ ካባኻትኩም፡ ብሰላም ኪዱ፡ ሙቁ ጽገቡ እንተ በሎም እንታይ ይጠቅም? ከምኡ ኸኣ እምነት ግብሪ እንተ ዜብላስ ንርእሳ ምውቲ ኢዮ"።

ሓድሽ ኪዳን፡ ንምህናጽ መናድቅን፡ ሸንዳሕዳሕ ንዝበዝሑ ናይ ህቡባት ቅዲ ናብራ ንምምዋልን ዝወሃብ ወይ ዝውፈ ትሕዝቶ ኣይፈልጥን ኢዩ። ኩሉ እቲ ትኹረት ኣብ ሰባት እዩ። እዚ ትኹረት እዚ ድማ ውዕዉዕ ኢዩ ምኽንያቱ እቲ ሓለቓ ከዛረብ ከሎ፡- ካብቶም ንኣሸቱ ንኣደ ዝገበርናሉ ንእኡ ከም ዝገበርናሉ ስለ ዝነገረና።

የሱስ ብምሉእ ልብን፡ ብንጹሃት ኣእዳውን እንተ ነገልግለካ፤

ስቲቭን ማርሊን